

UNIVERSAL  
LIBRARY

**OU\_208185**

UNIVERSAL  
LIBRARY









**உ ள் டெ ள ா ளி**



# உ ள் றெ ளா ளி

ஆக்கியோர் :

திருவாளர் - திரு. வி. கவியாணசுந்தரனார்

இரண்டாம் பதிப்பு

சாது அச்சுக்கூடம்

இராயப்பேட்டை

1945

உரிமை  
ஆக்கியோர்க்கே

விலை ரூபா 3-0-0

Printed at the Sadhu Press, Royapettah  
Issue Card No. M. S. 115—Copies 750—30-10-45

## உ ள் ளு னை ற

	பக்கம்
தோற்றுவாய்	1
உள்ளமும் உருவமும்	3
உள்ளுணர்வும் வழிபாடும்	68
உள்ளொளி	205
இறுவாய்	246



## மு ன னு ரை

வாழ்க்கை மாண்புடையதென்று சொல்லப்படுகிறது. எப்பொழுது அது மாண்புடையதாகும்? வாழ்க்கை உள்ளொளியைக் குறிக்கொண்டு அமைந்ததொன்றாயின், அப்பொழுதே அது மாண்புடையதாகும். மற்றையது மாண்புடையதாகாது. வாழ்க்கையின் குறிக்கோள் உள்ளொளியிப் பேரூ யிருத்தல்வேண்டும்.

உள்ளொளி உண்மையில் எனக்குச் சிறிதும் ஐயம் தோன்றுவதில்லை. எனது ஐயப்பாட்டைக் கல்வி கேள்வி ஆராய்ச்சி மட்டுங் களையவில்லை. எனது வாழ்க்கையும் தொண்டும் அடையும் ஐயப்பாட்டைக் களைந்தன. அத்தகைய உள்ளொளியைப் பற்றி, ஒரு பெரியார் மணி விழாவை முன்னிட்டு, ஒரு நூல் இயற்றும் வாய்ப்பு, எனது வாழ்வில் கிடைத்தமை குறித்துத் திருவருளுக்கு வணக்கஞ் செலுத்துகிறேன்.

மணி விழா எது? அறுபதாம் ஆண்டு நிறைவு விழா, மணி விழா என்று வழங்கப்படுகிறது. மணி விழா ஒரு நாட்டில் மட்டுங் கொண்டாடப்படவில்லை. அது பல நாடுகளில் கொண்டாடப்படுகிறது. உலகப் பொதுமைகளில் மணி விழாவும் ஒன்றாயிருக்கிறது. இதனால் அவ்விழாவில் ஏதோ ஒருவிதச் சிறப்புள்ளதென்று தெரிகிறது.

மணி விழா என்று தோன்றியது? அது தோன்றியதற்குக் காரணமென்னை? அதன் உள்ளக்கிடக்கை யாது? அஃது எற்றுக்குக் கொண்டாடப்பெறல் வேண்டும்? இன்னோரன்ன வினாக்கட்கு அளிக்கப்படும் விடைகள் பலப்பல; பலதிறத்தன. அப்பலபட்டடையில் ஈண்டு நுழையவேண்டுவதில்லை.

உலகில் பலதிறப் பிறவிகள் காணப்படுகின்றன. அவைகளுள் விழுமியது எது? மணிதப் பிறவி என்று எவருஞ் சொல்வர்; ஆத்திகருஞ் சொல்வர்; நாத்திகருஞ் சொல்வர். மணிதப் பிறவியின் விழுப்பத்துக்கு அடிப்படையான காரணம் அப்பிறவியில் அறத்தொண்டு நிகழ்ச்சிக்கு இடம் உண்மையேயாகும். அறத்தொண்டு இருவிதம். ஒன்று ஈட்டுப்பட்டது; இன்னொன்று

கட்டுப்படாதது. கட்டுப்பட்ட அறத்தொண்டு உற்றார் உறவினர் அளவில் நிகழ்வது. எல்லாரிடத்திலும் நிகழ்வது கட்டுப்படாத அறத்தொண்டு. இது தெய்வத்தொண்டு என்பது. இத்தொண்டு ஒவ்வொருவர்பால் ஒவ்வொரு வயதில் அரும்பும். பொதுவாக இதற்கொரு காலவரை கோலவேண்டுமென்று ஆன்றோர் சிலர் முயன்றிருப்பர். அவர்தம் முயற்சியில் சிற்சில ஆண்டு திரண்டு திரண்டு இறுதியில் அறுபதாம் ஆண்டு நிறைவு நிலைத்து நின்றிருக்கும். அறுபதாண்டு கடக்கப்பெற்ற மக்கள் கட்டுப்படாத அறத்தொண்டில் ஈடுபட்டால் அவர்கள் வாழ்க்கை நலமுடைய தாய்ப் பிறவி நோக்கத்தையும் நிறைவேற்றுவதாகுமென்று ஆன்றோர் கருதி யிருக்கலாம். மக்கட்கு உரிய நூற்றிருபது வயதில் ஒரு பகுதி கட்டுப்பட்ட அறத்தொண்டுக்கும், மற்றொரு பகுதி கட்டுப்படாத அறத்தொண்டுக்கும், பயன்படுதல் வேண்டுமென்றும் அவர் எண்ணியிருக்கலாம்.

அறுபதுக்கு மேல் வாழ்க்கையில் ஒருவித மாறுதல் உறுவது இயற்கை. அம்மாறுதல் கட்டுப்பட்ட தொண்டைக் கட்டுப்படாத தொண்டாக்குவதென்று ஊகித்து உணரலாம். இயற்கைப் போக்குக்கு அரணாக வாழ்க்கையை நடாத்துவது அறம். அதற்கு மாறுபட்டு வாழ்க்கையை நடாத்துவது அறமாகாது. கட்டுப்படாத அறத்தொண்டுக்கு வாழ்க்கையைப் பயன்படுத்தக் கால்கொள்ளும் ஒரு நாள் திருநாளாகக் கொண்டாடப்படுகிறதென்று யான் கருதுகிறேன். அக்கொண்டாட்டத்தை 'மணி விழா' என்று உலகம் தொன்றுதொட்டு வழங்கி வருகிறதுபோலும்.

கூட்டுறவு உலகில் பேர்பெற்று விளங்கும் கீழைகிழார் - திவான்பகதூர் - தேய்வசிகாமணி முதலியார் மணிவிழா, சென்ற விஷு ஆண்டு தைப்பூச நன்றாள் (10-2-1941) முதல் இருபது நாள் கொண்டாடப்பெற்றது. அவ்விழா, ஆண்டவன் வழிபாடு, ஏழை மக்கட்குச் சோறு கூறை அளித்தல், சொற் பொழிவு நிகழ்த்தல் ஆகிய அளவில் நடைபெற்றது. பழைய முறைகள் பல விடப்பட்டன.



திரு. தெய்வசிகாமணி முதலியார் வாழ்க்கையில் அறியத்தக்க நுட்பங்கள் பல உண்டு. அவைகள் மற்றவர் வாழ்க்கைக்குப் பல வழியிலுந் துணை செய்யும் என்பதில் ஐயமில்லை. திரு. முதலியார் தமது வாழ்க்கை வரலாற்றுக் குறிப்புக்களைத் தாமே எழுதி உதவுவாராயின், அவர் நாட்டுக்கு ஒருவித நற்பணி செய்தவராவர்.

தொண்டைநாட்டிலே மூவரால் பாடப்பெற்ற திருப்பதிகள் மூப்பத்திரண்டு. அவைகளுள் ஒன்று திருவிற்கோலம். இத் திருப்பதி கூடம் என்றும் அழைக்கப்படுகிறது. திருவிற்கோல வட்டத்திலே பல சிற்றார்கள் சூழ்ந்துள்ளன. அவைகளுள் சிறப்பாகக் குறிக்கத்தக்கது கீழைச்சேரி. கீழைச்சேரி கூட்டுறவு இயக்கத்துக்குத் தாயகம். அவ்வூர், தெய்வசிகாமணி முதலியார் குடும்பத்தால் இந்நாளிலே பேர்பெற்று விளங்குகிறது.

கீழைச்சேரியிலே, வழிவழி வளர்ந்துவரும் வேளாண் மரபிலே, விக்கிரம ஆண்டு மாசித் திங்கள் உச-ம் நாள் (5-3-1881) பிறந்தவர் 'தெய்வசிகாமணி முதலியார். அவர்தம் தந்தையார் குப்புசாமி முதலியார் ; தாயார் காவேரி அம்மையார். தெய்வசிகாமணியாரின் கூர்த்த மதி அவர்தஞ் சிறிய தகப்பனார் - ஜில்லா ரிஜிஸ்தரார் - ராஷ்டாஹப் - மாரியப்ப முதலியார் நெஞ்சைக் கவர்ந்தது. அக்கவர்ச்சி தெய்வசிகாமணியைக் கல்விச் செல்வராக்கும் முயற்சியாகப் பரிணமித்தது.

தெய்வசிகாமணி முதலியார் ' பச்சையப்ப 'னில் படித்தவர். அவர்தம் பள்ளி வாழ்வு வெற்றியுடையதாகவே அமைந்தது. மாணக்களுள் முதன் மணியாயிலங்கினவர் தெய்வசிகாமணியார். அவர் மெற்றிகுலேஷன் பரீட்சையில் தேறி, எப். ஏ. வகுப்பில் பயின்று வந்தபோது அவரை வேலை வலிந்து ஈர்த்தது.

கீழைக்கிழார் கூட்டுறவு இலாகாவில் சேர்ந்தனர். அவர்தம் துண்மதியும் நல்லொழுக்கமும் இலாகாவின் அடியினின்றும் முடிவரை அவரை இவரச் செய்தன. அவர் ஜாயின்ட் ரிஜிஸ்தரார் பதவியில் வீற்றிருந்து, கூட்டுறவு இயக்கத்தை நடாத்திய திறத்தைச் சென்னை மாகாணம் நன்கறியும். கூட்டுறவு உலகில்

உள்ளொளியாதற்குரிய வழிபாடு, கடவுளின் இருநிலை, இயற்கைத் தூட்பம், காதல் வீரம் அழகு அறிவு நீதி முதலிய தெய்வக் கூறுகள், அவைகளின் வழிபாட்டுத் திறங்கள், பெண்ணின் பெருமை, குழந்தை மேன்மை, நாகரிக வகைகள், இசை காவியம் ஓவியம் ஆகியவை வழிபாட்டுக்குத் துணைசெய்யும் முறைகள், தெய்வ உருவங்களின் தத்துவங்கள், உருவ வழிபாட்டின் சிறப்பு, வழிபாடு கடந்த நிலை, யோக விதங்கள், தியான யோகம், முறையீடு, தொண்டு, சமரச சன்மார்க்கம், பொது அறம், அநுபூதி, உள்ளொளி விளக்கம் முதலிய நூற்பொருள்களை உள்ளுறையாகக் கொண்டது. அகப்புற வாழ்க்கைக்கு இன்றியமையாத பல பொருள்கள் இந் நூற்கண் திகழ்கின்றன. இதை ஒரு சமரச சன்மார்க்கப் பொருட்காட்சி என்று கூறலாம். உலகத் தொல்லை யிடை எழுந்த 'உள்ளொளி', உள்ளிருளில் உள்ளொளி எழுப்பி, உள் தொல்லையைப் போக்குமென்று நம்புகிறேன்.

இந்நூலிடைச் சிலவிடங்களில் மாயாகாரியங்கள், தத்துவங்கள், சிறப்பாக விந்து நாத தத்துவங்கள், கடவுள் தத்துவங் கடந்ததென்பது, கடவுளின் இருநிலை, இறையுடல் இயற்கை என்பது முதலிய சில பொருள்கள் திரும்பத் திரும்பச் சொல்லப் பட்டிருக்கின்றன. அவைகள் அநுவாதம்பற்றி அவ்வாறு சொல்லப்பட்டன என்று நோயர்கட்குத் தெரிவித்துக் கொள்கிறேன்.

யான் கூட்டத்தில் பேசியதைப்போலவே நூலை எழுதி யுள்ளேன். இதை ஒரு பேச்சு நடை நூலாகக் கொள்க.

குற்றங் குறைகளைப் பொறுத்தருள்க.

சென்னை  
இராயப்பேட்டை }  
30-9-1942

திரு. வி. சு.

# உ ள ள ள ர ளி

## தோற்றுவாய்

தோழர்களே ! நாம் அனைவரும் இங்கே ஏன் கூடியிருக்கிறோம் ? திவான்பகதூர் - கீ. தெய்வசிகாமணி முதலியாரின் மணிவிழா நம்மை இங்கே கூட்டி இருக்கிறது. நமது நாட்டில் மணி விழாக்கள் எப்படிக்கொண்டாடப்படுகின்றன ? முறைகள் உங்களுக்குத் தெரியும். இம்மணி விழாவில் அம்முறைகளைப் பெரிதுங் காண்டல் அருமை. இதற்கு ஒருவிதத் தனிச்சிறப்புண்டு. அஃதென்னே ? மணி விழா, சொற்பொழிவு விழாவாக மாற்றப்பட்டதாகும். அறிவு விருந்து போற்றற் குரியதன்றோ ? மணி விழாத் தலைவர் வாழ்க ! அவர்தங்குடும்பம் வாழ்க !

இன்றுமுதல் இங்கே பலதிறச் சொற்பொழிவுகள் நடைபெறும். பல துறையில் வல்லவர் பல பொருள் பற்றிப் பேசுவர். முதல் மூன்று சொற்பொழிவு நிகழ்த்தும் பேறு எனக்குக் கிடைத்துள்ளது. இன்று (10-2-1941) 'உள்ளமும் உருவமும்' என்பது பற்றியும், பின்னே (15-2-1941) 'உள்ளுணர்வும் வழிபாடும்' என்பது பற்றியும், இதைத் தொடர்ந்து (16-2-1941) 'உள்ளொளி' என்பது பற்றியும் பேசும் பணி எனக்கு நல்கப்பட்டிருக்கிறது.

இம்மூன்று பொருளும் வெவ்வேறல்ல ; ஒன்றுடன் ஒன்று தொடர்புடையன. பொருள் வைப்புள்ள இடம் 'உள்ளொளியே' யாகும். 'உள்ளொளி' உயிர்

போன்றது. அதற்குக் கரணம் போன்றது இரண்டாவது சொற்பொழிவு. இன்றையது உடல் போன்றது. ஆகவே இன்று, 'உள்ளொளி'க்கு உடல் அமைக்க முயல்வேன்.

'உள்ளமும் உருவமும்' என்னும் பொருளில் பல நுட்பங்களுண்டு. அவைகளை யெல்லாம் நிரலே கிளந்து கூறுதற்கு யான் அருகனல்லன். ஒல்லும் வகையாதல் எனது கருத்தை முற்றும் வெளியிடுதலும் பொருந்தாது. 'உள்ளமும் உருவமும்' என்பது தனிப்பட்ட ஒரு சொற்பொழிவாக எனக்குக் கொடுக்கப்படவில்லை. 'உள்ளொளி'க்கு உடல் அமைக்கும் வகையில் அப்பொருளைப் பற்றிப் பேச வேண்டிவது எனது கடனை உணர்கிறேன். இரண்டாவது சொற்பொழிவும் 'உள்ளொளி'க்குக் கரணம் அமைக்கும் முறையிலேயே நிகழும் என்பதை இன்றே தெரிவித்துக்கொள்கிறேன்.

## உள்ளமும் உருவமும்

‘உள்ளமும் உருவமும்’ என்பது பொருள். முதலாவது ‘உள்ள’த்தைப் பற்றியும், பின்னே ‘உருவ’த்தைப் பற்றியும், அதற்குப் பின்னே இரண்டுக்குமுள்ள ‘தொடர்பை’ப் பற்றியும் பேசலாம் என்று எண்ணுகிறேன். முதலாவது உள்ளத்தின்மீது கருத்துச் செலுத்துகிறேன்.

### உள்ளம்

#### ஆராய்ச்சி

உள்ளத்தைப் பற்றிய ஆராய்ச்சி, உலகிலே முற்றுப் பெற்றதா? இன்னும் முற்றுப்பெறவில்லையா? கீழ்நாட்டில் உள்ளத்தைப்பற்றிய ஆராய்ச்சி முற்றுப்பெற்றதென்று அறுதியிட்டுக் கூறலாம். மேல்நாட்டில் அவ்வாராய்ச்சி இன்னும் முற்றுப்பெறவில்லை என்று தியங்காது முழங்கலாம். என்னை? கீழ்நாட்டின் ஆராய்ச்சி, அதுபவத்தை அடிப்படையாகக் கொண்டு நிகழ்ந்தது. அதனால் உண்மை விளங்கலாயிற்று. இதற்குக் கீழ்நாட்டுத் தத்துவ நூல்கள் உள்ளத்தைப் பற்றிப் பெரிதும் ஒருவிதக் கருத்தை வெளிபிட்டிருத்தலைச் சான்றாகக் கொள்ளலாம். மேல்நாட்டின் ஆராய்ச்சி, ஊகத்தை அடிப்படையாகக்கொண்டு நிகழ்வது. அதனால் உண்மை ஒரோவழியில் காட்சியளித்து மேலும் மேலும் ஒங்கி ஒங்கி உயர்ந்தே போகிறது. இந்நாட்டவர் ஆராய்ச்சி பெரிதும் புறநோக்கில் நிகழ்ந்துவருதலால் புறத்துக்கு அப்பாலுள்ள பல நுட்பங்கள் இவர்க்கு விளங்காமற் கிடக்கின்றன. பலபட்ட உள்ளப்படிகளில் மேல்நாட்டார் சிலவற்றைக் கடந்து வந்துள்ளனர்; இன்னுஞ் சின்னத்தில் வேறு பல படிக்கையுங் கடக்கும் பேறு பெறுவர். இவர்தம் ஆராய்ச்சி முற்றுப் பெற்றால் பல சிக்கல்கள் அறுந்துபோகும். கீழ்நாட்டவர் கண்ட பல நுட்பங்கள்

எளிதில் விளங்கும் பேறுபெறும். இப்பொழுது கீழ் நாட்டவர் அதுபவமும், மேல்நாட்டவர் ஆராய்ச்சியும் வேண்டற்பாலனவே. எதையுந் தள்ளுதல் கூடாது.

‘ எப்பொருள் எத்தன்மைத் தாயினும் அப்பொருள் மெய்ப்பொருள் காண்ப தறிவு ’

‘ எப்பொருள் யார்யார்வாய்க் கேட்பினும் அப்பொருள் மெய்ப்பொருள் காண்ப தறிவு ’

(குறள்)

**பொருள்**

உள்ளம் என்பது பலபொருள் ஒருசொல்; இங்கே உள்வதன் மேலது. உள்வது - நினைப்பது. உள்வது எது? <sup>1</sup>மனம்.

**உள்ளதா? இல்லதா?**

<sup>2</sup>உள்ளம் பொருளா அன்றா என்பதைச் சிறிது தொடுத்து விடுவது நல்லது என்று தோன்றுகிறது. உள்ளத்தைப் பொருளென்போரும் உளர்; பொருளன்று என்போரும் உளர். உள்ளத்தைப் பொருளன்று என்று கொள்வோரும் அது விவகாரத்தில் பொருளாகவே விளங்குகிறதென்றும், பாரமார்த்திகத்தில் பாழாய் (சூர்யமாய்)ப் போகிறதென்றும் கூறுவர். விவகாரத்தில் கட்சி இல்லை. பாரமார்த்திகத்திலுங் கட்சி இல்லை என்று சொல்லலாம். பாரமார்த்திகத்தில் உள்ளம் மறைவதை இருசாராரும் ஒப்புக்கொள்கின்றனர். மறைவு நிலையைக் குறித்து விவகார உலகில் வாதப்போர் நிகழ்கிறது. எப்படி? பாரமார்த்திகத்தில் மறைவுறும் மனம் பாழாவதில்லை என்றும், அது பொருளாகவே கிடக்கிறதென்றும், ஞாயிற்றின் ஒளி முன்னர்த் திங்க ளின் ஒளியும் உடுக்களின் ஒளியும் இருந்தும் விளங்கித்

<sup>1</sup>மந்வானோமந : - பிரஹதாரணியம் : ந : ச.

அருளேயோர்.....<sup>2</sup>நெஞ்சேநீ - மருள்தீர் முயற்கோடோ வான்மலரோ பேய்த்தேரோ - இருள்தீர் நீயுறைந்த தெவ்விடமோ

தோன்றும் விருப்பதுபோலப் பாரமார்த்திகத்தில் மனம் இருந்தும் விளங்கித் தோன்றுவதில்லை என்றும் ஒரு சாரார் கூறுப. மற்றொரு சாரார் பாரமார்த்திகத்தில் மனம் பாழே ஆகும் என்று கூறுப. மறைவைப் பற்றிய விவாதம் விவகாரத்தில் எற்றுக்கு என்பது எனது கேள்வி. பூனை கண்ணை மூடிக்கொண்டால் அதற்கு அந்நிலையில் உலகம் புலனாவதில்லை. அதற்கு உலகம் இருந்து புலனாகவில்லைபா? இல்லாமலே போகிறதா? என்று விழிப்பினர் 'போரிடுவதால் விளையும் பயன் என்ன?

யான் விவகார உலகில் வாழ்பவன். எனக்கு மனம் பொருளாகவே தோன்றுகிறது. விவகார உலகம் கட்சியற்ற தென்பதை மீண்டும் வலியுறுத்துகிறேன். பாரமார்த்திகத்தில் விளாவது விளாக. அதைப்பற்றி விவகார உலகம் எற்றுக்குக் கவலை கொள்ளுதல் வேண்டும்?

சடமா? சித்தா?

<sup>1</sup>மனம் சடமா? சித்தா? என்னும் விசாரணையும் இவ்வுலகில் நிகழ்ந்தே வருகிறது. இங்கே, சடத்தினின்றும் சித் பிறக்கிறதா? சித்தினின்றும் சடம் பிறக்கிறதா? சடமும் சித்தும் தனித்தனி இருப்புடையனவா? இரண்டும் வேறுவேறுகப் பிரிந்து நிற்பனவா? கலப்புடையனவா? என்று பலபட்ட ஐயப்பாடுகள் எழுதற்கு இடமுண்டு. இவைகளில் கருத்துச் செலுத்தினால், இச்சொற்பொழிவு இன்றே முடிவு பெறுதல் அருமையாகும். ஆகலின் ஐயப்பாடுகளாம் அருஞ்சரங்களில் யான் புகாமற் செல்கிறேன். உலகம் உள்ளவரை ஒவ்வொன்றைப்பற்றி ஒவ்வொருவித ஐயம் திரிபு மயக்கம் எழுந்தவண்ண மிருக்கும். அவரவர் ஆராய்ச்சி அநுபவங்கட்கேற்றவாறு உண்மை விளங்கிக்கொண்டே போகும்.

எந்நாளும் உடலிலே உயிராம் உணைப்போல் இருக்க விலையோ மனதெனும் யானும் என் நட்பாம் பிராணனும் எமைச் <sup>1</sup>சடம்தென் றுணைச் சித்தென்றுமே - அந்நாளில் எவனோ பிரித்தான்.....சுகவாரியே—தாயுமானார்

யான் இளமையில் சடத்தைப் பற்றியும் சித்தைப் பற்றியும் அறிவுறுத்தும் தத்துவநூல் பல பயின்றேன் ; அவைகளில் பன்னெடுநாள் உழன்றேன் என்றுஞ் சொல்வேன். இடையில் அறிஞர் ஹெக்கலும், ஸர் ஒலிவர் லாட்ஜும் முறை முறை ஆராய்ந்து வெளியிட்ட கருத்துக்களைச் சீர்தூக்கிப் பார்த்து, அன்னிபெஸண்ட் அம்மையார், 'திரியொஸொபிஸ்ட்' என்னுஞ் சஞ்சிகையில் 'சடமும் சித்தும்' என்னுந் தலைப்பிந்து எழுதிவந்த கட்டுரைகளைப் படித்தல் நேர்ந்தது. அவைகள் பலதிற ஐயப்பாடுகளை நீக்கின. அறிஞர் ஹெக்கல், 'எல்லாம் சடமயம்' என்றும், சித்தென்னுந் தனிப்பொருள் ஒன்றில்லை என்றும், சித்தென்பது சடத்தினின்றும் தோன்றி நின்று ஒடுங்கும் ஓர் இயல்பு என்றும் தமது ஆராய்ச்சிக்கு முடிவு கட்டினர். இது ஸர் ஒலிவர் லாட்ஜால் மறுக்கப்பட்டது.

சடமுழுண்டுசித்துமுண்டு என்பது எனது ஆராய்ச்சியிற் போந்த உண்மை. சடத்தினின்றுஞ் சித் தோன்றுவ தென்பதும், சித்தினின்றும் சடம் தோன்றுவ தென்பதும் கொள்ளற்பாலன வல்ல. நெல் கமுகாய் றீளாது. உள்ளது போகாது ; இல்லது வாராது. சடத்தினின்றுஞ் சடமே பிறக்கும்; சித்தினின்றுஞ் சித்தே பிறக்கும். அதிலிருந்து இதுவும் இதிலிருந்து அதுவும் பிறத்தல் அரிது. சடமும் சித்தும் தனித் தனி இருப்பிலுள்ளன. ஆனால் இரண்டும் வேறுவேறு கப் பிரிந்து நிற்பனவல்ல ; கலந்தே நிற்பன. சடம் சித்தை விடுத்த நிலவாது ; இயங்காது. சடமுள்ள இடங்களிலெல்லாம் சித்துமிருக்கும். சடத்துக்கு மேலுங்கடந்து சித் ஒங்கித் தனித்தும் நிற்கும். 'அதுவாகும்' பாரமார்த்திக நிலையைப்பற்றிய பேச்சே ஈண்டு வேண் டுவதில்லை. சடமும் சித்தும் பிரிவற்ற இரண்டு. சித்தின் துணையின்றிச் சடம் ஒன்றுஞ் செய்வதாகாது. இதுவே ஸர் ஒலிவர் லாட்ஜ் கண்ட முடிவு.

இங்கே மனம் சடமா சித்தா என்னும் கேள்விக்கு என்ன பதிலிறுப்பது ? மனம், தோற்ற நிலை இறுதி என்



னும் மாறுதலுடையது. இம்மாறுதல் சித்துக்குக் கிடையாது. ஆதலின், மனம் சடம் என்று பதிலிறுக்க. அது <sup>1</sup>மாயா (சடத்தின்) காரியங்களிலொன்று; சித்தின் கலப்பாலும் துணையாலும் இயங்குவது.

இடமும் தோற்றமும்

இனி மனம் எங்கே இருக்கிறது? அதன் தோற்றம் எப்படி? என்று சிறிது ஆராய்வோம்.

மனம் உள்ள இடத்தைப்பற்றி வெளிவந்துள்ள கருத்துக்கள் பல; பலதிறம். மேல்நாட்டு அகத்திணையர் (மனோதத்துவர் - Psychologists) ஒருவிதமாகவும், கீழ்நாட்டுப் பண்டை அகத்திணையர் சிற்சில கருத்துக்களில் வேறு விதமாகவும் கூறியுள்ளனர்.

நம்மிடம் காண்டல், கேட்டல், முகர்தல், சுவைத்தல், உணர்தல், எண்ணல், விரும்பல், வெறுத்தல், ஆராய்தல் முதலியன நிகழ்தல் வெளிப்படை. இவைகட்கு ஊற்று எது? காண்பன கேட்பன முதலியன எண்ணங்களாதலே அறிகிறோம். அவ்வெண்ணங்கள் எங்கே தங்குகின்றன? எங்கிருந்து பேச்சாகவும் செயலாகவும் வெளியாகின்றன? ஒருவன் பல பாடல்களை நெட்டுருச் செய்கிறான். சமயம் நேரும்போதெல்லாம் அவைகளை அவன் பாடுகிறான்; பலமுறை பாடுகிறான். பாடல்கள் எவ்வடிவில் எங்கே படுகின்றன? எப்படி வெளிப்படுகின்றன? ஓர் அறிஞன் ஒருபோது சூரியனைப் பற்றியும், மற்றொருபோது அழகைப் பற்றியும், இன்னொருபோது மின்சாரத்தைப்பற்றியும், வேறொருபோது ஒழுக்கத்தைப்பற்றியும் பேசுகிறான். பேச்செல்லாம் ஒருவனிடத்திருந்தே. பிறக்கின்றன. மீண்டும் பலவிடங்களில் அவைகளைப்பற்றி அவனே பேசுகிறான். கருத்தும் பேச்சும் ஒவ்வொரு போதும் இடையீடின்றி அவ்வொருவனிடத்திருந்தே

---

இடம்பெறு...மடம்பெறு <sup>1</sup>மாயை மனமே; தன்னிலே...  
பொன்னிலே பணிபோலும் மாயை தருமனமே—தாயுமானார்

சுரந்து வருகின்றன. இவைமெல்லாம் ஒருவனிடத்தில் எங்கே மண்டிக் கிடக்கின்றன? இன்னொருன்ன கேள்விகள் பல எழுப்பிப் பார்ப்போம்; சிந்தித்துப் பார்ப்போம். பொதுவாக உலகம் என்ன கூறுகிறது? உள்ளம் - மனம் - என்று கூறுகிறது. ஒன்றும் அறியாத ஒருவன் - கல்வி அறிவில்லாத ஒருவன் - ஆராய்ச்சி மூலையுந் தெரியாத ஒருவன் - மனம் என்று முடிவு சொல்கிறான். ஆனால் படித்தவர் பல கூறுவர். சாதாரண உலகம் காரணங் காணாது சொல்லி வந்தனவற்றுள் எவ்வளவோ விஞ்ஞான உலகால் காரணத்துடன் உறுதி செய்யப்பெற்றமை உலகுக்குத் தெரியும்.

மனம் எங்கே இருக்கிறது? சாதாரண மனிதன் 'இங்கே இருக்கிறது' என்று நெஞ்சத்தாமரையில் கைவைப்பன். அகத்திணையர் - மேல்நாட்டு அகத்திணையர் - கீழ்நாட்டு அகத்திணையர் - என்ன சொல்கிறார்? பார்ப்போம்.

**மூளையும் மனமும் -**

**மேல்நாட்டார் கருத்து**

மேல்நாட்டார் பொதுவாக மனம் மூளையிலிருக்கிறது என்கிறார். அவர், மூளை மற்ற உறுப்புக்களுடன் தொடர்பு பெற்றிருத்தலையும், அத்தொடர்பு நரம்புகளால் ஆக்கப்பட்டிருத்தலையும், மூளை நரம்புத் தொடைகளால் வேயப்பட்டிருத்தலையும், அத்தொடைகளை வேறு பல மெல்லிய நரம்புக் கோப்புக்கள் காத்து வருதலையும், அக் கோப்புக்களைக் காக்க மிக மெல்லிய மூல நரம்புகளிருத்தலையும், அவைகளினூடே மிக மிக நுண்ணிய அறைகள் செறிந்திருத்தலையும் முறை முறையே விளக்கி, அவ்வறைகளின் செறிவில் ஒருமைப்பாடிருக்கிறதென்றும், அவ் வொருமைப்பாட்டினின்றும் உருக்கொள்வது மனம் என்றும் நிறுவிக்காட்டுகிறார். மனத்தை அவருட்சிலர் பண்பு என்கிறார்; சிலர் விளைவு என்கிறார்; சிலர் பொருள் என்கிறார். மேல்நாட்டு அகத்திணையரிடையுஞ் சிற்சில கருத்து வேற்றுமைகளுண்டு.

## தொடர்பு

மூளைக்கும், நரம்புத்தொடைக்கும், மனத்துக்கும் தொடர்பிருப்பின், அவைகட்கு ஊறுநேருங்கால், இதற்கும் ஊறு நேர்தல் வேண்டுமன்றோ? அப்பொழுது ஒவ்வொன்றற்கும் தொடர்பிருத்தல் உறுதிப்படும்.

வண்டியில் போன இராமன்மீது கோவிந்தன் கல்லெறிந்தான். அவன் தலையில் பலத்த காயம் பட்டது. இராமன் மயங்கி விழுந்தான். சிகித்சை செய்யப் பட்டது. அவன் கண்விழித்தான்; வாய் குழறினான். அவனுக்குத் தனது தம்பி பெயர் நினைவுக்கு வரவில்லை, காரணம் என்ன? மூளையில் ஏற்பட்ட கலக்கம் மனத்துக்கும் ஏற்பட்டமையாகும்.

ஒருவன் நள்ளிருளில் ‘முத்திரெறி அறியாத’ என்று பாடி வழியே சென்றான். வேகமாக ஓடிவந்த ஒரு மோட்டார் வண்டி அவனை மோதிற்று. அவன் கீழே விழுந்தான்; மருத்துவச்சாலைக்கு எடுத்துச் செல்லப்பெற்றான். மருத்துவர் சிகித்சை செய்தனர். கனவு உணர்வு சிறிது பிறந்தது. பிறந்ததும் அவன் வாய், ‘மூர்க்கரொடு முயல்வேனை’ என்று பாடிற்று. சூழ்ந்திருந்த வார்க்கு ஒன்றும் விளங்கவில்லை. பொழுது புலர்ந்தது. சூழ நின்றவருட் சிலர் அவனை நோக்கி, “என்ன அப்பா! இரவு சிறிது உணர்வு பிறந்ததும், ‘மூர்க்கரொடு முயல்வேனை’ என்று பாடினையே” என்று கேட்டனர். “யான் ‘முத்திரெறி அறியாத’ என்று பாடத் தொடங்கிய வேளையில் மோட்டாரால் மோதப்பெற்றேன். பின்னே விளைந்தது ஒன்றுத் தெரியாது. என் வாய், ‘மூர்க்கரொடு முயல்வேனை’ என்று பாடியதும் எனக்குத் தெரியாது” என்றான். பலர்க்கு வியப்பூட்டிற்று. மூளை ஆராய்ச்சியில் வல்லவர் ஒருவர் அங்கே போந்தனர். அவரிடம் நிகழ்ச்சிகள் சொல்லப்பட்டன. ‘முத்திரெறி அறியாத’ என்று அவன் பாடியவரை அவனது மூளைக்கும் மனத்துக்கும் இடையிலுள்ள தந்தி நரம்புகள் நன்னிலையிலிருந்தன. என்றும், மோட்டார் அவனை

மோதியபோது அந்த நரம்புகட்டுக் கலக்கம் நேர்ந்தது என்றும், பாட்டின் தொடர்ச்சி அப்படியே அவன் மனத்தில் படிந்து கிடந்தது என்றும், கனவு உணர்ச்சி உற்ற போது மூளை நரம்புகட்டும் மனத்துக்கும் ஏற்பட்ட தளர்ச்சி ஓரளவில் நீங்கியது என்றும், மனத்தில் முன்னரே படிந்து கிடந்த பாட்டின் மற்றப் பகுதியை அவனை அறியாமலே அவன் வாய் விரைந்து வெளியிட்டது என்றும் விளக்கஞ் செய்தனர்.

சேந்தன்பேட்டையில் ஒரு பண்டிதர் இருந்தார். அவர் பாக்களை ஆயிரக்கணக்கிற் பாடஞ் செய்தவர்; தங்கு தடையின்றி அப்பாக்களைப் பாட வல்லவர். குடும்பத்தால் அவர்க்குக் கவலை நேர்ந்தது. தங்கு தடையின்றிப் பாடும் வல்லமை அவரை விடுத்து அகன்றது. ஓரடி பாடுவார்; மற்றோரடி நினைவுக்கு வருவதில்லை. அவரே காந்தன்பேட்டைக்குச் சென்று சிலநாள் தங்கினார்; நன்றாக உண்டு உறங்கினார். அவரிடம் பாடல் எழும்பும். பாட்டுகள் பழையபடி தங்குதடையின்றி வரும். காரணம் என்னை? காந்தன்பேட்டையில் கவலை பண்டிதரை விட்டு நீங்கி நின்றமை என்க. கவலையால் நரப்புத் தளர்ச்சியுறுவதுண்டு. அது மூளைக்கும் மனத்துக்கும் உள்ள தொடர்பையும் தளர்ச்சியுறச் செய்யும்.

கவலையால் பீடிக்கப்பட்ட ஒருவனுக்குப் பகலில் அவன்றன் நண்பரின் பெயர்கூட நினைவுக்கு வருவதில்லை. அவன் இரவு உறங்கி எழும்போது நண்பர் பெயர் தானே நினைவுக்கு வரும். காரணம் உறக்கத்தில் கவலை சிறிது ஒதுங்கி நின்றலாகும்.

ஒருவன் இயற்கை இன்பத்தில் மூழ்கி வாழ்ந்து வந்தான். எப்படியோ அவன் வெம்மை நோயால் பீடிக் கப்பட்டான். மூளையில் கொதிப்பு ஏறிற்று. அவனுக்கு இளைஞாயிற்றின் ஒளியும், திங்களின் நிலவும், வானின் நீலமும், சோலையின் பசுமையும், பறவையின் பாட்டும், பெண்ணின் வனப்பும், குழந்தையின் மழலையும், வீணையின் முழக்கும், இன்ன பிறவும் இன்பூட்டுவதில்லை.

எங்கே மாறுதல்? மூளையில் மாறுதல். மூளைக்கும் மனத்துக்கும் உள்ள தொடர்பை ஓர்க. \* இன்னும் பல எடுத்துக்காட்டுகள் கூறலாம்.

மூளை நன்னிலையிலிருத்தல் வேண்டும். அப்பொழுதே மனமும் நன்னிலையிலிருக்கும். மூளைக்கும் மனத்துக்கும் உள்ள தொடர்பு பெரிது. அத்தகைய மூளையைக் காத்துவரவேண்டுமென மக்கள் கடமை. கஞ்சா, அபினி, கள், சாராயம் முதலியவற்றின் மயக்கம் உறாதவாறும், வெம்மை, பித்து, நச்சுநீர் முதலியன தேங்காதவாறும், தீயொழுக்கம் முதலியவற்றான் நரம்புத் தளர்ச்சி உறாதவாறும், வேறு எவ்வகையிலும் கேடுபுகாதவாறும் மூளை காக்கப்படல் வேண்டும். மூளையின் நரம்புத்தொடைகள் பழுதுற்றபின் பொறி என்செய்யும்? புலன் என்செய்யும்? பிற உறுப்புக்கள் என்செய்யும்? இவைகள் கலக்கமுற்றுக் கேடுசெய்யவும் புகும். எக்காரணம் பற்றியும் மூளையில் கோளாறு உறுதலாகாது. மூளைக்கோளாறு மனக்கோளாறாகும். ஆகவே மூளை ஒழுங்கும், நரம்பு ஒழுங்கும், மன ஒழுங்கும் வாழ்வுக்கு இன்றியமையாதன என்று தெளிக. இவ்வொழுங்குகள் உள்ளொளி விளக்கத்துக்குத் துணை செய்யும் என்பதும் உணரற்பாற்று.

**கீழ்நாட்டார் கருத்து**

கீழ்நாட்டவர் தியான யோகம் முதலியவற்றால் மனத்தின் பரிய இயல்களையும், நுண்ணிய இயல்களையும் உள்ளங்கை நெல்லிக்கனிபோல உணர்ந்திருக்கின்றனர். அவைகளிற் பல, வெறும் புறஆராய்ச்சியாளர்க்கு விளங்குவதில்லை. மேல்நாட்டவர் இதுகாறும் ஆராய்ச்சியாற்கண்ட பல உண்மைகள், கீழ்நாட்டவர் அநுபவத்திற்கண்ட துட்பங்களை யெல்லாம் தெளிவு செய்தற்குப் பெரிதும் துணைபுரியும் நிலையை இன்னும் அடையவில்லை என்று கூறுதல் மிகையாகாது.

கீழ்நாட்டு அகத்திணையர், மனம், விழிப்பில் பெருமூளையில் நிலவுகிறதென்றும், கனவில் சிறு மூளையில்

இறங்குகிறதென்றும், உறக்கத்தில் இதயம் நண்ணுகிறதென்றும், ஞானயோகியர் மனத்தைத் தம் வயப்படுத்தி அதை ஆட்டவல்லவரென்றும், இவர் மனத்தை உடலுள் எவ்விடத்தும் நிகழ்ச்செய்வரென்றும் கூறுப. கீழ்நாட்டவர் கண்ட நுட்பங்கள் பேச்சையும் எழுத்தையும் கடந்து செல்வன ; அதுபவத்தில் விளங்குவன. எதற்கும் சொந்த அதுபவம் தேவை. அதுவே பெரிது.

மனமுள்ள இடத்தைக்காண ஆழ்ந்த ஆராய்ச்சியில் புகவேண்டிவெதில்லை. நாம் 'காண்பன கேட்பன எண்ணுவன உணர்வன முதலியன ஓரிடத்தினின்றும் தோன்றி நின்று ஒடுங்குதல் உண்மை. அவ்விடம் ஒரு நுண்ணிய கருவியாகவே இருத்தல்வேண்டும். அஃது எது என்று எண்ணி எண்ணி அதனுடே ஆழ்ந்து செல்லச் செல்ல அதன் இடம் இயல் முதலியன விளங்கும்.

கீழ்நாட்டவர் வெளியிட்டுள்ள கருத்துக்களிற் சிலவற்றைத் தொகுத்துக்கூற விரும்புகிறேன். இந்நாட்டவர் ஆராய்ச்சி, தத்துவத்தை அடிப்படையாகக் கொண்டது. இவர் மனத்தை ஒரு தத்துவமாகக் கொண்டனர். தத்துவம் என்றதும் மருட்சி யடைய வேண்டிவெதில்லை; தலைக்குத்தல் என்று கருதவேண்டிவெதில்லை. உழைப்புத் தேவை. உழைப்பில் வாரா உறுதிகளில்லை.

### மாயை வகை

தத்துவம் என்பது மாயாகாரியம் ; <sup>1</sup>மாயை சடம் ; இயற்கை என்றுஞ் சொல்லப்படும். மாயை மூன்று விதம். அவை சுத்தம் அசுத்தம் பிரகிருதி என்பன. சுத்த மாயை மிக நுண்மை வாய்ந்தது. அதன் பருமை அசுத்த மாயை. அசுத்த மாயையின் திண்மை பிரகிருதி மாயை. சுத்தம் ஆவிபோன்றது. அசுத்தம் நீர்போன்றது. பிரகிருதி கட்டிபோன்றது. சுத்தத்தின் காரியம்

1 'Mind' is a name given to the sum of the states of consciousness grouped under thought, will and feeling.

—The Secret Doctrine I : 111

<sup>2</sup>அநாதம் மூலம் மாயா - யஜுர்வேத ஸர்வ ஸாரோபநிஷத்

<sup>1</sup>ஐந்து. அசுத்தத்தின் காரியம் <sup>2</sup>ஏழு. பிரகிருதியின் காரியம் <sup>3</sup>இருபத்து நான்கு. ஆக முப்பத்தாறு காண்க. இம்முப்பத்தாறுத் தொகை. இவற்றின் வகை தொண்ணூற்றாறு. தொண்ணூற்றாறு தத்துவங்களின் காரியங்களே தனு கரண புவன போகங்கள்.

**கலா தத்துவம்**

<sup>4</sup>உயிரின் அறியாமையை நீக்கித் தன்னைப்போல் அறிவாக்க இறைவன் அதற்கு மாயாகாரியங்களாகிய தத்துவங்களைத் தனு கரண புவன போகங்களாகச் சேர்க்கிறான். அவைகளால் உயிர் சிற்றறிவும் சிறுதொழிலும் பெற்று விளக்கம் அடைகிறது. பொதுவாக எல்லாத் தத்துவங்களாலும் உயிர் விளக்கம்பெற்றாலும், சிறப்பாக ஒன்றினால் அஃது அதிக விளக்கம் பெறுவதாகிறது. அஃது எது? அது கலா தத்துவம்.

உயிர், விளக்கத்தின்பொருட்டுப் பல தத்துவங்களைப் படிப்படியே இறைவன் அருட்டுணையால் பெற்று வருங்கால், அது <sup>5</sup>கலை நியதி காலம் வித்தை அராகம் என்னும் ஐந்தில் படியும்போது புருடன் ஆகிறது. இவ்வைந்தும் பஞ்ச கஞ்சகம் எனப்படும். இவைகளை உயிர் பெறும்போது சிறிது விளக்கம் பெறுகிறது. உயிர்

<sup>1</sup>நாதம், விர்து, சாதாங்கியம், ஈசரம், சுத்தவித்தை.

<sup>2</sup>புருடன், மாயை, வித்தை, அராகம், நியதி, கலை, காலம்.

<sup>3</sup>சித்தம், அகங்காரம், புத்தி, மனம், உபத்தம், பாயு, பாணி, பாதம், வாக்கு, சுரோத்திரம், துவக்கு, சட்சு, சிங்குவை, ஆக்கிராணம், சத்தம், பரிசம், உருவம், இரசம், கந்தம், ஆகாயம், வாயு தேயு, அப்பு, பிருதிவி.

குறிகளோடு.....<sup>4</sup>அறிவதேதும் அற அறிவிலாமை மயமாயிருக்குமெனை அருளிஞல் அளவிலாத தனு கரணமாதியை அளித்த போதுனை அறிந்து நான்—தாயுமாலர்

மருவிய.....<sup>5</sup>கலாதிக லோந்துங் கூடி - ஒரு புலனுக்கும்—சிவப்பிரகாசம்

உள். 2

தன்னைச் சீவன் - புருடன் - என்று உணர்வதாகிறது. இவ்வுணர்வாகிய விளக்கத்தை நல்குவது கலா தத்துவம்.

### மனம்

இக்கலையாலும் அதன் இனத்தாலும் பிறக்கும் புருடன், காண்டல் கேட்டல் முதலியவற்றைத் தானே நிகழ்த்தல் அரிது. புருடனுக்குத் துணை தேவையாகிறது. அத்துணை மனம் என்பது.

பருஉடலில் ஐம்பொறிகள் மலர்ந்துள்ளன. அவை ஒவ்வொன்றிலும் ஒவ்வொரு புலன் உள்ளது. புலன் வாயிலாக மனம் காண்டல் கேட்டல் முதலியவற்றை நிகழ்த்துகிறது. மனமின்றிப் பொறி புலன்களே காண்டல் கேட்டல் முதலியவற்றை நிகழ்த்தல் அருமை. ஒருவன் கண் ஓர் அழகுப் பொருளில் ஈடுபட்டு அதன் வயப்பட்டது. அவ் வேளையில் ஒருவன் குழல் வாசிக்கிறான். அக்குழலோசை, அழகுக் காட்சியில் ஈடுபட்டவனுடைய செவியில் நழைவதில்லை. ஏன்? மனம் கட்புலனில் ஒன்றி நின்றமையால் என்க. மற்றொருவன் செவி நல்விசையில் ஈடுபட்டு அதன்வயமாகியது. அந்நேரத்தில் அழகே வடிவுகொண்டாலென ஓர் உருவம் அவன் முன்னே உலவுகிறது. மைந்தன் கண்ணில் அழகு உருவம் தோன்றவே இல்லை. ஏன்? மனம் செவிப் புலனில் ஒன்றுபட்டு நின்றமையால் என்க. இவை களால் காண்டல் கேட்டல் முதலியவற்றை நிகழ்த்துவன கண் செவி முதலியன அல்ல என்பதும், அவைகளை மெய்மையில் நிகழ்த்துவது மனமே என்பதும் விளங்குகின்றன.

புருடன், காண்டல் கேட்டல் முதலியவற்றை ஆற்ற மனத்துணை தேவை. மனம், பொறி புலன்கள் வாயிலாகத் தன் கடனைச் செய்கிறது. எனவே, மனம் புருட தத்துவத்துக்கு முன்னும், பொறி புலன்கட்குப் பின்னும் நின்று இயங்குவதென்று சொல்லலாம். மனம், புருடனுக்கும் புலன்களுக்கும் இடையே உழலும் தூது என்று கொள்க. தைச்ச அகங்காரமும் சாத்துவிகழும்



கூடியவிடத்துக் காரியப்படுவது மனம் என்று தத்துவார் கூறுவர். பொதுமை நோக்கிப் புருடனுக்கும் மனத்துக்கும் இடையேயுள்ள சில கருவி காரணங்கள் இங்கே சொல்லாமல் விடப்பட்டன.

**வேறு முறை**

இன்னும் ஒரு முறையால் மனத்தைக் காண முயல்வோம். உடல் நிலைகளைக்கொண்டும் மனத்தின் இருப்பை உணர்தல் கூடும். உடல் வகை எத்தனை? மூன்று. ஒன்று பருமை; மற்றொன்று நுண்மை; இன்னொன்று முதன்மை. இவை முறையே தூலம், சூக்குமம், காரணம் எனப்படும். பரு உடலின் (தூல சரீரத்தின்) உறுப்புக்களின் செயல்கட்கெல்லாம் மூலமாயிருப்பது நுண்ணுடல் (சூக்கும சரீரம்). நுண்மை, பருமைக்கு ஆதாரமாக நின்று அதை இயக்குவதென்பது இயற்கை விதி. பொறி புலன் முதலிய கருவிகள் வாயிலாகப் பருவுடலைப் புருடன் உதவியால் இயக்குவது மனம் என்றுஞ் சொல்லப்படுகிறது. பருவுடலை இயக்குஞ் சூத்திரதாரி எது? நுண்ணுடலா? அல்லது மனமா? இரண்டுமா? பருவுடலை இயக்குவது ஒன்றே. அது நுண்ணுடல் என்றுஞ் சொல்லப்படுகிறது; மனம் என்றுஞ் சொல்லப்படுகிறது. இதனால் அறியக் கிடப்பதென்னை? நுண்ணுடலும் மனமும் ஒன்றென்பது.

நுண்ணுடலை மனமென்றும் மனமே நுண்ணுடலென்றும் கொள்ளல் தவறு என்றும், மனம் நுண்ணுடலின் ஒரு கூறு என்றும் சொல்வோரும் உளர். தத்துவ உலகில் நுழைந்துள்ள சிறுசிறு கருத்து வேற்றுமைகளை ஈண்டு நுணுகி ஆராயப் புகுவது அநாவசியம். அநுபவ மில்லாதார் கூற்றுக்களும் இடைக்காலத்தில் தத்துவ உலகில் புகுந்தன. தத்துவ உலகம் சாற்றும் புல்லிய வேற்றுமைகள் அநுபவத்தில் தோன்றுவதில்லை.

**மனத்தின் நிலைகள்**

இனிச் சிறிது நேரம் மனத்தின் நிலைகள் மீது எண்ணஞ் செலுத்துவோம். மனத்தின் நிலைகள் பலபடப்

பேசப்பட்டுள்ளன. அவைகள் மூன்றாகவும் இரண்டாகவும் தொகுக்கப்படலாம். மனத்தின் மூன்று நிலைகள் மேல் (புறம்) - நடு-அடி - என்பன. இம்மூன்றும் புறம் அகம் என்னும் இரண்டில் அடங்கும். புறமனம் அகமனம் (அடிமனம்) என்னும் ஆட்சியே பெரிதும் வழக்கிலிருப்பது. நடுமனம் என்பது புறத்தின் கடையிலும் அகத்தின் விளிம்பிலும் இருப்பது. புறத்தையும் அகத்தையும் தொடர்புபடுத்தி இருப்பது நடு. நடுவைப் புறத்திலோ அகத்திலோ சேர்த்து, அதை விடுத்துப் புறத்தையும் அகத்தையும் கொள்வதும் மரபே. ஆகவே மனத்தின் கூறுகளை மேல் - நடு - அடி என்று மூன்றாகவோ, புறம் அகம் என்று இரண்டாகவோ கொள்ளலாம். கருத்துக்களை நன்கு வெளியிடுதற் பொருட்டு இங்கே மனநிலைகளை மூன்றாகவே கொள்கிறேன்.

ஒவ்வொன்றையும் சுருங்கச் சொல்லும் கடமை ஏற்பட்டிருக்கிறது. அதனால் பலதிற ஐயப்பாடுகளுக்கு இடம் உண்டாகலாம். ஏன் செய்வேன்! இங்கே பேசப்பட்ட மேல் மனம் நடு மனம் அடி மனம் என்பன வெவ்வேறாகப் பிரிந்து இடைவிட்டு நிற்பன அல்ல. விவகாரத்தின் பொருட்டு நிலை, இங்கே மனம் மனம் என்று பேசப்படுகிறது. மனம் ஒன்றே. அது மூன்று நிலைகளை எய்துகிறது. மேல்மனமென்னும் புறமனமே ஒரு நிலையில் நடு மனமாகும்; மற்றொரு நிலையில் அடி மனமாகவும், இன்னொரு நிலையில் ஒன்றுமில்லாததாகவும் மாறும். பொருளின் நிலைகளை விளக்கத்தின் பொருட்டுத் தனித் தனி வேறுபடுத்திப் பேசுவதும் ஒருவித மரபு.

காட்டினின்றும் புதிதாகக் கொணரப்பெற்ற ஒரு குதிரை மருளாது வழியே விரைந்து ஓடுமோ? அது புரியும் தொல்லைக்கோர் அளவுமுண்டோ? அது பண்படப் பண்பட அதன் மூர்க்கம் சிறிது நீங்கும்; ஒரோ வழியில் மருண்டு மருண்டு ஓடுவதாகும். மூற்றும் பண்பட்டு மூர்க்கம் அறவே ஒழிந்தால், அக்குதிரை தன்னை ஒட்டுவோன் உறங்கினும் தானே வழிபற்றி ஏகுவதாகும். குதிரை போன்றது மனம். ஒரே குதிரை மூன்று நிலை

எய்துகிறது. ஒரே மனம் மூன்று நிலை அடைவதாகிறது. நிலைமைகளில் விளையும் மாறுபாட்டால் மன இயல்புகளும் மாறுபடும்.

மனத்தின் மூன்று நிலையும் நாடோறும் நமது அநுபவத்தில் ஒருவாறு விளங்கியே வருகின்றன. இதை எளிதில் உணரலாகும். சிந்தனை சக்தியால் உண்மை தெளிதல் கூடும். நமது வாழ்க்கையில் விழிப்பு, கனவு, உறக்கம் உற்று வருகின்றன. விழிப்பில் உழல்வது புற மனம். இதனை வலியுறுத்த எதுக்கள் எதுவும் வேண் டவதில்லை. அநுபவமே சாலும். கனவில் புறமன ஆட்டம் இருக்கிறதா? இல்லை. பின்னை எது அங்கே இயங்குகிறது? நடுமனம். புற மனத்தின் குவியலே நடு மனம். புறமனம் புலன்களுடன் கலந்து விழிப் பில் உழல்கிறது. கனவில் அது புலன்களின் கலப்பை இழந்து நடுமனமாகிறது. கனவு கடந்த உறக்கத்தில் நடுமனம் அடியிற் செல்கிறது. அதனால் அஃது அடிமனம் என்று அழைக்கப்படுகிறது. அடி மனம் படிப்படியே தனதிருப்பைக் குலைத்துக் குலைத்து ஒடுக்கமுறுவதாகும். (உறக்கத்தில் மனம் வெளிவந்து உலவுகிறது என்று சில யோகியர் கூறுப. அப்பொழுது உயிரைக் காத்து நிற்பது பிராணன். விழிப்புறுங்கால் பிராணன் மிக விரைந்து மனத்துக்குச் செய்தி அனுப்பும். மனம் தன்னிடம் புகுந்து கடனாறும்.) விழிப்பிலும் கனவிலும் உறக்கத்திலும் மனம் உறும் நிலைகள் தியான யோகப் பெருக்கில் நன்கு விளங்கும்.

புறமனம் அலைவதென்பதும், நடுமனம் மருளுக்கு (ஹிப்னோடீஸ் நிலைக்கு) உரியதென்பதும், அடி மனம் தியான யோகத்துக்கு உரியதென்பதும் ஈண்டுக் குறிக்கற்பாலன. இக்குறிப்பு, பின்னை மனத்தைப்பற்றி வருவனவற்றிற்குத் துணை செய்வதாகும்.

### புறமனம்

மேல் மனமென்னும் புறமனம் பொறி புலன் முதலிய கருவிகளுடன் கூடி வினைகளை ஆற்றுகிறது

இம்மனம் குறும்புகள் பலவற்றிற்கும் மூலமாக நிற்பது என்று சொல்லப்படுகிறது. இதைப் <sup>1</sup>பேயென்றும் குரங்கென்றும் ஆன்றோர் இழித்துக் கூறியுள்ளனர். இப்பொல்லா மனத்தை அடக்கி வயப்படுத்துவதன் <sup>2</sup>அருமைப்பாட்டை அதுபுகிமான்களும் அருளி யுள்ளார்கள்.

பொல்லாத புறமனம் குவிந்து குவிந்து நடுமனமாகித் தன் குறும்புச் சேட்டைகளினின்றும் படிப்படியே விடுதலையடையும் இயல்பும் உடையது. நடுமனம் விளக்கமுறுந்தறுவாயில் அது புறமனக் காலால் உதையுண்ணும். அவ்வேளையில் அதை மிக எச்சரிக்கையாக நடத்தல் வேண்டும். நடுமனத்தை நல்வழியில் நடத்தும் பயிற்சி இன்றியமையாதது. நடுமனம் நல்வழியில் செல்லச் செல்ல அதற்குப் புறத்தாக்குதல் படிப்படியே அற்றுப்போகும். அது பலவித அருஞ் செயல்கள் நிகழ்த்துவதாகும். நாளடைவில் அஃது அடிமனமாகும். அடிமனம் அரும்பும்போதே அஃது அறத்தின் உறையுளாகும். எல்லா நலன்களும் முனையும் இடம் அதுவே என்று சுருங்கச் சொல்கிறேன்.

### நடுமனம்

புறமனம் பொறி புலன் முதலிய கருவிகளுடன் கலந்து உலகுடன் தொடர்புகொள்ளும் ஒன்றாதலாலும், அதன் செயல்கள் பெரிதும் வெளிப்படையாக விளங்கி வருதலாலும் அதைப்பற்றி விசித்துரைப்பது அநா

பாராதி.....<sup>1</sup>பேய்மனதை அண்டியே ; பொறியிற் செறி... மறுகிச் சுழலும் மனக்குரங்கு ; கூறாய.....குணமில்லா மனமெனும் பேய்க்குரங்கின் ; மனமான வானரக் கைம்மாலையாகாமல்—தாயுமானார்

புதலய மாகின்ற.....<sup>2</sup>பாதரச மாய்மனது சஞ்சலப படுமலால் பரமசுக நிஷ்டைபெறுமோ ; பட்டப் பகற் பொழுதை.....நடுவே முளைத்த மனதைக் கட்ட அறியாமலே வாடினேன் ; எனதென்பதும்.....மனதென்பதுமோ என் வசமாய் வாராது—தாயுமானார்

வசியம். அடிமனம் பண்பட்ட தொன்றாதலாலும், அஃது ஒடுக்கமுறும் இயல்பினதாதலாலும் அதைப் பற்றியும் விரிவுரை பெரிதும் வழங்க வேண்டுவதில்லை. ஆதலின் நடுமனத்தைப்பற்றிச் சிறிது பேசலாமென்று கருதுகிறேன்.

புறமனம் பொறி புலன்களின் வழி உழன்றே உலகுடன் தொடர்பு கொள்கிறது. அதனால் அதற்குப் பொறி புலன்களின் கலப்புத் தேவையாகிறது. அக்கலப்பின்றிப் புறமனம் ஒன்றுஞ் செய்யாது. புறமனம் பொறி புலக்கட்டுடையதாதல் கருதற்பாலது. நடுமனம் பொறி புலன்களின் கலப்பில்லாமலே இயங்கவல்லது. இதற்குப் பொறி புலக் கட்டில்லை. கட்டுடைய ஒன்றினும் கட்டற்ற ஒன்று சக்தி வாய்ந்ததென்று சொல்லவும் வேண்டுமோ?

யான் இங்கே இருக்கிறேன். எனது புறமனம் இங்கிருந்தபடியே பலவிடங்கட்குப் பறந்து செல்லும். அம்மனம் உங்களைப் பார்க்கிறது; காவேரியைக் காண்கிறது; பொதிகையில் புகுகிறது; கன்னியைச் சார்கிறது; கங்கையை அடைகிறது; இமயத்தை நண்ணுகிறது; சீனத்திற் செல்கிறது; சைபேரியாவைச் சேர்கிறது; நியுயார்க்கை நாடுகிறது; லண்டனுக்குப் போகிறது; பம்பாய் வருகிறது; உங்களை நோக்குகிறது. இவைகளிற் சில யான் கண்டன; சில கேட்டன. காணாதனவும் கேளாதனவும் புறமனத்தில் இடம் பெறுமா? இடம்பெறா. புறமனம் குவிந்து நடுமனம் விழித்து எழுந்தால் காணாதனவும் கேளாதனவும் எளிதில் விளங்கும்; நனி விளங்கும்.

மானதக் காட்சி

இங்கே புறமனத்துக்கும் நடுமனத்துக்கும் உள்ள வேற்றுமையைக் கவனியுங்கள். புறமனம் பொறி புலன்களின் கலப்புடையது. அதனால் அது கட்டு உடையதாகிறது. நடுமனமோ பொறி புலன்களின் கலப்பில்லாதது. அதனால் அதை எப்பொறியும் எப்புலனுங் கட்டுப்

படுத்திவதில்லை. குருடரும் செவிடரும் நடுமனம் நன்கு விளங்கப்பெறுவராயின், அவரும் ஓரிடத்தில் இருந்த படியே எல்லாவற்றையும் அறியும் பேறு பெறுவர். நடு மன விளக்கம், மானதக் காட்சி யோகக் காட்சி என்று வழங்கப்படுகிறது.

தமிழ் நாட்டில் தண்டியடிகள் என்றொரு நாயனார் இருந்தனர். அவர் குருடர். அவர் 'நாட்டமிகு தண்டி' என்று வன்றொண்டரால் போற்றப்பெற்றார். 'நாட்டம்' புறத்தை உணர்த்துவதன்று ; அகத்தை உணர்த்துவது.

இப்பெற்றி வாய்ந்த நடுமன விளக்கம் நமக்கு வேண்டுமா? வேண்டாமா? வேண்டாமென்று அறிஞர் எவருங் கருதார். அவ்விளக்கம் பெற முயல்வது அறிவுடைமையாகும். அதைப் பெறும் வழி முதலிய வற்றைக் குறித்துப் பின்னே பேசுவன். நடுமனப் படிகளில் ஆள் ஏறுங்கால் சில விசித்திரங்கள் ஆங்காங்கே நிகழும். இதற்குப் பலருடைய வாழ்க்கைக் குறிப்புக்க ளிருக்கின்றன. அவைகளைச் சுருங்கிய முறையில் குறித் துச் செல்லினும் கால வரம்பு கடத்தல் நேரும். ஆதலால் சிலருடைய வாழ்க்கைக் குறிப்புக்களை ஆங்கொன்று ஈங்கொன்றாகத் தூவிச் செல்கிறேன். மன்னித்தல் வேண்டும்.

சில நிகழ்ச்சிகள்

கூல்ரிட்ஜ் வழக்கம்போலப் பாட்டு எழுதப் புகுந் தார். ஒருபோது தடை ஏற்பட்டது. அவர் சிந்தனையில் ஆழ்ந்தார். கண்கள் சோர்ந்தன. பொறி புலன்களின் கூட்டுறவு அற்றது. அந்நிலையில் அவர்தங் கை எழுதத் தொடங்கியது. சிறிதுநேரங் கடந்து கூல் ரிட்ஜின் கண்கள் திறந்தன. அவர் பாட்டு முற்றுப்பெற் றிருத்தல் கண்டார் ; வியப்படைந்தார் ; 'யார் எழுதியது' என்கிறார் ; கையெழுத்துத் தம்முடையதா யிருத்தலைக் காண்கிறார் ; கனவு நினைவாகி எழுத்தாகியதை உணர்ந்து கொண்டார். புறத்தால் ஆகாத ஒன்றை அகம் ஆக்கியது !

புராக்டர் என்பவர் சதுரங்க ஆட்டத்தில் தலைப் பட்டார். அவருக்குத் தூக்கம் வந்தது. அவர்தங் 'கைமட்டும் ' யானை 'யையும் ' குதிரை 'யையும் உருட்டிக் கொண்டிருந்தது. அவரே வெற்றி பெற்றார். புராக்டர் கண் விழித்தார் ; நண்பர் வாயிலாக வெற்றியை உணர்ந்தார். வியப்புற்றார். கனவு நினைவாகிச் செயலாகியது ! அகக்கண் செய்யும் அற்புதம் என்னே ! என்னே ! ஓரிடத்தில் விளங்கப்பெறாத அரிய கணிதம் புராக்டரின் கனவில் விளங்கியதாம்.

நடுமனம் மலர மலர விழிப்பிலேயே பல அரிய காரியங்களை நிகழ்த்தும் ஆற்றலை அது பெறுவதாகிறது. டாக்டர் ஸ்ரீஜைப்பற்றி நீங்கள் கேள்விப்பட்டிருப்பீர்கள். அவர் வேகமாக ஓடிய இயந்திரத்தை நிறுத்தியதும், கூட்டத்திலிருந்த ஆயிரக்கணக்கான மக்களை ஒரே சமயத்தில் ஒருகணத்தில் துயிலச் செய்ததும் விழிப்பில் நிகழ்ந்தனவே.

லண்டனில் ஹெட்பார்க் என்று ஒன்றுளது. அவ் விடத்தில் பாம்பே கிடையாதென்று பேசப்பட்டதாம். அங்கிருந்த ஹிப்னோடிஸ்ட் ஒருவர் 'நானே இங்கே பாம்புகளே மலியும்' என்றார். அவர்தங் கூற்று நகரில் பரவிற்று. அடுத்த நாள் மக்கள் கூட்டம் பார்க்கில் திரண்டது. ஹிப்னோடிஸ்டும் அங்கே போந்தார். எங்க னும் பாம்புகளே மலியலாயின. அறிஞரின் நடுமனம் எதை எண்ணியதோ அது, அதுவாகவே எங்கும் காட்சி யளித்தது.

மேல் நாட்டில் ஒரு சகோதரியார் பிறர் எண்ணுவன வற்றை, அவரவர் உள்துழந்து நேரிற் கண்டாற்போல அவ்வவ்வாறே உடன் உடன் வெளியிட்டு வந்தனர். இந்நாளில் சிலர் அச்சக்தி பெற்றுள்ளனர். சிற்சிலர் சக்தியைத் தூர்விரியோகஞ் செய்கின்றனர். நடுமன விழிப்பு என்னவே செய்யாது !

ஐரோப்பாவில் முன்னொருபோது ஒரு மகா யுத்தம் நடைபெற்றது. ஓரிடத்தில் ஒரு பக்கம் ஒரு பட்டாளம்

அமர்ந்திருந்தது. இரவில் சுற்றுப்பக்கங்களில் ஆங்காங்கே காவலாளர் நிறுத்தப்பட்டனர். காவலாளரைச் சோதிக்கச் சேனைத் தலைவர் வருவர் ; போவர். ஒரு காவலாளியைத் தூக்க மயக்கம் அடர்ந்தது. அவன் மயங்கினான். ஆனால் அவன் நன்றாகத் தூங்கினானில்லை. அந்நிலையில் அவனது கைத்துப்பாக்கி நழுவி விழுந்தது. தலைவர் வந்தார். குதிரையொலி கனவு நிலையிலுள்ள காவலாளிக்குத் தெரிந்தது. உடனே அவன் எழுந்து பக்கத்திலிருந்த ஒரு பெரும் பிரங்கியைத் தூக்கிச் சுமந்து நின்றான். தலைவர் அக்காட்சியைக் கண்டார் ; குதிரையை விடுத்து இறங்கினார் ; காவலாளியை அணுகினார். காவலாளி விழிப்பிலில்லை. தலைவர் சிலரைக் கூவி அழைத்தார். அவர்தங் கூச்சல் காவலாளியை விழிக் கச் செய்தது. தலைவர் காவலாளியை நோக்கி, 'என்ன ! இவ்வளவு பெரிய பிரங்கியை எப்படித் தாங்கி நிற்கிறாய்' என்று கேட்டார். கேட்டதும் காவலாளியின் புறமனம் புலன்களுடன் சேரலாயிற்று. உடனே பிரங்கி அவனை உறுத்திக் கீழே விழுந்தது. மனம் புலன்களில் கலவாத காலத்தில் அதற்கு உண்டாகும் வல்லமை வருணனைக்கு எட்டுவதோ ?

சுவாமி வேதாசலம் என்னும் மறைமலை அடிகளை நீங்கள் அறிவீர்கள். அவர்தம் அருமைப் புதல்வர் வித்வான் மறை : திருநாவுக்கரசர் இளைஞராயிருந்த ஞான்று நோய் வாய்ப்பட்டார். மருந்துகளால் பயன் விளையவில்லை. அடிகள் தம் புதல்வரை ஒருவித அறி துயிலில் அமர்த்தினார் ; தம் மனத்தின்வழியே புதல்வர் மனத்தை இயங்கச் செய்தார் ; 'நோயே போ' என்றார். நோய் அரசை விடுத்து அகன்றது.

மறை : திருநாவுக்கரசரின் அன்னையார் அறிதுயிலில் காணும் நிகழ்ச்சிகள் விழிப்புலகில் நடப்பனவாகின்றன. தமது புதல்விமாருள் ஒருவர் ஒரு கேணியில் விழுந்த தாக அம்மையார் ஒருபோது அறிதுயிலில் கண்டனர். அவர் கண்டது நினைவுலகில் நிகழ்ந்தது. மற்றுமொரு போது அம்மையார் தம் மூத்த புதல்வியார் கோவையில்



இறந்து பட்டதாகக் கனவுலகில் கண்டார். காலையில் தம் மூத்த புதல்வியார் இறந்துபட்ட செய்தி அம்மையார்க்குக் கிடைத்தது.

இவைகளிற் சில யான் நூல்களிற் படித்தவை ; சில கேட்டவை. கண்டன சில கூற விரும்புகிறேன்.

இராயப்பேட்டையில் அயோத்திதாஸ் பண்டிதர் என்பவர் ஒருவர் இருந்தார். அவர் சிறந்த மருத்துவர் ; நூலாசிரியர் ; தமிழ் நாட்டில் பெளத்தம் வளர்த்தவர். அப்பண்டிதரிடம் ஒற்றைத் தலை நோயர் வரும்போதெல்லாம் அவர் மருந்து கொடுப்பதில்லை. அவர் நோயாளரின் தலையில் ஒரு பாதி வளைந்த இரும்பைத் தடவுவர். நோய் தீர்ந்துவிடும். தேள் கொட்டலுக்கும் பாம்புக் கடிக்கும் பண்டிதர் மருந்து சிகிச்சை செய்வதில்லை. அவர் புன்னகை புரிந்துகொண்டே தமது தலையைச் சொரிவர். கூக்குரலிட்டும் அழுதும் புரண்டும் வந்தவர் சிரித்து நிற்பர். தீராத மயக்கங்கடையெல்லாம் அயோத்தி தாஸர், ஆட்களைத் தமது முன்னே இருத்தி அவர்களை உற்று நோக்கி நோக்கிக் குணஞ் செய்வார். பண்டிதர் தமது செயல்களைப் பெருமிதமாகப் பேசுவதில்லை. அவர், 'சிலநாள் பயிற்சி செய்தால் எல்லார்க்கும் இச்சக்தி உண்டாகும்' என்பார். மூலம் நடுமன விளக்கமே.

யான் சிறுவனா யிருந்தபோது சென்னைக் கந்தசாமி கோயில் பக்கம் சென்றபோதெல்லாம் அங்கே ஓர் அழுக்குருவம் என் கண்ணில் படுவதுண்டு. அவரைச் 'சாமியார்' 'சாமியார்' என்று ஒரு கூட்டம் சூழ்ந்த வண்ண மிருக்கும். பல ஆண்டு கடந்த பின்னை, நண்பர் வேலூர் இரத்தினவேல் முதலியாரால் அழுக்குருவச் சாமியார் மாண்பு தெரியவந்தது. நண்பர் ஒரு முறை அச் சாமியாரிடம் என்னை அழைத்துச் சென்றனர். இரு வேளும் வழியில் பேசியவற்றின் சாரத்தை வாய் பிதற்று வதுபோல அச்சாமியார் வெளியிட்டனர். அவர்தம் நடுமனத்தில் எமது பேச்சின் சாரம் படிந்துகிடந்தது. சமயம் நேர்ந்த போது அது புறத்தே வெளியாயிற்று.

நண்பர் இரத்தினவேல் முதலியார் உயிர் தூல் பயின்று தேர்ச்சியடைந்து பி. ஏ. பட்டம் பெற்றவர். அவர்தம் பெரும் பொழுது யோகாப்பியாசத்திலேயே செல்லும். அவர் சென்னை இராயப்பேட்டை ஸ்ரீ பால சுப்பிரமணிய பக்தஜன சபைக்குரிய ‘சுகானந்த நிலைய’த்தில் சிலநாள் தங்கியிருந்தனர். ஒருநாள் நள்ளிரவில் அவர் வாய் பிதற்றினார். யான் விழித்து அவரை எழுப்பி எழுப்பிப் பார்த்தேன். அவர் விழித்தெழவில்லை. அந்நிலையில் அவர்தம் வாய், ‘பட்டினப்பாலை’யில் ஒரு பகுதியைப் பாடலாயிற்று. யான் அவரை எழுப்புவதை நிறுத்திக்கொண்டேன். ‘உரை சொல்லுங்கள்’ என்றேன். உரை ஒழுங்காக வெளிவந்தது. இலக்கணக் குறிப்புக்கள் கேட்டேன். அவைகளுஞ் சொல்லப்பட்டன. ஏறக் குறைய அரைமணி நேரம் சம்பாஷணை நடந்தது. விழிப்பில் பேசுவதுபோலவே எல்லாம் நடந்தன. பின்னை படிப்படியே நண்பர் வாய் குழறிக் குழறி விழித்தனர்; எழுந்தனர்; என்னைக் கூப்பிட்டனர்; “நாம் நள்ளிரவில் ‘பட்டினப் பாலை’யைப் பற்றிப் பேசுதல் எற்றுக்கு நேர்ந்தது” என்று வினவினர். இருவேழமும் நீண்ட நேரம் மனத்தின் கூறுபாடுகளையும் பிறவற்றையும் பேசிப் பேசி இரவைப் போக்கினோம்.

‘சுகானந்த நிலைய’த்தில் படுத்துவந்த வேறு ஒருவர் வே. தியாகராயர் என்பவர் மிக இளைஞராயிருந்தபோது சிலவேளைகளில் இரத்தினவேல் முதலியாரைப் போலவே கனவில் உரையாடியதை யான் காணலானேன். இவ்வாறு உரையாடுஞ் சிலரைப் பின்னாளில் யான் சந்தித்தல் நேர்ந்தது. அணித்தே ஒருவர் நடுமன உணர்விவிருந்து பேசி வந்தது இடையில் நின்றமை கண்டேன். இவைக ளெல்லாம் தொடக்கத்தில் தோன்றும் மின்னல்களாகும். இம்மின்னல் தோன்றப் பெறுவோர் நடுமன விளக்கத்துக்குரிய பயிற்சிகளை முறையே செய்து வருவரேல், அவர்க்கு விழிப்பிலேயே மானதக்காட்சி விளங்குவதாகும்.

யான் பள்ளி விடுத்ததும் சமய நூல் சிலவற்றைப் படித்து வந்தேன். அந்நாளில் அப்படிப்பு எனக்குச் சாமியார் பித்தை எழுப்பிற்று. அக்காலத்தில் திருவான்மியூரில் ஒரு சாமியார் இருந்தார். அவர்தம் பெருமை சென்னையில் பலவிடங்களில் பேசப்பட்டது. அவரைக் காண யான் சிலருடன் போவது வழக்கம். சாமியார் மௌனி. அவர் தமது உள்ளக் கிடக்கைகளை மணலில் எழுதி எழுதிக் காட்டுவர். ஒருநாள் சுமார் பிற்பகல் மூன்றரை மணி யிருக்கும். அங்கே வேறொரு சாமியார் வந்தார். அவர்தம் விகார வடிவம் எங்களுக்கு அச்ச மூட்டிற்று. அவர் திருவான்மியூர் சாமியாரிடம் பேசிப் பேசி இடையிடையே 'வித்தையைக் கற்பியுங்கள்' என்று கேட்டுக் கேட்டுப் பார்த்தார். எங்களுக்கு ஒன்றும் விளங்கவில்லை. ஆவல் மட்டும் அதிகரித்தது. 'என்ன வித்தை' என்று விகார சாமியாரை யான் கேட்டேன். அவர் சீறி விழுந்தார். அவர் திடீரென எழுந்து, தம் கையிலிருந்த கோலால் மௌன சுவாமியைச் சுற்றி ஒரு வட்ட மிட்டார். இட்டதும் மௌனி அப்படி இப்படி அசைந்தாரில்லை. கை கால்கள் கட்டுப் பட்டன. அவரது துன்பம் எங்கள் உள்ளத்தை உருக்கிற்று. மௌன சாமியார் சிறிது நேரங்கடந்து வீறி எழுந்தார்; ஓடினார்; வான்மியூர் அப்பன் திருக்குளத்தில் மூழ்கினார்; திருக்கோயிலைக் கும்பிட்டார்; திரும்பி வந்து அமர்ந்தார். விகார சாமியார் மீண்டும் வட்டக் கோடிட்டார். இம்முறை மௌன சாமியாரை வட்டம் ஒன்றுஞ் செய்யவில்லை. சூழ்ந்திருந்த பலரும் வாளா இருந்தனர். யான் மௌன சாமியாரை நோக்கி, 'சாமி! ஒன்றும் விளங்கவில்லையே' என்றேன். அவர், 'எனது கவலை ஈனம் எனக்குத் துன்பம் விளைத்தது' என்று எழுதினர்; வேறு என்னென்னவோ எழுதினர். அவைகளை இங்கே விரித்தல் அநாவசியம். எனது ஐயம் நீங்கவில்லை. பின்னே யான் அகத்திணையருடன் நெருங்கிப் பழகப்பழகச் சாமியார்கள் நிலைகள் புலனாயின. இருவரும் ஓரளவில் நடுமனம் விளங்கப் பெற்றவர் என்பதும், ஒருவர் மனம்

ஆக்கத்திலிருந்தபோது அது மற்றொருவர் மனத்தை ஆண்டது என்பதும், பின்னே இவர் மனம் ஆக்கம் பெற்று அவர் மனத்தை ஆண்டது என்பதும், விகார சாமியார் தமது மன விளக்கத்தைத் தீய வழியில் பயன்படுத்தினார் என்பதும், நடுமனம் செவ்வனே பண்பட்டால் அதற்கு எத்தகைய வீழ்ச்சியும் நேராதென்பதும், இன்னபிறவும் ஒருவாறு விளங்கலாயின.

யான் ஆயிரம்விளக்கு வெஸ்லியின் பள்ளியில் ஆசிரியனாயிருந்தபோது ஒரு கிறிஸ்துவ சகோதர சங்கத்திற்குச் சேர்ந்து தொண்டாற்றி வந்தேன். கோயில் கிறிஸ்துவர் அச்சங்கத்தை வெறுத்துப் பழிப்பதுண்டு. சங்கத்தில் ஆவியுலக துட்பங்கள் ஆராய்ச்சி செய்யப்பட்டன. அதன் பயனாக இருவர் தேர்ச்சியடைந்தனர். அவர், ஒரு சிறு பையன் முன்னே ஒரு பளிங்குப் பொத்தானைக் காட்டிக் காட்டி அவனை மயக்கத்தில் அதாவது துயிலில் சேர்ப்பார். பல கேள்விகள் கேட்கப்படும். பதில்கள் பையன் வாயிலாக வெளிவரும். ஒருநாள் பையனை நோக்கி இருவரும் ஒருவர், 'பீட்டர் எங்கே இருக்கிறார்' என்று கேட்டார். 'மோட்சத்தில்' என்ற பதில் கிடைத்தது, மீண்டும் 'வெஸ்லி எங்கே இருக்கிறார்' என்று கேட்டார். 'மோட்சத்தில்' என்ற பதிலே வந்தது. யான் பையனைப் பார்த்து, 'நாயுமானார் எங்கே இருக்கிறார்' என்று வினவினேன். 'நாகத்தில்' என்று விடை பிறந்தது; மறுபடியும் 'நம்மாழ்வார் எங்கே இருக்கிறார்' என்று வினவினேன். நாக விடையே பிறந்தது. என் மனம் புழுங்கிற்று. வீடு சேர்ந்தேன். ஹிப் நொடிஸத்தில் நற்பயிற்சி பெற்ற திரு ஆர். கே. நாயுடு விடஞ் சென்றேன்; நிகழ்ச்சிகளை முறையிட்டேன். அவர், 'பையனைத் துயிலச் செய்யவும் கேள்விகள் கேட்கவும் என்னைச் சங்கத்தார் விடுவரா?' என்று கேட்டனர். சங்கத்தார் சம்மதம் பெறப்பட்டது. திரு. நாயுடு குறிப்பிட்ட ஒரு நாளில் சங்கம் போந்து, தமது முறைப்படி பையனைத் துயிலச் செய்தனர். பின்னே அவர் 'பீட்டர் எங்கே இருக்கிறார்' என்று வினவினார். 'நாகத்தில்'

என்ற பதில் கிடைத்தது ; மீண்டும் ‘ தாயுமானார் எங்கே இருக்கிறார் ’ என்று கேட்டனர். ‘மோட்சத்தில்’ என்ற பதில் கிடைத்தது. மோட்சநாகம் உள்ள இடம் ஹிப் றெடிஸ்ட் மனம் என்பது தெளிவாயிற்று. ஹிப் றெடிஸ்ட் மனத்துக்குப் பையன் மனம் எளிமை ஆகிறது. அம்மனம் நினைப்பதை இம்மனம் வெளியிடுகிறது. என்ன அதிசயம் !

மணிவிழாத் தலைவர்க்கும் எனக்குத் தெரிந்த ஜோசியர் ஒருவர் இருக்கிறார். அவர், எவர் என்ன நினைந்து வருகிறாரோ அதை நேரிற் கண்டதுபோலக் கூறுவர். இது பலரை மயங்கச் செய்தது. மணிவிழாத் தலைவர், ‘ இது மனப்பாங்கு. நமது நினைவுகள் படியும் மனம் ஜோசியரிடம் மலர்ந்திருக்கிறது. மனத்தில் படிந்தனவுற்றைத் திரட்டி அவர் வெளியிடுகிறார் ’ என்று சொல்வர். இச் சொல் சிலர்க்குப் பிடிப்பதில்லை. மன இயல் தெரியாதார்க்கு எல்லாம் வியப்பாகவே தோன்றும்.

மற்றுமொரு ஜோசியர் நினைவு இங்கே உதிக்கிறது. அவர் தஞ்சையில் வாழ்ந்தவர். கடிதத்தில் சில கேள்விகள் பொறித்து, அதை உறையில் சேமித்து, அரக்கிட்டு அனுப்பினால், ஜோசியர் உறையை உடையாமலே பதில் விடுப்பார். அவர்க்கு இராயப்பேட்டை நண்பர் ப. கோவிந்தராஜர் என்பவர் ஒரு கடிதம் வரைந்துகொண்டிருந்தார். அதில் பொறிக்கப்பெற்றிருந்த கேள்விகளுள் ஒன்று, ‘ என் தாயார் எப்பொழுது இறந்துபடுவார் ’ என்பது. அருகிருந்த யான், ‘ என் தந்தையார் எப்பொழுது இறப்பார் ’ என்றொரு கேள்வியையும் சேர்க்குமாறு நண்பரைத் தூண்டினேன். அக்கேள்வியும் சேர்க்கப்பட்டது. கடிதம் முறைப்படி அனுப்பப்பட்டது. விடை வந்தது. தாயார் இன்னும் ஓராண்டில் இறப்பார் என்றும், தந்தையார் இறக்க இன்னும் ஏழாண்டு ஆகும் என்றும் விடையில் காணப்பட்டன. நண்பர் தந்தையார் மாண்டு பல ஆண்டுகளாயின. சோதிடர் மனத்தில் கேள்விகள் உருக்கொண்டன. ஆனால் நிகழ்ச்சிகளின் உண்மை உணரும் நிலையை அவர் மனம் அடையவில்லை. இதனால்

நடுமன விளக்கத்திலும் பல திறங்கள் உண்டு என்பதும், ஒவ்வொருவர்க்கு ஒவ்வொரு வகையில் விளக்கம் நிகழும் என்பதும் விளங்குகின்றன.

இப்பொழுது குறிமேடை நினைவு எழுகிறது. உங்களுக்கும் அந்நினைவை உண்டாக்கிவிட்டேன். அந்த உலகிலும் யான் நுழைந்து ஆராய்ச்சி செய்துள்ளேன். அதைப்பற்றித் தனி நூலொன்று எழுதவும் எண்ணிய காலமுண்டு. குறி சொல்லுதலும் மனோவித்தை என்ற முடிவுக்கு வந்தேன்.

கூடம் பலவழியில் அலங்காரம் செய்யப்பட்டுள்ளது. விளக்கு வெளிச்சம் கண்ணைப் பிடுங்குகிறது. பம்பை உடுக்கை சிலம்பு முதலிய வாத்தியங்கள் முழங்குகின்றன. பாட்டுகள் வீறுகின்றன. கர்ப்பூர தீபம் எரிந்த வண்ணமிருக்கிறது. பெண்மணி குளிர்ந்த நீராடி வந்து பீடத்தில் அமர்கிறாள். ஆங்குள்ள அலங்காரமும், வாத்திய முழக்கமும், பாட்டொலியும், பிறவும் அவள் புலன்களைக் கவர்கின்றன. தலைமைப் பூசாரி கர்ப்பூர தீபத்தை உற்று நோக்குமாறு அவளைப் பார்த்துப் பார்த்து அடிக்கடி கூக் குரல்கொடுக்கிறான். கர்ப்பூர தீபத்தை இடைவிடாது உற்று நோக்கியிருக்கும் பெண்மணியின் புறமனம் குவிகிறது ; நடுமனம் சிறிது அரும்புகிறது. இம்மனத்தில் ஆங்குள்ள வர்களின் எண்ணங்கள் படுகின்றன. மருளிலுள்ள பெண்மணி தலைமைப் பூசாரியின் வழிநின்று குறி சொல்லத் தொடங்குகிறாள். சாதாரண மக்களுக்கு வியப்புண்டாகிறது !

குறிமேடை ஆராய்ச்சியில் யானும் என் நண்பர்களும் தலைப்பட்டிருந்த காலத்தில் நேர்ந்த நிகழ்ச்சிகளில் இரண்டொன்றை இங்கு இயம்ப முற்படுகிறேன்.

இராயப்பேட்டையிலே ஒரு பெரிய குடும்பத்தைச் சேர்ந்த பெண்மணிக்குத் தெய்வமேற்ற நாள் குறிக்கப் பட்டது. அக்குடும்பம் என்பால் சகோதர நேயம் பூண்டது. சகோதரியாரை யான் நன்கு அறிவேன். அவரிடம் அன்று பகல் அணுகி, ‘ அம்மா ! யான் சொல்வதைக்

கேளும். இன்றிரவு கொலுக்கூடத்தில் கர்ப்பூர தீபத் தையோ அல்லது குறிப்பிட்ட வேறு ஒரு விளக்கையோ உற்று உற்று நோக்குமாறு பூசாரி உம்மைத் தூண்டித் தூண்டி உடுக்கையடிப்பான் ; பாட்டுப் பாடுவான். அவ் வேளையில் நீர் மனத்தை அவன்வழிச் செலுத்தாமல், திருப்போரூருக்குப் போகும் பாதை, படகுப் பிரயாணம், வாணியன்சாவடியிலிறங்கல், கட்டுச் சோறுண்ணல், கோவளக் கதவடைப்பு, உப்பளம், படகுவிட்டிறங்கல், கூட்டத்துடன் உரையாடி வழிநடத்தல், திருப்போரூர் அடைதல், சத்திரம் சேர்தல், உணவருந்தல், காலையிலே சரவணப் பொய்கையில் நீராடல், தேங்காய் பழம் வாங்கல், கோயிலை வலம் வரல், பிரார்த்தனை செலுத்தல், பிச்சைக்காரர் நெருக்கம் முதலியவற்றைப் படிப்படியே தொடர்ச்சியாக நினைந்துகொண்டே இரும் ; திருப்போரூர் யாத்திரை முடிந்துவிடின், உமக்குத் தெரிந்த பாடல்களை மனத்துள்ளே பாடிக்கொண்டிரும் ; வேறு வழியில் மனத்தைச் செலுத்திக்கொண்டிரும் ' என்று சொன்னேன். சகோதரியார் என் சொற்படி நடக்க உறுதிமொழி கூறினர். பூசாரி என்னென்னவோ செய்து பார்த்தான். அவன் வித்தை பலிக்கவில்லை. என் செய்வான் பாவம் ! ' இக்கூட்டத்தில் தீட்டுக்காரர் வந்திருக்கிறார். அதனால் மருள் வரவில்லை ' என்று கதறி வாழ்த்துப் பாடினான். சகோதரியார் மனம் பூசாரியின் மயக்க வித்தைக்கு எளிமையாகவில்லை. விளக்கம் வேண்டுமோ ?

ஏமாற்றக் குறி மேடைகளும் இருக்கின்றன. மனங் குவியப்பெறாதாரும் குறி சொல்வதுண்டு. அவரிடை மோசம், வஞ்சம், சூழ்ச்சி முதலிய கொடுமைகள் தாண்டவம் புரியும். பணம் பறிக்கவல்ல சமர்த்தரும் குறிக் குத் துணைசெய்வார். இவ்வநியாயங்களை என்னென்று கூறுவேன் ! இவைகளிலும் எனது சோதனை நடந்தது.

இராயப்பேட்டைக் கடுத்த விநாயகம்பேட்டையிலே ஒரு குறி மேடை அமைக்கப்பட்டிருந்தது. அங்கே ஓர் அம்மையார் செவ்வாய்-சனிக்கிழமைகளில் குறி சொல்

வார். அம்மையாருக்கு உண்மை மருள் வருவதில்லை ; நடிப்பு மருள் வருவதுண்டு. அவர்தம் மருளைச் சோதிப் பதற்கென்று ஓர் இளங்குழு திரண்டது. அக்குழுவினர் ஒரு சனியன்று பருத்த நெரிஞ்சி முட்களைப் பறித்துச் சேமித்து, அம்மையார் நீராடி வருவதற்குள், அவர் அமர்ந்து குறி சொல்லும் விளக்கு நிழல் செறிந்த இடத்தில் முட்களைத் தூவிப் பரப்பினர். அம்மையார் வழக்கம்போல் நீராடி அட்டகாசமாகத் தமக்குரிய பீடத் தமர்ந்து தலையைச் சுழற்றினார். சுழல் மிகமிக முட்களுஞ் சுழன்றன. அம்மையார்க்கு நோய் பொறுக்க முடியவில்லை. அவர், கரும்புடவை உடுத்தி அங்கே நின்றிருந்த ஒருத்தியீது பாய்ந்து, அவளை அடித்துத்தூர்த்தி, 'இன்று இங்கே காட்டேரி வந்தது' என்று சொன்னார். சொன்னதும் தெய்வம் மலையேறிவிட்டது. கூட்டம் பலவாறு பேசிப் பேசிக் கலைந்தது.

மயிலாப்பூரில் ஓர் இளங் கைம்பெண் குறிசொல்லி வந்தாள். மருள் அவளை அணுகுவதே இல்லை. இளம்பெண் பெரிய மோசக்காரி. அவள் சூழ்ச்சிகள் அளப்பரியன. அவள் வீட்டின் ஒரு பகுதியில் ஓலை வேய்ந்த மாட்டுத் தொழுவம் ஒன்றிருந்தது. அதன்மீது உலர்ந்த சுரைக்கொடிகளும் பிறவும் படர்ந்திருந்தன. ஒருநாள் மாலை - அந்திலேவை - தொழுவத்தின் உச்சியில் பாம்பு, படம் எடுத்து ஆடுவதுபோன்ற ஒரு தோற்றம் உண்டாயிற்று. பாம்பு அப்படி இப்படி அசையவில்லை. படம் அசைந்துகொண்டே இருந்தது. இளம்பெண் எழுந்தாள் ; தலைவிரித்தாடினாள் ; கூச்சலிட்டாள் ; 'பாளை யத்து மாமாரி படமெடுத்து ஆடுகின்றாள் ; வலது சொன்ன பேர்களுக்கு வந்திடுமே பேதி - வந்திடுமே சாவு.....' என்று அலறினாள். கூட்டம் பெருகி விட்டது. 'இவ்வளவு சந்தடிக்கும் பாம்பு ஓடாமலிருக்கிறதே ; படமும் ஒடுங்காமலிருக்கிறதே' என்று சிலர் ஐயுற்றனர். மருண்டு நின்றவரெல்லாம் என்னென்னவோ பேசினர். அஞ்சா நெஞ்சுடைய ஒருவர் தடைகளையெல்லாம் மீறி ஏணி தாங்கிப் புறப்பட்டார் ; பின்புறம்



சென்றார் ; தொழுவத்தின்மீது ஏறினார் ; பாம்பின் படத்தைக் கிள்ளியெடுத்தார் ; கீழே இறங்கினார் ; ‘ பாம்பின் படம் பாருங்கள், பாருங்கள் ’ என்று கிள்ளிக் கொணர்ந்ததைக் காட்டினார். பொருள் என்ன ? பாம்பின் படமா ? உலர்ந்த சரையிலே ! அந்திவேளையில் அது பாம்பாகிவிட்டது ! பழுதை பாம்பாகிய கதையோ என்னவோ தெரியவில்லை.

விலங்கு பறவை முதலியவற்றின் மனோநிலைகளின் மீதும் என் கருத்து நடக்கிறது. விலங்கு முதலியவற்றின் மனோநிலைக்கும் மனித மனோநிலைக்கும் வேற்றுமை உண்டா ? இல்லையா ? வேற்றுமை உண்டு என்று எவருங் கூறுவர். இது பொதுக்கூற்று ; பெரும்பான்மை நோக்கிச் சொல்லப்படுவது. எதற்கும் புறனடை உண்டு. மனிதரிலும் நாயுண்டு ; கழுதையுண்டு ; புலியுண்டு ; பிறவுண்டு. விலங்கு மனோநிலையை வில்லியம் ஜேம்ஸ் உள்ளிட்ட அகத்திணையர் நன்கு ஆய்ந்து பல நுட்பங்களை உலகுக்கு உதவியுள்ளனர். அவர் தமது நூலில் எடுத்துக் காட்டியுள்ள ஒரு நாயின் நடக்கை போன்றதொன்று ஆயிரம்விளக்கில் ஒரு நாயினிடத்திலும் நிகழ்ந்தது.

ஆயிரம்விளக்கில் ஓர் ஆங்கிலோ இந்தியர் ஒரு நாய் வளர்த்தார். அந்நாய் அறிவும் பரிவும் உடையது. ஆங்கிலோ-இந்தியர்பால் நட்புக்கொண்ட என்னை ஆயிரம் விளக்குப் பாதையில் பார்க்கும்போதெல்லாம் அந்நாய் என்னுடன் பள்ளிவரைத் தொடர்ந்து வந்து திரும்பும். அந்நாயை ஒரு நண்பன் என்றே சொல்வேன். அதன் அருஞ்செயல்கள் பலப்பல என் நினைவில் உறுகின்றன. அது கூடையையும் பெட்டியையும் கவ்விச் செல்லும் பயிற்சி பெற்றிருந்தது. காய்கறிக் கூடையை அது கவ்விப் போவதும் வருவதும் பொதுமக்கள் கருத்தையும் சில சமயம் ஈர்க்கும். ஆங்கிலோ இந்திய நண்பர் காலமல்லாக் காலத்தில் வழியில் ஏதேனும் பொருள் வாங்கிக் கூடையை நினைந்து நாயைப் பார்ப்பார். குறிப்பறிந்து நாய் வீட்டுக்கோடிக் கூடையைத் தாங்கி வரும் ; மீண்டும் அதை எடுத்துச் செல்லும். ஆங்கிலோ இந்திய

ரும் அவர்தம் மனைவியாரும் பந்தாட்டம் பார்க்க ஒருநாள் வெஸ்லியன் பள்ளி வெளிக்குச் சென்றனர். நாயும் அவரைத் தொடர்ந்தே போனது. என்னுடன் அவ்விருவரும் பேசிக்கொண்டிருந்தனர். அவ்வேளையில் நண்பர்தாம் எடுத்து வர எண்ணிய பெட்டியைப்பற்றி மனைவிக்கு நினைவூட்டினர். அம்மையார் நாய்முகம் நோக்கி, 'பெஞ்சுமீதுள்ள தோல் பெட்டியைக் கொண்டுவா' என்று கட்டளையிட்டார். நாய் விரைந்தோடி மீண்டது. கொண்டு வந்தது - எதை? வேறொரு பெட்டியை. அம்மையார், 'இப்பெட்டி தூணின் பக்கத்திலே இருந்தது. முன்னே தோன்றியதை நாய் எடுத்துவந்தது. நாயின் பகுத்தறிவு இவ்வளவே' என்றார். அம்மையார் நினைந்தமை நாய் மனத்தில் நுழைந்தது. ஆனால் பொருள் இஃது என்பதும்படும் நாய் மனத்தில் நுழையவில்லை. அது நுழைய இயற்கையும் இடந்தாராது. நாய் மூளையைச் சூழ்ந்துள்ள நரப்புத்தொடைகளின் அளவினதாகவே அதன் மனம் விளங்கும். அதற்குமேல் அதன் மனம் விளங்காது. பகுத்துணர்தற்குரிய நரம்புகள் வளர்ச்சியுறாமல் விலங்கு மூளைகளில் கிடக்கின்றன என்பது அகத்திணையர் உள்ளக்கிடக்கை.

மனித மூளைகளெல்லாம் ஒரே தன்மையில் அமைந்துள்ளனவா என்னுங் கேள்வி இங்கு எழலாம். மனிதரிலும் விலங்கு மூளையுடையவர் இருக்கிறார். அவர் எதையும் ஆழ ஆராய விரையார்; கலைகளை அவர் மனம் காதலியாது. தத்துவ நுட்பங்கள் அவர்க்குச் சூமையாகவே தோன்றும். அவர்தம் அறிவு பருமைகளையே பற்றிப் படரும்; நுட்பங்களில் நுழையாது. நுண்மைகளில் அவர்க்கு நம்பிக்கையும் உண்டாகாது. அவரை இருகால் விலங்குகள் என்று கூறுவது மிகையாகாது.

மனிதப் படைப்பிலும் படித்தாங்களுண்டு. தேன் ஞாப்பிரிக்காவில் சில மனிதக் கூட்டங்களிருக்கின்றன. அவைகட்கு இரண்டு காலும் இரண்டு கையுமிருக்கின்றன; மூளையுமிருக்கிறது. எத்தகைய மூளை! சில கூட்டம் ஐந்துவரை எண்ணும்; சில கூட்டம் பத்துவரை எண்

ணம். இத்தகைய மூளை! இக்கூட்டங்களும் மனித இனமே.

மனவிளக்கம் எல்லார்க்கும் ஒருவிதமாக உறுவதில்லை. விளக்கமே உறுத பிறவிகளுமுண்டு. அப்பிறவிகள் இன்னும் பல பிறவிகள் எடுத்தல் வேண்டும். ஒவ்வோர் அளவில் சிற்சிலர்க்கு மனவிளக்கம் உண்டாகும். சிலர்க்கு அவ்விளக்கம் தங்கு தடையின்றிப் பெருகிக் கொண்டே போகும். எல்லாம் மூளையின் நரம்புத் தொடையல்களின் அமைவைப் பொறுத்தன என்க.

**சி த் து**

புறமனங் குவிந்து நடுமனம் முகிழ்க்குங்கால் சிலரிடத்தில் சில சித்திகள் உண்டாகும்; சில சக்திகள் பிறக்கும். அவைகளை நல்வழியில் மேலும் மேலும் நடுமனம் மலர்ந்து கனிதற்குப் பயன்படுத்தல் வேண்டும். சித்திகளையும் சக்திகளையும் தீயவழியில் பயன்படுத்தினால் நாளடைவில் நடுமனவிளக்கம் வெம்பிச் சாம்பி மீண்டும் புறமனமாகவே பூரிக்கும். மறுபடியும் நடுமனம் விளக்கம் பெறுதற்கு எவ்வளவு காலமாகும்! கிடைத்த வாய்ப்பை வீணாக்குவது அறிவுடைமையாகாது.

இங்கே இராமலிங்க சுவாமிகள் பாட்டுடொன்று நினைவுக்கு வருகிறது. அது திருஞானசம்பந்தர் தமக்கு அறிவுறுத்திய நன்மொழிகள் இன்ன இன்ன என்று உலகுக்குத் தெரிவிக்கும் முறையில் சுவாமிகளால் பாடப்பட்டது. அப்பாட்டு, ‘உலகியலின் உறுமயலின் அடைவு பெறும் எனது இதயம்.....’ என்னுந் தொடக்கம் உடையது. அதன்கண், ‘அட்ட சித்திகளும் நினது ஏவல் செய்யும் நீ அவை <sup>1</sup>அவாவியிடல் என்ற ஒளியே’ என்றொரு மணிமொழி ஒளிக்கிறது. ‘அவாவியிடல்’ என்பது கருதற்பாலது; பன்முறை கருதற்பாலது.

<sup>1</sup>யோகிகள் கால்கட்டி ஒண்மதி ஆனந்தப் போத அமுதைப் பொசித்தவர் என்சித்தி மோகியர் கள்ளுண்டு மூடாய் மோகமுற் றாகும் மதத்தால் அறிவழிந் தாரே—திருமூலர்

நடுமன விளக்கத்தால் தம்மாட்டுப் பிறக்குஞ் சக்தி களைக் கொண்டு பிறர்க்குத் தீமை புரியத் தொடங்கு வோரும் உளர். அவரை விலங்கென்று விளம்புவதா? பேய் என்று பேசுவதா? அரக்கரென்று அறைவதா? என்னென்று கூறுவதென்பது எனக்குத் தெரியவில்லை. பெற்ற சக்திகளைத் தூர்விநியோகப்படுத்துவதன் விளைவு என்ன ஆகும்? பேயர் அதை எண்ணிப் பார்ப்பதில்லை போலும்! பிறர்க்குச் சிறு தீமை விளையினும் விளையும். ஆனால் பெருந்தீமை எவர்க்கு விளையும்? தீமை தன்னைப் படைத்த பேயரிடமே சென்று அவரைத் தாக்கும். தன் வினை தன்னைச் சுடுதல் இயற்கை. தூர்விநியோகம் தீமை விளைக்கும் அளவில் நின்றுவிடாது. அது, முன்பெற்ற சக்திகளைப் போக்கும்; இன்னும் என்ன செய்யும்? நடுமன விளக்கை அழிக்கும்; புறமன இருளைச் செறி விக்கும்; ஆளைப் பலவழியில் அலைக்கும்; ஒறக்கும்.

சூர்யம் வைப்போர், அறம் பாடுவோர் முதலியோர் உலகில் எப்படி வாழ்கிறார் என்பது உங்களுக்குத் தெரிந் திருக்குமென்று நம்புகிறேன். அவர்தம் வாழ்வு மிகவும் இரங்கத்தக்கதாக முடியும். அவர்தம் நினைவை இங்கே உண்டாக்கியது குறித்து வருந்துகிறேன். ஆண்டவனை நினைப்போமாக ; அடியவரை நினைப்போமாக.

\*வெள்ளந்தாழ் விரிசடையாய் விடையாய் விண்ணோர்

பெருமானே எனக்கேட்டு வேட்ட நெஞ்சாய்ப் பள்ளந்தா முறுபுனலிற் கீழ்மே லாகப்

பதைத்துருகு மவர்நிற்க என்னை ஆண்டாய்க்கு உள்ளந்தாள் நின்றுச்சி யளவு நெஞ்சாய்

உருகாதால் உடம்பெலலாங் கண்ணாய் அண்ண

வெள்ளந்தான் பாயாதால் நெஞ்சங் கலலாம்

கண்ணினையும் மரமாம்தீ வினையி னேற்றுகே.

சிந்தனைநின் தனக்காக்கி நாயி னேன்தன்

கண்ணினைநின் திருப்பாதப் போதுக் காக்கி

வந்தனையும் அமமலர்க்கே யாக்கி வாக்குன்

மணிவார் த்தைக் காக்கிலும் புலன்க ளார

வந்தனைஆட் கொண்டுள்ளே புகுந்த விச்சை  
மாலமுதப் பெருங்கடலே மலையே உன்னைத்  
தந்தனை செந் தாமரைக்கா டனைய மேனித்  
தனிச்சுடரே இரண்டுமிலித் தனியே நேற்கே.

நடுமன எழுச்சியை நல்வழியில் பயன்படுத்துவதே  
அறிவுடைமை. அதனால் அம்மனம் மேலும் மேலும்  
மலரும்; கனியும்; அடிமனம் முகிழ்க்கும். அடிமனம்  
முகிழ்க்கத் துணைசெய்யும் ஒன்றினுஞ் சிறந்தது  
வேறொன்றிருக்குமோ? நடுமன விளக்கத்தைத் தொடக்  
கத்திலேயே நல்வழியிற் செலுத்தி ஒழுங்கு செய்தால்  
விளைவைக் கண்கூடாகக் காணலாம். என்ன! அகக்  
கண் திறக்கும்; மானதக்காட்சி கூடும்; பேத உணர்வு  
அருகும்; பொதுமை உணர்வு பெருகும்; பிறர்க்குத்  
தீங்கு நினைத்தல் அற்றுப்போகும்; உயிர்கட்குப் பயன்  
கருதாத் தொண்டு செய்வதில் ஊக்கம் பிறக்கும்;  
இன்னோரன்ன நலங்கள் உண்டாகும். இவையெல்லாம்  
பாவக் கருவின் வேரறுக்கும் ஞானவாட்களல்லவோ?

ஒரு பெருஞ் சமய சங்கத்தில் ஒரு பெரியார் இருந்  
தார். அவர் ஐரோப்பியர். அச்சங்கத்துக்கு யான் போவ  
துண்டு. ஆனால் ஐரோப்பியப் பெரியாரிடம் யான்  
நெருங்குவதில்லை. அவர் நடுமன விளக்கத்தை நல்வழி  
யில் பெருக்கி ஞானதிருஷ்டி யடைந்தவர் என்று அறிஞ  
ரால் போற்றப்பட்டார். அவர் எழுதிய நூல்களிற் சில  
வற்றுடன் யான் உறவுகொண்டு வந்தேன். திருமூலர்  
அருளிய திருமந்திரத்தில் சில ஐயப்பாடுகள் தோன்றின.  
அவைகளைக் களைதற்குக் கலைப்புலமை துணை செய்ய  
வில்லை. ஐரோப்பியப் பெரியாரை அணுகிப் பார்க்க  
லாம் என்று அவரிடஞ் சென்றேன். சிறிது நேரம்  
அவர்பால் உரையாடிய பின்னர் ஐயப்பாடுகளை வெளியிட்  
டேன். அவர்க்குத் தமிழ் தெரியாது. திருமந்திரம்  
தமிழாலாகிய ஒரு பெரும் நூல்! என் செய்வது! பெரி  
யார் நூலைக் கொண்டுவருமாறு கட்டளையிட்டார். மறு  
நாள் திருமந்திரத்தை எடுத்தேகினைன். அவர் நூலை  
வாங்கித் தமது மேசைமீது வைத்தார்; அதைத் தொட்ட

வண்ணம் சிறிது நேரம் கண்மூடி மௌனஞ் சாதித்தார்; பின்னே விழித்தார்; சில ஐயப்பாடுகளை நீக்கினார். அவரிடம் நெடுநேரம் பேசினேன்; பல துட்பங்கள் விளங்கப் பெற்றேன். மொழிகளெல்லாம் தனி நாதத்தின் பரிணாமம் என்றும், நாதமே மொழிகட்கெல்லாம் மூலம் என்றும், நாதம் வெறுஞ் சப்தமயமா யிருப்பதென்றும், அதன் அலைகள் படிப்படியே பருத்துப் பருத்து நாடுகளின் தட்ப வெப்ப நிலைக்கேற்றவாறு பலதிற மொழிகளாக ஒலிவடிவில் பரிணமிக்கின்றன என்றும், ஒலிவடிவு பின்னே வரிவடிவாகிறது என்றும், புறமனம் ஒடுங்க, நடுமனம் மலர, அடிமனம் விளங்கி அடங்க, விர்து நாதம் வரைச் சென்று திரும்பும் பயிற்சி பெற்ற ஒருவர், நாமரூபமுள்ள எம்மொழியையும் நாத மாக்கிக் கருத்தைத் தெளிந்து, பின்னே அதைத் தமது சொந்தமொழியில் வெளியிடுதல் கூடும் என்றும், தமிழும் ஆங்கிலமும், பிறவும் நாமரூபம் முதலியன அற்று நாத மாகுங்கால் ஒன்றையாகும் என்றும், வேற்றுமை புறமன அளவில் நிகழ்வது என்றும் அவர் உண்மையை விளக்கிக் காட்டினார். நடுமனம் அவர்பால் நன்முறையில் விளங்கியிருந்தது. அதனால் அவர் விளம்பரத்தைச் சிறிதும் விரும்பினாரில்லை. அஃது எனது உள்ளத்தைக் கவரந்தது.

கிறிஸ்து பெருமான் தம் சீடரைப் பல இடங்களுக்கு அனுப்பியபோது, அவர் எங்கெங்கே செல்கிறாரோ அங்கங்கே பேசப்படும் மொழிகள் அவர்க்கு இயற்கையாகவே விளங்கித் துணை புரியும் என்று அருளியதும் இப்பொழுது எனது நினைவிலுறுகிறது.

பலமொழி நூலாசிரியர் உள்ளமெல்லாம் ஒன்று பட்டுத் தொண்டாற்றுகிறார்கள் என்று உன்னற்பாலது. சிறு கதைகள், களிக் கதைகள் முதலியன எழுதுவோர் புற மனத்தளவில் நின்று தொண்டாற்றுவோர். அவர்தஞ் சிந்தை ஆழ்ந்து ஆழ்ந்து செல்வதில்லை. அவரல்லாத நன்னூலாசிரியர் சிந்தனையில் மூழ்கி மூழ்கி அதில் சமாதியாவதுண்டு. அவர்தம் நடுமனமும் விழிப்புப்பெறும்.

அவருள் ஒருவர் ஒரு மொழியில் வல்லவராய் ஒரு நாட்டில் இருப்பார்; மற்றொருவர் வேறு மொழியில் வல்லவராய் இன்னொரு நாட்டில் இருப்பார். இருவர் உள்ளத்திலும் ஒரே கருத்துப் படிந்து அவரவர் மொழியில் அது வெளிவரும். காரணம் இருவர் அகக்கண்ணும் திறக்கப் பெற்றமையாகும். அகக் கண்ணர்க்கு மொழி வேற்றுமையுமில்லை; பிற வேற்றுமைகளுமில்லை.

கெழுதகை நண்பரிடத்தும் நடுமனம் சிற்சிலபோது சிறிது விழித்து நிகழ்ச்சிகளை உணர்வதாகும். எமது அச்சுக்கூடத்தில் சிலகாலம் மேற்பார்வையாளராக ஒருவர் இருந்தார். அவர் பெயர் அருணாசலம். அவர் எந்தமையனார் உலகநாத முதலியாரிடத்தும், அவர்தம் புதல்வன் பாலசுப்பிரமணியனிடத்தும் ஆழ்ந்த நட்புக் கொண்டவர். பாலசுப்பிரமணியன் உயிர் நீத்த செய்தியை அஃதுற்ற அப்போதே அருணாசலம் கனவில் கண்டு வருந்தி வருந்திக் கண் விழித்தார். மரணச் செய்தி வாய்ப்படியில் காத்து நின்றது. என் தமையனார்க்கு ஒரு முறை உற்ற ஒருவிதக் கொடுந் துன்பம் அருணாசலத்தின் கனவுலகில் நுழைந்தது. மறுநாள் அவர் அச்சுக் கூடம் போர்த்து தமையனாரைக் கண்டு உண்மை தெரிந்து சென்றனர்.

இனி எங்கே கருத்துச் செலுத்தலாம்? சாமியார் கூட்டம் ஒன்றிருக்கிறதன்றோ? சாமியார் கூட்டம் திரளாத இடமில்லை சாமியார் கூட்டத்தில் பலவகை உண்டு. அவ்வகைகளை விரித்தால் அவைகள் பாரதமாகும். இங்கே வேண்டும் அளவில் சிலவற்றை ஆண்டு கொள்கிறேன். சாமியாருள் முக்கண் நீலகண்டம் சூலம் காட்டுவோர், சங்கு சக்கரம் காட்டுவோர், மயில் வேல் காட்டுவோர் இருக்கிறார்; மந்திரங்களால் நோய் தீர்ப்போர், பேயோட்டுவோர் இருக்கிறார்; இன்னபிற நிகழ்த்துவோரும் இருக்கிறார். இவர்தஞ் செயல்களைக் கண்டு உலகம் மருள்கிறது. சாமியார் செயல்களை ஜால வித்தை என்று கருதுவோரும் உளர். சாமியாருள் ஜால வித்தை செய்வோரும் இருக்கிறார். யான் இங்கே

குறிப்பிட்டவைகள் ஜால வித்தையைக் கடந்தன. அவைகளை என்னென்று கொள்வது? மேல்நாட்டு அகத்திணை வழிநின்று பார்த்தால், சாமியார் செயல்கள் 'ஹிப்னோடிஸம்' என்று விளங்கும். ஆனால் சாமியார் அவைகளை 'ஹிப்னோடிஸம்' என்று உணர்வதில்லை. அவர் யோகாப் பியாசத்தால் பெற்ற சக்தி என்றே நினைக்கிறார்! சாதாரண மக்களும் அவ்வாறே கருதுகிறார்கள். இங்கே சோதனை வேண்டும். இதற்கு விஞ்ஞானக் கலையினதும் அகக் கலையினதும் துணை தேவை.

நடுமனப் படிகளில் மகன் நடமாடுங்கால், அவ்வப் படித்தரத்துக்கேற்றவாறு சில சில விநோதங்கள் நிகழும். அவ்விநோதங்களால் உலகை மயக்குவோரும் இருக்கிறார்; அவைகளை உள்ளவாறே நம்பி நடப்போரும் இருக்கிறார். விளக்கம்பெற்றோர் மனம், அது பெறுதார் மனத்தைத் தன் வயப்படுத்தும் ஆற்றல் பெற்றிருக்கிறது. அவர் மனம் என்னென்ன நினைக்கிறதோ அவை இவர்தம் மனத்துக்கும் கண்ணுக்கும் காட்சியளிக்கும். இவைகளைச் சோதனைசெய்து உண்மை காண்பது எப்படி?

ஒரு சாமியார் வேல் மயில் காட்டுகிறார். அக்காட்சி இன்னொருவர்க்குப் புலனாகவில்லை. ஏன்? அவர் நடுமனம் ஏறிய படிக்களை, இவர் நடுமனங் கடந்து மேலுஞ் சென்றிருக்கிறது. அதனால் அவர் வித்தை இவரிடம் பவிப்பதில்லை. இவ்வாறு பல சாமியார் சோதனையில் அகப்பட்டுத் தவிப்புற்றதைப் பார்த்து யான் இரங்கியதுண்டு.

ஒருவர் தலைவேறு கைவேறுகி மீண்டும் அவை ஒன்றுபட எழுகிறாரென்றும், அவரை ஓர் அறையில் பூட்டிட்டு அடைத்தாலும் அவர் வெளியேவந்து உலவுகிறாரென்றும், அவர் ஒருவரே பலவிடங்களில் ஒரே காலத்தில் பேசுகிறாரென்றும், முருகன் காட்சி கண்ணன் காட்சி முதலிய தெய்வக் காட்சிகளை வழங்குகிறாரென்றும், பாம்பு விடம் அவரை ஒன்றுஞ் செய்வதில்லை யென்றும், சாதாரண மக்கள் வியந்து வியந்து அவரை அவதார



மென்றும் போற்றலாயினர். சாமியாரிடம் ஆயிரக் கணக்கில் பணம் குவிக்கிறது! அடிக்கடி அவரிடம் செல்லும் அம்மையார் ஒருவர்க்கு யான் என்னென்னவோ சொல்லிப் பார்த்தேன். அவர் தங்கணவர் கட்டுப்பாட்டுக்கும் அடங்கி நடப்பதில்லை. ஒருநாள் அம்மையார் பாம்பு விடம் சாமியார்க்கு ஏறுமையைத் தாம் நேரிற் கண்டதாகத் தெரிவித்தார். பாம்பு விடம் ஏறப்பெறாத உடலமைப்புகளுமுண்டு என்றும், இளமையிலிருந்து செய்து வரும் சில பழக்க வழக்கங்களாலும், சில மூலிகைகளை உண்பதாலும் பாம்பு விடம் ஏறாத உடலைப் பெறுவது முண்டு என்றுங் கூறி, 'உங்கள் சாமியார் உடலில் மார்பி யாவைச் சிறிது அதிகமாக ஊசி வாயிலாக ஏற்றிச் சோதனை செய்ய அவர் உடன்படுவரா? அவரிடம் கடிதம் பெற்றுவர முடியுமா?' என்று கேட்டேன். அம்மையார் சென்று சாமியாரிடத்தில் என் கருத்தைத் தெரிவித்தார். சாமியார் உடன்படவில்லை. அம்மையார்க்குச் சிறிது ஐயம் பிறந்தது. அந்நாளில் ஓர் ஆந்திரர் சென்னை போந்து பலவிடங்களில் அரிய செயல்களை நிகழ்த்தி வந்தனர். அவர் கூட்டங்களின் முன்னிலையில் ரைட்ரிக் ஆஸிட், பாஷாணம், நஞ்சு, ஆணி, ஈய எழுத்து முதலிய வற்றை உண்டு காட்டுவர். யமன் அவரை ஒன்றுஞ் செய்வதில்லை. அவர் சாமி என்றோ யோகி என்றோ தம்மைச் சொல்லிக்கொள்வதில்லை; 'பயிற்சி பயிற்சி' என்று சொல்வர். அவரிடம் அம்மையாரை அழைத்துச் சென்றேன். அவர்தஞ் செயல்கள் அம்மையாரைப் பிரமிக்கச் செய்தன. படிப்படியே சாமியார் பித்து அம்மையாரை விடுத்து அகன்றது. இன்னுஞ் சாமியார் கதைகள் பல உண்டு. 'ஹிப்னோடிஸம்', 'மெஸ்மெரிஸம்', 'டெலிபதி' முதலியவற்றை யோக நிலைகளென்று மருளும் அறியாமை நாட்டை விடுத்து ஒழிதல் வேண்டும். அறியாமையை யொழிக்க ஆங்காங் குள்ள அறிஞர் முயல்வாராக. உண்மை யோகிகள் வாழ்க வாழ்க என்று வாழ்த்துக்கூறி, அவர்கட்கு வணக்கமுஞ் செலுத்துகிறேன்.

போலியைக் கொண்டு மெய்ம்மையே இல்லை என்ற முடிவுக்கு வருவோருமுள்ளர். இது தவறு. போலி வெறுக்கற்பாலதே. அப்படியே மெய்ம்மைக்கு இன்மை கூறலும் விரும்பற்பாலதன்று. மெய்ம்மையின்றிப் போலி தலைகாட்டாது. போலியைக்கொண்டே மெய்ம்மை இருப்பை உணரலாம். நற்பவளம் உள்ளமையாலன்றோ போலிப் பவளம் தோன்றலாயிற்று ?

யான் கண்ட நிகழ்ச்சிகள் இன்னுஞ் சில இருக்கின்றன. அவைகளில் மூவர்பால் நிகழ்ந்தவற்றை உங்கள் முன்னிலையில் கிடத்தலாம் என்று எண்ணுகிறேன்.

சுரைக்காய் சுவாமியாரை உங்களிற் சிலராவது நேரிற் கண்டிருக்கலாம். அவர் சிலகாலம் சென்னையில் திருவல்லிக்கேணியில் பார்த்தசாரதிப் பெருமாள் தோட்டத்தில் தங்கி இருந்தவர். அவரைக் கண்டு தொழமக்கள் கூட்டம் ஈண்டி நிற்கும். வேடிக்கை பார்க்க இளைஞருஞ் செல்வர். அவருள் யானும் ஒருவன். அங்கே ஓர் ஊமை கொண்டு வரப்பட்டான். நாளடைவில் அவன் பேசலானான். பல வழியில் தொல்லை விளைத்து வந்த பேயாடி ஒருத்தி கொண்டுவரப்பட்டாள். அவள் தோட்ட முழுவதும் ஆட்சி செலுத்துவாள் ; அங்கும் இங்கும் ஓடுவாள் ; பலவாறு பிதற்றுவாள் ; பல மணி நேரம் ஏற்றம் பிடித்து இறைப்பாள். ஆனால் அவள் தோட்ட எல்லையை விடுத்து அகல்வதில்லை. ஒருநாள் அவள் திடீரெனச் சுவாமியாரை அடைந்து பணிந்து நின்றாள். அச்சமும் நாணமும் அவளைச் சூழ்ந்தன. அவள் நல்லுணர்வு பெற்றாள். இவ்விரு நிகழ்ச்சிகளைப்பற்றிப் பலர் பலவாறு பேசினர். சுவாமியார் பெரியவர் ; அவர் மருள் நிலை முதலியவற்றைக் கடந்த ஞானியர். அவர் முன்னிலையில் நிகழ்ந்தனவற்றை எந்த வித்தையில் சேர்க்கலாம் ? சிந்தியுங்கள்.

மருதூரில் ஓர் அம்மையார் இருக்கிறார். அவரிடம் நிகழும் அற்புதங்கள் பத்திரிகைகளில் வெளியாயின. அம்மையார், ஒரு தட்டிலே அன்பர் கொணரும் மாலை

களை வைத்துப், 'பழனியப்பா' என்று தூக்கியதும், அவை ஆகாய வழியே சென்று மறைகின்றன என்றும், தேங்காய் பழம் முதலியனவும் அவ்வாறே அனுப்பப்படுகின்றன என்றும், உடைபட்ட தேங்காய் முடியும், திருநீறும் இறங்கிவருகின்றன என்றும், ஒரு முறை ஒரு குழந்தையைத் தட்டிலே வைத்து அம்மையார் 'முருகா' என்றதும், குழந்தை மறைந்து சில மணி நேரங் கழிந்த பின்னர் திருநீற்றுக் கோலத்துடன் இறங்கியது என்றும், அவர் அதைப்பற்றி உரியவரிடஞ் சேர்த்தனர் என்றும், இளநீர் சர்க்கரைப் பொங்கல் வேல் முதலியனவும் அவரால் வரவழைக்கப்படுகின்றன என்றும் சொல்லப்பட்டன. இன்னோரன்ன அற்புதங்களைக் காணப் பலர் சென்றனர். என் தமையனார், இராயப்பேட்டை ஜவுளி நடை முதலியாருடன் போயினர். அகத்தினை வல்ல மறைமலை அடிகளும், சச்சிதானந்தம் பிள்ளையும் அம்மையாரின் செயல்களை நேரிற் கண்டனர். பல நாள் கடந்து யானும் சில நண்பருடன் ஏகினைன் ; நிகழ்ச்சிகளைப் பார்த்தேன். என்னுடன் போந்தவருள் சிலர் சிலவற்றை நினைந்து அவை கைகூடுமா கூடாவா என்று அம்மையாரை நோக்கிக் கேட்டனர். என்னையும் ஏதாவதொன்றை நினைந்துகொள்ளுமாறு அவர் தூண்டினர். அவர் எண்ணியவற்றிற்கெல்லாம் விடைகள் கிடைத்தன. எனக்கு மட்டும் விடை கிடைக்கவில்லை. நண்பர் விழித்தனர். 'யான் ஒன்றும் நினைக்கவில்லை ; அதனால்பதில் வரவில்லை' என்று சொன்னேன். பின்னே அவ்வூரிலுள்ள சிலரிடம் போய் நாங்கள் விசாரணை செய்தோம். அம்மையார் ஒருநாள் புனியம்பழம் உலுக்கிக்கொண்டிருந்த வேளையில் ஒருவர் அவர் தலைமீது குதித்து மிதித்தனர் என்றும், அன்றுமுதல் அம்மையாரிடம் அற்புதங்கள் நிகழ்ந்து வருகின்றன என்றும், பல ஆண்டுகட்கு முன்னரும் ஒரு மூதாட்டியார்பால் இச்செயல்கள் நிகழ்ந்துவந்தன என்றும், அவர் தலைமீதும் ஒரு முனிவர் குதித்து மிதித்தனர் என்றும் அவ்வூரவரால் கூறப்பட்டன. மருதூர் அம்மையார் கல்வி அறிவில்லாதவர் ; ஆராய்ச்சி இல்லாதவர் ;

நடுமனம் அடிமனம் முதலியவற்றைக் கேட்டும் அறியாதவர். அவரிடம் நிகழும் அற்புதங்களைக் குறித்துப் பலர் பலவாறு பத்திரிகைகளில் எழுதினர். ஆராய்ச்சியால் அம்மையார் நடுமன விளக்கமில்லாதவரென்பது நன்கு தெரியவந்தது. என்ன முடிவு கூறுவது? அம்மையார் தலைமீது குதித்த முனிவர் நுண்ணுடல் தாங்கி அங்கே உலவுகிறார் என்பதும், அவர்தம் ஆவித்துணை அம்மையார்க்குக் கிடைத்துள்ள தென்பதும், அதனால் அவரிடம் அற்புதம் நிகழ்கிற தென்பதும் எனது உள்ளக் கிடக்கை. எண்ணுடையதையே முடிவாகக் கொள்ளாது நீங்களும் உண்மை காண முயலுங்கள்.

சென்னைக் கோமளீசுரன்பேட்டையில் ஓர் அம்மையார் இருந்தனர். அவர் காலஞ்சென்ற டாக்டர் நஞ்சுண்டராவின் குரு என்று உலகஞ் சொல்லும். அவ்வம்மையார் பறவையைப்போல வானத்தில் பறப்பார். ஒருமுறையான் வாசித்த கல்லூரியின் மேல் மாடியில் பறந்துவந்து நின்றனர். மாணுடம் பறக்கிறதெனில் உலகம் அதை எப்படி வியக்குமென்று சொல்லவேண்டுமெனில்லை. அக்காலத்தில் சென்னையில் வதிந்த விஞ்ஞானியார் பலர் சூழ்ந்து சூழ்ந்து அம்மையார் நிலையை ஆராய்வார். அப்பொழுது சென்னை மியூஸியத்தலைவராயிருந்த ஐரோப்பியரால் பறவையார் நிலை பெரிதும் ஆராயப்பட்டது. அம்மையார் பறவை இனத்தில் சேர்ந்தவரென்றும், அவரிடம் பறவைக்குரிய கருவி கரண அமைப்புக்கள் சில உள்ளன என்றும், கூர்தல் (Evolution) அறப்படி அத்தகைப் பிறவி இயற்கையில் அமைதல் கூடும் என்றும் அவரால் விளக்கப்பட்டன. அவர் விளக்கம் மற்றவரால் ஏற்றுக்கொள்ளப்படவில்லை. யான் 'தேசபக்தன்' ஆசிரியனாகியபோது டாக்டர் நஞ்சுண்டராவிடம் நெருங்கிப் பழகுதல் நேர்ந்தது. பறவையாரைப் பற்றி அவரை நான் விசாரித்தேன். அவர், 'அம்மையார் சித்தரினத்தில் சேர்ந்தவர்' என்று கூறினர். பறவை நாயகியார் நிலை மனோ தத்துவத்துக்கு எட்டுவதா? உன்னிப்பாருங்கள்.

### அற்புதங்கள்

அற்புதங்களைக் கண்டு, ‘தெய்விகம் - தெய்விகம்’ என்று மயக்குவதுவோர் பலர். அற்புதம் உலகைக் கவர்வதுபோல வேறெதுவும் அதைக் கவர்வதில்லை. ‘அற்புதம்’ செய்யும் சாமியார்க்கே அதிக மதிப்புச் சாதாரண உலகந்தருகிறது. அற்புதத்தை மதிக்கும் பேதைமை உலகை விடுத்து அகலுதல் வேண்டும். அற்புத நாட்டம் உள்ளொளிப் பெருக்கிற்குத் துணைசெய்யுமா?

அற்புதம் அரியதா? எளியதா? புறமனச் சுழலில் அகப்பட்டு அலைவோர்க்கு அற்புதம் அரியதாகத் தோன்றும். அம்மனம் ஒடுங்கப்பெற்றோர்க்கு அஃது எளியதாக - மிக எளியதாகத் தோன்றும். நடுமன விளக்கம் பெற்றவரிடம் அற்புதம் எளிதில் நிகழ்தல் கூடும்.

ஒருவர் ஒருபோது ஏதோ சில காரணம்பற்றி அற்புதஞ்செய்தார். அவரே உள்ளொளிக்குரிய ஞான போதனையுஞ் செய்தார். இரண்டில் சிறந்தது எது? அற்புதமா? போதனையா? போதனை என்றே யான் பறைசாற்றுவேன். அற்புதத்திற் கருத்துச் செலுத்தினால் உள்ளொளிக்குரிய வேட்கை எழுதலும் அரிதாகும். போதனையிற் கருத்துச்செலுத்தி, அதன்படி சாதனையுஞ் செய்துவந்தால் உள்ளொளி ஊற்றுத் தானே திறக்கும்.

‘கிறிஸ்து பெருமான் திருஞானசம்பந்தர் உள்ளிட்ட பெரியோரும் அற்புதங்கள் செய்திருக்கிறாரே’ என்று சில சகோதரர் நினைத்தல் கூடும். அற்புதங்கள் அவரைப் பெரியவராக்கவில்லை என்றும், அவரது ஞான போதனைகள் அவரைப் பெரியவராக்கின என்றும் பணிவுடன் தெரிவித்துக் கொள்கிறேன். கிறிஸ்து பெருமானும், திருஞானசம்பந்தரும், மற்றவரும் தமது வாழ்நாள் முழுதும் தாமே வலிந்து அற்புதஞ் செய்து திரிந்தாரில்லை; அற்புத விளம்பரஞ் செய்தாரில்லை. அற்புதத்தை அவர் அவாவியதுமில்லை. அவர் காலத்திலும் நோய்கள் நடமாடின; மரணங்கள் நிகழ்ந்தன; காலன் ஆட்சி நடைபெற்றது. சிலபோழுது இரக்கம் முதலிய காரணங்கள்

பற்றிப் பெரியோர்பால் இரண்டோர் அற்புதம் நிகழ்ந்து விடும். அற்புதமே அவர்க்குப் பெருமை அளித்த தென்று அதற்கு மதிப்பளிப்பது வாழ்வைப் பாழ்படுத்துவதாகும். அற்புதங்களைக்கொண்டு பெரியோர்க்கு உலகம் மதிப்பளித்தலைக் கண்ட பௌராணிகம் அற்புதக் கதைகளைப் பெருக்கிவிட்டது.

இராமலிங்க சுவாமிகள் சமீப காலத்திலிருந்தவர். அவர்தம் அரிய போதனைகளடங்கிய ‘அருட்பா’ பலரால் பதிக்கப்பட்டுள்ளது. முற்பதிப்புக்களில் காணப்படாத அற்புதங்கள் பிற்பதிப்புக்களில் காணப்படுகின்றன. பதிப்புக்கள் பெருகப் பெருக அற்புதங்களும் பெருகி வருகின்றன. இதனால் விளைந்ததென்னே? விளைவுகளை ஈண்டு விரிக்கல் பேச்சுப் பெருகுமென்று அஞ்சுகிறேன். இப்பொழுது நாட்டில் இராமலிங்க சுவாமிகளின் ‘அவதாரங்கள்’ பெருகிவருதலை மட்டும் ஈண்டுக் குறிக்க விரும்புகிறேன். எனக்குத் தெரிந்த அளவில் பதினொருவர் தம்மை இராமலிங்க சுவாமிகள் என்று கரந்து கரந்து சொல்லித் திரிகின்றனர்; மக்களை ஏமாற்றுகின்றனர். இவருள் எவர் உண்மை இராமலிங்க சுவாமிகள் என்று தெரியவில்லை. ஒருவர் இன்னொருவரைப் போலி இராமலிங்கரென்றும், இவர் அவரைப் போலியென்றும் வாதமிட்டு வருவதும் ஒருவித அற்புதம் போலும்! ஆகவே பெரியோரின் அற்புதத்தின்மீது வேட்கை கொள்ளாது, அவர்தம் போதனைமீது வேட்கை கொள்வது உள்ளொளிக்கு ஆக்கந் தேடுவதாகும்.

உங்கள் சத்துருக்களில் அன்புகூருங்கள் ; உங்களைப் பகைக்கிறவர்களுக்கு நன்மை செய்யுங்கள் ; உங்களைச் சபிக்கிறவர்களை ஆசீர்வதியுங்கள் ; உங்களை நிர்த்திக்கிறவர்களுக்காக ஜெபம் பண்ணுங்கள்.

உன்னை ஒரு கன்னத்தில் அறைகிறவனுக்கு மறு கன்னத்தையுந் திருப்பிக்கொடு.

—கிறிஸ்து (லூக்கா : 6 : 28 - 9)

பொய்மிகுத்த வாயராய்ப் பொருமையோடு செல்லுநீர்  
ஐமிகுத்த கண்டராய் அடுத்திரைப்ப தன்முனம்

மைமிகுத்த மேனிவாள் அரக்கனை நெரித்தவன்  
பைமிகுத்த பாம்பரைப் பரமர்காழி சேர்மினே

—திருஞானசம்பந்தர்

அப்பாநான் வேண்டுதல்கேட் டருள்புரிதல் வேண்டும்  
ஆருயிர்கட் கெல்லாம்நான் அன்புசெயல் வேண்டும்  
எப்பாரும் எப்பதமும் எங்கணும்நான் சென்றே  
எந்தைநின் தருட்புகழை இயம்பியிடல் வேண்டும்  
செப்பாத மேனிலைமேல் சுத்தசிவ மார்க்கம்  
திகழ்ந்தோங்க அருட்சோதி செலுத்தியிடல் வேண்டும்  
தப்பேது நான்செயினும் நீபொறுத்தல் வேண்டும்  
தலைவரினைப் பிரியாத நிலைமையுமேவெண் நுவனே

—இராமலிங்க சுவாமிகள்

இப்போதனைகள் சிறந்தனவா? அற்புதங்கள் சிறந்தனவா? என்று கேட்கிறேன். எனக்குப் போதனைகளே சிறந்தனவாகத் தோன்றுகின்றன. விஞ்ஞானக் கலைகள் பெருகிவரும் இந்நாளில் அற்புதங்கட்கு மதிப்பளித்தல் ஆன்ம ஞான முயற்சிக்குக் கேடு சூழ்வதாகும். கண்ணொளி இழந்தவர் மூக்கொளியால் காண்டல், இளமையோ டிருத்தல், எதையும் பொன்னாக்கல் முதலியன விஞ்ஞான உலகில் நுழைந்துவரும் இந்நாளில் அற்புதத்தில் மயங்குவது அறிவுடைமையாகாது.

பெரியோர்பால் நிகழும் மெய் யற்புதங்கள் இரு முகம் பெற்று உலகுக்குப் பயன்படுவன. அவை புற முகத்துக்கு ஒருவிதக் காட்சியையும், அகமுகத்துக்கு வேறுவிதக் காட்சியையும் அளிப்பன. புறமுகம் பௌராணிக உலகுக்கு உரியது. அகமுகம் ஞான உலகுக்கு உரியது. அற்புதங்கள் உள்ளுறையுடையன என்று மாது பிளவட்ஸ்கி கருதுகிறார்.

**அடிமனம்**

இன்னும் நடுமனத்தைப்பற்றிய சான்றுகள் பல காட்டிச் செல்ல என்மனம் ஒருப்படவில்லை. நடுமனத்தை இவ்வளவில் நிறுத்திவிடுகிறேன். இனி அடிமனத்துடன் சில நிமிடம் உறவுகொள்ள முயல்கிறேன். அடிமனத் தைப்பற்றி என்ன பேசுவது! பேச்சற்ற ஒரு நிலைக்குக்

கால்கொள்ளும் பெற்றிமைவாய்ந்த அடிமனம் நீண்ட பேச்சை விரும்புமா?

நடுமனம் நலம் பெறப் பெற அஃது ஒடுக்க முற்றுத் தூய்மை அடைந்து அடிமனமாகும். அடிமனம் அரும்பியதும் அஃது அசைவற்றதாகும். அங்கே மாசேது? மருளேது? தூய்மை துலங்கும்; சீலம் செறியும்; அறம் அமரும். அடிமனத்தைக் கரும வேர் அறுக்கும் ஞான வாளின் உறையுள் என்று சுருங்கச் சொல்லலாம். அடிமனம் மலர மலரச் சில மாறுதல் நிகழும். காமன் எரியுண்பான்; காலன் உதையுண்பான்; பொய்யாயினவெல்லாம் பொய்யாகும்; மெய்யாயின வெல்லாம் மெய்யாகும். அடிமனம், புறமனத்தால் விளைந்த குறும்புகளை யெல்லாம் போக்கி, உயிரை அறவண்ண மாக்கி, <sup>1</sup>அதைப் பிராணனுடன் சேர்த்துத் தான் மறை வுறும். பின்னே உயிர் விந்துவின் துணைபெறும். விந்து உயிரை நாதமென்னும் பிரணவத்துடன் சேர்க்கும். அங்கே சுத்த மாயையின் தொடர்பு அற்றுப் போகும். மேலே மிளிர்வது ஒன்றே. அதுவே உள்ளொளி; பர வொளி; பரவெளி. அதை எண்ணுதற்குரிய மனம் ஏது? பேசுதற்குரிய நா ஏது?

மனம் ஒடுங்கி மறைவதென்பது அதன் <sup>2</sup>குறும் புச் செயல்கள் அற்றுப்போவதை உணர்த்துவது. குறும்பற்ற மனம் தன் ஆணை செலுத்தாது. <sup>3</sup>அது

பற்றுவன...<sup>1</sup>பிராணலயம் என்னுமொரு பூமிஷயப் பற்றின் மனம் அறும்—தாயுமானார்

அராப்புனை.....<sup>2</sup>மனமும் பதைப்பறல் வேண்டும்—அருண கிரியார்

<sup>3</sup>மனமெனுமோர் பேய்க்குரங்கு மடப்பயலே நீதான் மற்ற வர்போல் எனைநினைந்து மருட்டாதே கண்டாய், இனமுறஎன் சொல்வழியே இருத்தியெனிற் சுகமாய் இருந்திடுநீ என்சொல் வழி ஏற்றிலையா னாலோ, தினையளவுன் அதிகாரம் செல்லவொட் டேன் உலகம் சிரிக்க உனை அடக்கிடுவேன் திருவருளாற் கணத்தே, நனவிலெனை அறியாயோ யாரெனஇங் கிருந்தாய் ஞான சபைத் தலைவனுக்குநல்லபிள்ளை நானே—இராமலிங்க சுவாமிகள்



ஞானியின்வழி அடங்கி நடக்கும். அடங்கிய மனம் வறுக்கப்பட்ட நெல்லைப்போலவும், நஞ்சற்ற பாம்பைப் போலவுமாகும். அந்நிலையில் மனம் நல்லதாய்க் <sup>1</sup>குரு போல உள்ளொளிக்குத் துணையுஞ் செய்வதாகும்.

தோழர்களே ! எடுத்த பொருளுக்கேற்ப உள்ளத் தைப்பற்றிச் சுருங்கிய முறையில் ஒருவாறு பேசினேன். இன்னுஞ் சில பகர்ந்து உள்ளத்துக்குரிய உருவத்தைப் பற்ற முயல்வேன்.

### மனவெளி

<sup>2</sup>வெளிகள் பல உண்டு ; அவை, அறிவுவெளி ; அருள்வெளி ; ஆகாயவெளி ; மனவெளி முதலியன. பல திற மனங்கட்கெல்லாம் மூலமாயிருப்பது மனவெளி. மனத்திலுள்ள மாசுகள் அகன்றால் அது மனவெளியில் ஒன்றும். எனது மனத்தில் மாசு படர்ந்துள்ளமையால் அது மனவெளியின் தொடர்பை இழந்து கிடக்கிறது. புறமனம் நடுமனமாகி அடிமன நாட்டங்கொள்ளும் போது மனவெளியின் தொடர்பு ஏற்படும். அந்நிலையில் மனம் ஞானதிருவ்ஷ்டி பெறும்.

### எண்ணங்கள்

மனவெளி எண்ணங்களைத் தாங்கி ஒம்பி வருவது. மனித உடல் மறையும். எண்ணங்களோ தொடர்ந்து வரும். உருவம் அற்றுப்போகும்வரை எண்ணங்களின் தொடர்பு ஆட்சியிலிருக்கும்.

<sup>1</sup>மனதேகல் லாலெனக் கன்றே—தெய்வ மௌன குருவாகி வந்துகை காட்டி, எனதாம் பணியற மாற்றி—அவன் இன்னருள் வெள்ளத் திருத்திவைத் தாண்டி—தாயுமானுர்

வெள்ளத்தார்...களளத் தைக்கழி யம்மனம் ஒன்றிநின்—றுள்ளத் தில்லொளி யைக்கண்ட துள்ளமே—அப்பர்

விண்ணிறைந்த வெளியாய் <sup>2</sup>என்மன வெளியிற் கலந்து ; ஆரார்...பேராமல் நின்றபர வெளியிலே மனவெளி பிறங்குவ தலாது ; வெளியானநீ என்மன வெளியூடு விரவின்—தாயுமானுர்

ஒரு தத்துவார் மன ஆராய்ச்சியில் துழைகிறார் ; அவர் உண்மைகாணச் சிந்தனையில் ஆழ்கிறார் : மூழ்குகிறார் ; சமாதியாகிறார். அவர்தம் உள்ளத்தில் சில துட்பங்கள் விளங்குகின்றன. அவரது பருவுடல் மறைகிறது. ஆனால் அவர் உள்ளத்தில் எண்ணிய எண்ணங்கள் மறைவதில்லை. அவருடைய எண்ணங்கள் அவரைப் போன்று தத்துவ ஆராய்ச்சியில் ஆழ்ந்து மூழ்குவோரின் உள்ளம் புகுந்து துணை செய்கின்றன. <sup>1</sup> அவரது எண்ணங்கள் அவர்பின் வருவோர்க்குத் துணை புரிகின்றன. ஒரு விஞ்ஞானியின் எண்ணங்கள் அவரளவில் நின்று ஒடுங்குவதில்லை. அவை தொடர்ந்து தொடர்ந்து விஞ்ஞான உலகையே வளர்த்துவரும். இவ்வண்ணம் கலைஞர் எண்ணங்கள் கலை உலகை வளர்ப்பனவாகின்றன. மற்றவர் எண்ணங்களும் மற்ற மற்ற உலகங்களை ஒம்பி வருகின்றன. இம்முறையில் உலகம் வளர்ந்து வருகிறது.

எண்ணங்களில் நல்லனவும் உண்டு ; தீயனவும் உண்டு. நல்ல எண்ணங்கள் நல்லுலகை வளர்க்கும் ; தீய எண்ணங்கள் தீய உலகை வளர்க்கும். எவ்வுலகம் வளர்தல் வேண்டும்? நல்லுலகமென்று எவருங் கூறுவர். கூறுவதால் மட்டும் நல்லுலகம் வளர்ந்துவிடாது. நல்லெண்ணங்களைப் பெருக்க உறுதிகொள்ளவேண்டும்.

நல்ல எண்ணம் தீய எண்ணம் என்னும் இரண்டில் எது ஆற்றல் வாய்ந்தது? சிலர் நல்லதென்பர் ; சிலர் தீயதென்பர். சில சமயம் தீயதே பேராற்றல் வாய்ந்தது போலத் தோன்றும். ஆழ்ந்த ஆராய்ச்சியால் நல்லதே பேராற்றல் வாய்ந்ததென்பது விளங்கும். எண்ணத்தின் ஆற்றல் பொதுவாக அது தோன்றும் இடத்தைப் பொறுத்து நிற்பது. ஒருவனது நெஞ்சம் தீமையையே எண்ணி ஆழ எண்ணி அதில் ஒன்றி அதுவாகிறது. இன்னொருவன் நெஞ்சம் நல்லதை எண்ணுகிறது ; ஆனால் அதுவாகவில்லை. இவ்விருவித எண்ணங்களில் எது

<sup>1</sup> Actually : I am a transmitter and not a maker, believing in and loving the ancients—Confucius.

(*Life and teachings of Confucius* : I : 95)

ஆற்றல்வாய்ந்தது? தீய எண்ணமே ஆற்றல்வாய்ந்ததாகும். வேறொருவன் உள்ளம் நல்லதிலேயே ஒன்றி ஒன்றி அதுவாகிறது. மற்றொருவன் உள்ளம் தீயதில் ஒவ்வொருபோது படுகிறது. ஆனால் அதுவாகவில்லை. இவ்விருவகை எண்ணங்களில் வல்லமையுடையது எது? நல்லெண்ணமே வல்லமையுடையதாகும். தீமையையே எண்ணி எண்ணி அதுவாகிய நெஞ்சம் ஒன்று. நல்லதையே எண்ணி எண்ணி அதுவாகிய நெஞ்சம் ஒன்று. இரண்டும் அவ்வத்தன்மையில் பூரண சக்தி பெற்றிருக்கின்றன. இவைகளில் எதைப் பெரிதென்று சொல்வது? இதற்கு அதுபவம் தேவை. நல்லதே பெரிது என்று அதுபவம் உணர்த்தும். முழு நல்லது முழுத் தீமையை வெல்லும். அரைகுறையிலேயே தீமை மேம்படுவதாகும். ஆகவே, நல்லெண்ணங்கள் பெருகப் பெருக உலகம் நலம் பெறுவதாகுமென்க.

நல்லெண்ணத்தால் பழுத்த மனமுடையாரை எவ்வகைத் தீமையும் ஒன்றுஞ்செய்யாது. தீமை அவரைத் தாக்கினும் வெற்றி பெறாது; தோல்வியுற்றுச் சாயும். நல்லெண்ணங் கனியாத நெஞ்சுடையார் உலகில் மிக எச்சரிக்கையுடன் வாழ்தல் வேண்டும். இல்லையேல் அவரைத் தீமைப்பேய் தாக்கித் தன் வயப்படுத்தும். அவர் தீமைப் பேய்க்கு எக்காரணம் பற்றியும் இரையாதலாகாது. அவர் தீயருடன் கலவாது நல்லாருடன் கலந்து வாழ்வாராக.

தீயாரைக் காண்பதுவும் தீதே திருவற்ற  
தீயார்சொற் கேட்பதுவுந் தீதே - தீயார்  
குணங்க ளுரைப்பதுவும் தீதே அவரோ  
டிணங்கி இருப்பதுவுந் தீது.

நல்லாரைக் காண்பதுவும் நன்றே நலமிக்க  
நல்லார்சொற் கேட்பதுவுந் நன்றே - நல்லார்  
குணங்க ளுரைப்பதுவும் நன்றே அவரோ  
டிணங்கி இருப்பதுவுந் நன்று.

(ஒளவையார்)

ஒரு சிற்றூரிலே ஒரு பெரிய ஆலமரமிருக்கிறது. சில காலத்துக்கு முன்னர் அம்மரத்தடியில் சிலர் வந்தனர். அவர் தீய எண்ணமுடையவர். அவர் ஒருவரோடொருவர் பிணங்கிப் போரிடுவர். அவர்தங் குடில்கள் திக்கிரையாயின. அவர் வெவ்வேறுருக்குச் சென்றனர். தீயர் மரத்தடியை விடுத்து அகன்றாலும் அவரிடத் திருந்து பிறந்த தீய எண்ணங்கள் அங்கேயே உலவலாயின. எவரோனும் அம்மரத்தடியில் சென்றால் அவரைத் தீய எண்ணங்கள் அலைத்து அல்லற்படுத்தும். இருவர் மூவர் சேர்ந்து செல்லினும் ஒருவரோடொருவர் பிணங்கிப் போரிடுவோராவர். அங்கே ஆடு மாடுகள் செல்லினும் போரிட்டுக் கொள்ளும். அதையுணர்ந்த பலர் அம்மரத்தடியிற் செல்லாதொழிந்தனர். அவ்வூரில் திருமணம் ஒன்று நடைபெற்றது. பட்டணத்தார் சிலர் அத்திருமணத்துக்குச் சென்றனர். அவருள் இருவர் ஒன்று சேர்ந்து பேசிக்கொண்டே போய்க் கொடிய மரத்தடியை அடைந்து உறங்கினர். உறங்கி எழுந்த பின்னை இருவரும் ஏதேதோ பேசி ஒருவரை ஒருவர் தாக்கி மற்போர் புரிந்தனர். அதுகண்ட கிராமத்தார் சிலர் வேகமாக ஓடி அவ்விருவரையும் மரத்தடியினின்றும் வெளியே விரைந்து விரைந்து ஈர்த்துத் தள்ளி வந்தனர். வெளிவந்த இருவரும் தமது பிணக்கை மறந்து, தம்மை மரத்தடியினின்றும் வெளியேற்றியவர் ஓடிவந்த வேகத்தையும், தம்மை ஈர்த்துத் தள்ளிய விரைவையும் சிந்தித்தே நடந்தனர்; வீடு சேர்ந்ததும் பழையபடி நண்பராயினர். அவர் தமக்குள் பகைமை மூண்டதற்குரிய காரணங் காண முயன்றனர்; விசாரணையில் மரத்தடி நிகழ்ச்சியைக் கேட்டு நிலைமையை விளங்கிக் கொண்டனர். தீய எண்ணங்கள் அம்புகள்போலப் பாய்ந்து கேடு விளைக்கும்.

ஒருபோது அச்சிற்றூருக்குப் பெரியவர் மூவர் போந்தனர். அம்மூவரும் தீய ஆலமரத்தடியில் சிறிது நேரம் தங்கச் சென்றனர். எதிரே வந்த சிலரால் அவர்

தடுக்கப்பட்டனர். காரணம் அவர்க்கு விளக்கப்பட்டது. அவர் அஞ்சாது அம்மரத்தடியிற் சென்று, 'வேயுறு தோளிபங்கன்' என்னுங் கோளறு பதிகம் ஒதித் திரு வாசகத்தில் 'சிவபுராணம்' பாடினர். கிராமத்தார் பலர் தூரத்திருந்தே பாடலைக் கேட்டு நின்றனர். மூவரும் அவ்விடத்தை விட்டு உடனே போக விரும்பவில்லை; கிராமம் போந்து உணவு கொண்டு ஆலின் அடியிலேயே தங்கி வந்தனர். அவர்க்குள் பிணக்கு உண்டாகவில்லை. காரணமென்ன? அம்மூவரும் நல்லவர்; குணமலைகள். மரத்தடியில் சூழ்ந்து துன்புறுத்தி வந்த தீய எண்ணங்கள் அவர்களை ஒன்றுஞ் செய்தல் இயலவில்லை. பெரியவர் மூவரும் நாடோறும் காலையிலும் மாலையிலும் தமிழ் மறை ஒதிப் புராணப் பிரசங்கஞ் செய்து வந்தனர். இரண்டு வாரத்தில் மூர்க்கர் விடுத்துச் சென்ற தீய எண்ணங்கள் பெரியவர் மூவரது நல்லெண்ணங்களால் விழுங்கப்பட்டன. ஆலின் கீழ் உலவி வந்த ஆலகாலம் ஒழிந்தது; அங்கே அமிர்தம் பொங்கலாயிற்று.

வழியே நடந்து போகிறோம்; நல்லதையே நினைந்து பேசிச் செல்கிறோம். திடீரென ஓரிடத்தில் மனங்கெடு கிறது: மனம் தீயதை நினைக்கிறது; வாய் தீயதைப் பேசுகிறது. சிறிது தூரம் கடந்ததும் இடையிற் பிடித்த சனி விட்டொழிகிறது. மீண்டும் மனம் நல்லதை நினைக்கிறது; வாய் நல்லதைப் பேசத் தொடங்குகிறது. என்ன காரணம்? இடை எல்லையில் எவனோ ஒருவன் தீய எண்ணங்களையே எண்ணி எண்ணித் தீமைகளையே செய்திருப்பன். அப்பேய் ஓர் எல்லை வரைத் தொடர்ந்து தொல்லை விளைக்கிறது.

ஒரு கிராமத்துள்ள ஒருவனுக்கும் இன்னொரு கிராமத்துள்ள வேறொருவனுக்கும் எக்காரணம் பற்றியோ பகைமை மூண்டு வளர்ந்தது. ஒரு நாள் அவனை இவன் கொல்லக் கூரிய வாளேந்திப் புறப்பட்டான். இடையில் காற்றும் மேகமும் அச்சுறுத்தின. அணித்தே ஒரு சிறு கோயில் கண்டு கொலைஞன் அதில் புகுந்தான்.

அங்கே ஒரு புலவர் திருக்குறளில் 'கொல்லாமை' அதிகாரத்தைப் பிரசாரஞ் செய்தனர். அதைக் கேட்டு வந்த கூட்டத்தவருள் கொலைஞனும் கலந்து கொண்டான். பிரசாம் முடிந்தது. புலவரும் இரண்டொருவரும் கோயில் மண்டபத்திலே படுத்துறங்கினர். கொலைஞனும் அங்கே தங்கிச் சிறிது நேரம் உறங்கினன். இரவு இரண்டு மணிக்குத் தீயன் எழுந்தான் ; தன் உள்ளத்தில் மாறுதல் நிகழ்ந்ததைத் தெளிந்தான் ; மீண்டும் தன் ஊருக்கே திரும்பினான். அவன் சிலநாள் குறளிலுள்ள 'கொல்லாமை', 'அருள்' முதலிய அதிகாரங்களைப் படித்துத் திருவள்ளுவர் அடியவனாய்க் கொல்லா அறத்தில் உறுதியுடையவனானான். கோயிலில் சூழ்ந்திருந்த நல்லெண்ணங்கள் ஒரு கொலைஞனைக் கொல்லா அறவோனாக்கி விட்டன.

பல ஆண்டுகட்கு முன்னர் பலவிதச் சமய சபைகட்கு யான் சென்று வருவதுண்டு. அவைகளிற் சிலவற்றில் தீக்குணங்கள் திரண்டு திருவிளையாடல் புரிந்ததை உணர்ந்து அதுபவித்துள்ளேன். அச்சபைகளில் நுழையும்போதே வெம்மை எரிப்பதுபோலத்தோன்றும்; பேய்பிடித்து இறுக்குவதுபோலத் தோன்றும். இரண்டொரு சபைகள் பாழாயின. இரண்டொன்றில் சிலர் செல்வதை நிறுத்திக்கொண்டனர். அவைகளின் ஆக்கம் சுருங்குவதைப்பற்றி என்னிடம் நண்பர் சிலர் கேட்பதுண்டு. தீய எண்ணங்கள் நடமாடுவதே ஆக்கஞ் சுருங்குதற்குக் காரணம் என்று யான் சொல்வது வழக்கம். சிலநாள் கடந்து அச்சபைகளின் நிர்வாகம் மாறியது. அவ்விடங்களில் திருவாசகம் திருவாய்மொழி திருமுருகாற்றுப்படை கந்தரநூலுதி முதலிய நன்னூல்கள் ஒரு மண்டலம் ஒதப்பட்டன. பின்னே படிப்படியே அவைகள் நன்னிலை எய்தின.

முதியவர் ஒருவர் ; இளைஞர் ஒருவர். இருவரும் நெருங்கப் பழகிவந்தனர். எப்படியோ இருவருக்குள் பிணக்குப் புகுந்தது. ஒருநாள் முதியவரைக் காண

யான் சென்றேன். அன்று முதியவர்க்கும் இளைஞர்க்கும் போர் நிகழ்ந்தது. முதியவர் இளைஞரைக் கண்டபடி வைது நிந்தித்துச் சாபமிட்டனர். சாபம் எனக்குப் பிடிக்கவில்லை. அஃது அம்புபோல் எனக்குத் தோன்றியது. முதியவரிடம் விடைபெற்று என் வீடு நோக்கினேன். இளைஞர் என்னைத் தொடர்ந்து வந்து என்னைக் கண்டு, 'முதியவர்மீது வழக்குத் தொடுக்கலாமா?' என்று கேட்டனர். அவர் வேகம் என்னைப் பதிலொன்றுங் கூற விடவில்லை. 'இளைஞரே! நாளை வாரும்' என்று சொல்லி அவரை அனுப்பினேன். அவர் மறுநாள் என்னைக் கண்டனர். யான் கிறிஸ்து பெருமானது மலைப் பொழிவைப் படிக்குமாறு அவரிடம் பைபிலைக் கொடுத்தேன். அவர் அமைதியாக அதைப் படித்தனர். 'மலைப் பொழிவின் சாரம் உமது உள்ளத்தில் இறங்கியதா? ஒன்றியதா?' என்று வினவினேன். 'இன்னும் இரண்டொரு நாள் அப்பொழிவைத் திருப்பித் திருப்பிப் படித்துத் தங்களைக் காண்கிறேன்' என்று சொல்லி இளைஞர் விடைபெற்றனர். மூன்று நாள் கடந்து அவர் என்னைப் பார்க்க வந்தனர். அவரது முகத்தில் ஒருவித மாறுதல் கண்டேன். அகத்திலுற்ற மாறுதல் முகத்தில் உற்றுள்ளது. அவர் நோக்கில் அமைதியும் சாந்தமும் தவழ்ந்தன. கிறிஸ்து பெருமான் எப்படிப்பட்டவர்? சாந்தமூர்த்தி; அருட்கடல். அவர்தம் மனத்தினின்றும் எழுந்த தண்ணமிழ்தம் மலைப்பொழிவு. அவ்வருட்பொழிவு இளைஞரை மாற்றியது. 'வழக்கு எப்பொழுது தொடுக்கப்போகிறீர்?' என்று இளைஞரைக் கேட்டேன். அவர் பேசாது நின்றனர். 'அன்பார்ந்த இளைஞரே! மலைப்பொழிவு படிந்த உள்ளத்தால் ஜெபஞ் செய்க. ஜெபம் உம்முடைய உள்ளத்திலெழுந்த வழக்குப் பேயை ஒட்டும்; முதியவர் சாபம் உம்மை அணுகாதவாறு காக்கும்; உமது உள்ளத்தில் நல்லெண்ண அலைகளை எழச் செய்யும். அவைகள் முதியவரிடம் சென்று அவரது மனத்தையும் மாற்றும்; அவரது சாப வாயை ஜெப

வாயாக மாற்றும். நல்லெண்ணங்களால் ஜெபஞ் செய்க' என்றேன்.

இளைஞர் மனந் திரும்பி ஜெபஞ் செய்யத் தொடங்கினர்; ஜெபத்தில் ஆழ்ந்தனர். அவர் நெஞ்சம் அன்புக் கடலாயிற்று. நல்லெண்ண அலைகள் எழுந்து வீசின. அவை இளைஞரையுந் தூய்மை செய்து, சாபமிட்ட முதியவரையுந் தூய்மை செய்தன. சில நாட்கள் கழிந்தன. முதியவர் இளைஞரை அழைப்பித்து மன்னிப்புக் கேட்டனர். வசையும் நிந்தனையும் சாபமும் முதியவரை விடுத்து அகன்றன. இளைஞர் வழக்குத் தொடுத்திருந்தால் அவர் எரிவாய்க்கொள்ளி பைசாசாகி இருப்பார். அவரைக் காத்தது கிறிஸ்து பெருமான் திருவுள்ளம்.

தற்கால உலகம் எப்படி இருக்கிறது? அந்தோ! சொல்ல நாவெழுவில்லை. என்றுங் காணாத கொடிய கொலைப்போரை உலகங் காண்கிறது; படாத பாடு படுகிறது. இன்னுஞ் சின்னளில் நாமெல்லாம் எங்கே இருப்போமோ? உற்றார் உறவினர் எங்கிருப்போ? வீடு வாசல்களும் கன்று காலிகளும் எந்நிலை அடையுமோ? \*எறி குண்டுக் கலையும் பீரங்கிக் கலையும் நீர் முழுகிக் கலையும் அல்லவோ பெருகிவிட்டன? இவைகளெல்லாம் தீய எண்ணங்களின் பரிணாமம். பிஸ்மார்க் எண்ணிய எண்ணங்கள் கெய்ஸரிடம் வளர்ந்தன. கெய்ஸர் எண்ணிய எண்ணங்கள் ஹிட்லரிடம் வளர்ந்திருக்கின்றன. அவ்வாறே பல நாடுகளிலுள்ள பொல்லாத அரசியலார் எண்ணிய எண்ணங்கள் - கொலை எண்ணங்கள் - உலக யுத்தமாக மூண்டிருக்கின்றன. தீய எண்ணங்களே உலகை வளைத்துக்கொண்டால், உலகம் என்ன ஆகும்? உலகம் பாழாகும். அந்நிலையை இயற்கை இறை உண்டு பண்ணாது. நல்லெண்ண உலகை அறவே இயற்கை இறை தொலைத்து விடாது. இந்நாளிலும் கிறிஸ்து

---

\*இச்சொற்பொழிவு நிகழ்ந்த காலத்தில் அணுகுண்டு காணப் படவில்லை. இப்பொழுது அக்குண்டு காணப்பட்டது.



பெருமான் எண்ணம்-திருவள்ளுவர் எண்ணம் - பாழ்படவில்லை. அவை சிலரிடத்தில் வளர்ந்தே வருகின்றன.

அச்சிலருள் ஒருவர் நம் நாட்டிலிருக்கிறார். இருள் சூழ்ந்த இக்காலத்தில் - கொலை மலிந்த இந்நாளில் - அஹிம்ஸா தர்மத்தை - கொல்லப் பேரறத்தை - உலகுக்கு அறிவுறுத்தும் பெருந்தகை நமது நாட்டில் வாழ்வது நமக்குப் பெருமிதமே. காந்தியடிகள் வாழ்க; அவர்தம் நல்லெண்ணங்கள் வாழ்க; அவைகளால் உலகம் நலம் பெறுவதாக.

எல்லாவற்றிற்கும் அடிப்படை உள்ளம். உள்ளம் நல்வழியில் பண்படல் வேண்டும். அதற்கு என்ன வேண்டும்? அலையும் உள்ளத்துக்கு ஒரு கொழுகொம்பு தேவை. கொழுகொம்பு எது? உருவம்! உருவம்! உருவம்!

### உருவம்

இனி உள்ளத்துக்கு விடை கொடுப்போம்; உருவத்தை எதிர்கொள்வோம்.

உருவம் என்றதும் சிலர்க்கு எரி உண்டாகும். அவர், 'என்ன? உருவமா? அஞ்ஞானம் - துக்கம்' என்பர்; 'உருவங் கடந்த ஒன்றே தேவை; அதுவே ஞானம்' என்பர். இந்த ஞானப் பேச்சு நன்றாக இருக்கிறது! இது திண்ணை வேதாந்தம் பேசிக் கொட்டாவி விட்டுக் காலங் கழிப்போருக்கு இன்பமும் ஊட்டும். 'உருவம் அஞ்ஞானம்; துக்கம்' என்போர் தமக்குக் கை கால் கண் மூக்கு வாய் உண்டா இல்லையா என்று சற்றுச் சிந்திப்பாராக. 'உருவம் அஞ்ஞானம் - துக்கம்' என்று நினைப்பது எது? பேசுவது எது? 'உருவமற்ற ஒன்றை' நினைப்பது எது? பேசுவது எது? உன்னுங்கள், சகோதரர் மனத்தை விடுத்தும் வாக்கை விடுத்தும், உருவத்தைப் பழித்து உருவமற்றதைப் போற்ற முயன்று பார்ப்பாராக. அம்முயற்சி முடவன் கொம்புத் தேனுக்கு ஆசைப்பட்ட கதையாக முடியும். உருவத்தி

விருந்துகொண்டும், உருவத் துணைகொண்டும், நினைந்தும், பேசியும் வாழ்வு நடாத்தும் சகோதரர் உருவத்தைப் பழிப்பது தவறு. அது நன்றி கொல்வதாகும்.

**சூர்யப் பேச்சு**

உருவத்தை நினைத்துப் பார்ப்போம். நானாவித உருவங்கள்மீது உள்ளஞ் செல்கிறது. உருவமற்றதை உளங்கொண்டு பார்ப்போம். என்ன உறுகிறது? ஒன்றையுங் காணோம். ‘உருவமற்றது - உருவமற்றது’ என்று மட்டும் பேசப்படுகிறது. அப்பேச்சுக்குரிய பொருள் எது? அதை நினைத்தலும் இயலவில்லை. நினைவுக்கெட்டாத ஒன்றைக் குறித்து வாய் பேசுகிறது! என்ன வியப்பு! உருவமற்ற ஒன்று பேச்சுக்கு மட்டும் அடங்குவதாகுமோ? பேச்சுக்கு அடிப்படை நினைவு. நினைவுக்கு எட்டாத ஒன்று எப்படிப் பேச்சில் அடங்கும்? அதைக் குறித்து எப்படிப் பேசுவது? என்னென்று பேசுவது? அது மூலமற்ற பேச்சு - பொருளற்ற பேச்சு - சூர்யப் பேச்சு - ஆகும். சூர்யப் பேச்சைக் கேட்பவரில்லையா? எதையுங் கேட்பவர் உலகிலிருக்கிறார். உருவமற்றதைப்பற்றி ஒருவர் பேசுகிறார்; மற்றவர் கேட்கிறார். இவர் உள்ளத்தில் என்ன நிலைக்கும்? பேசுவோரது வாயுங் கண்ணும் மூக்கும் தாடியும் பிறவும் நிலைக்கும். மற்றுமொன்று நிலைக்கும். அஃதென்ன? உருவ நிந்தனை. உருவமற்றதைப் பற்றிப் பேசுவோர் அதைப்பற்றி அவர் எங்ஙனம் பேசுதல் கூடும்? உருவத்தை நிந்தனை செய்வதே உருவமற்ற ஒன்றைப்பற்றிய பேச்சு என்று மக்கள் கொள்ளல் வேண்டும்போலும்! மனமும் வாக்கும் உடையார் உருவமற்றதைக் குறித்துப் பேசுவதாலும், அதை மற்றவர் கேட்பதாலும் விளையும் பயன் என்னவோ தெரியவில்லை.

**உருவ இயல்**

உருவம் எது? வடிவமுடையது உருவம் என்று பொதுப்படச் சொல்லிவிடலாம். வடிவம் எது எனில்

என் செய்வது? உருவமுடையது வடிவம் என்று சொல்லுதல் வேண்டும். இது நீரைப் புனல் என்று சொல்வதையொக்கும். உருவத்தை எப்படி விளக்குவது? 'உருவம்' பெரியதிற் பெரியதாக வளர்ந்து செல்வது; சிறியதிற் சிறியதாகத் தேய்ந்துபோவது. உருவத்தை விளக்கப் புகும்பொழுதே அதன் அருமைப்பாடு புலனாகும். பெரியதிற் பெரியதாகவும், சிறியதிற் சிறியதாகவும் உள்ள ஒன்றைப் பெரியதிற் பெரியதைப் பார்த்து பார்க்கவும், சிறியதிற் சிறியதைக் கூர்ந்துநோக்கவும் இயலாத ஒருவன் அதை எங்ஙனம் விளக்கிக் காட்டுதல் கூடும்? உருவத்தின் இயல்கள் பலபடக் கிடக்கின்றன. அவைகளில் இரண்டொன்றைச் சுருங்கச் சொல்ல முயல்கிறேன். காலத்தைப்பற்றிய கவலை வேண்டிவதில்லை. இன்றைய சொற்பொழிவு இன்னுஞ் சிறிது நேரத்தில் முற்றுப் பெறும் என்பதைத் தெரிவித்துக்கொள்கிறேன்.

எல்லை

உருவம் எது? எல்லையுடையது என்று சுருங்கச் சொல்லலாம். இக்கல் எல்லையுடையது; இச்சுவர் எல்லையுடையது; இக்கட்டிடம் எல்லையுடையது; இச்சிந்தாதிரிப் பேட்டை எல்லையுடையது; சென்னை எல்லைக் குட்பட்டது; சென்னை மாகாணம் எல்லைக்குட்பட்டது; இந்தியா எல்லைக்குட்பட்டது; ஆசியா எல்லைக்குட்பட்டது; உலகம் எல்லைக்குட்பட்டது; சந்திரனுக்கு எல்லையுண்டு; சூரியனுக்கு எல்லையுண்டு; கோள்களுக்கு எல்லையுண்டு; அண்டங்கட்கு எல்லையுண்டு; அண்டகோடிகளெல்லாம் எல்லைக்குள் இருப்பனவே. அண்டகோடிகட்கு மேலும் மனம் எட்டி எட்டித் தாவுகிறது; பாய்கிறது; முட்டுப் படுகிறது; சுழல்கிறது; எண்ண அலைகள் மோதுகின்றன. எல்லை கொண்ட இக்கல்வின் துணுக்கு எல்லையுடையது; துகள் எல்லையுடையது; அணு எல்லையுடையது; பாமா அணு எல்லையுடையது; அணுவுக்கு அணுவாயுள்ளதற்கும் எல்லையுண்டு; அதற்குள்ளும்

மனம் நுழைந்து நுழைந்து பார்க்கிறது; நெருக்கு ஏற்படுகிறது; எண்ணங்களே முகிழ்க்கின்றன. எல்லையற்ற ஒன்றைக் காணும் பேறு மனத்துக்கில்லை.

**எண்ணமும் உருவமும்**

எண்ணம் உருவமா; உருவமற்றதா? எண்ணத்துக்கும் வடிவம் நிறம் முதலியன உண்டு என்று இக்கால விஞ்ஞானியர் கண்டுள்ளனர். எண்ணத்தின் நிறங்கொண்டு மக்கள் குணம் இந்நாளில் கணிக்கப்படுகிறது. இவைகளையெல்லாம் ஆராய்ந்து தெளிந்த அறிஞர் பலரும் எண்ணத்துக்கும் வடிவம் உண்டு என்ற முடிவுக்கு வந்தனர்.

எண்ணம் பிறக்குமிடம் உள்ளம். உள்ளம் மாயா காரியமென்றும், ஒரு தத்துவமென்றும், தோற்ற ஒடுக்க முடையதென்றும் முன்னே விளக்கப்பட்டன. ஆதலின், உள்ளமும் உருவம் என்க.

எண்ணமாவது ஒலியின் ஈட்டம். ஒலி இருவகை. ஒருவகை கேட்கும் ஒலி; மற்றொருவகை கேளா ஒலி. இதைப்பற்றி விஞ்ஞானப் பேராசிரியர் இராஜேசுவரீயம்மையார் இரண்டொருநாளில் இங்கே பேசப்போவது உங்களுக்குத் தெரியும். கேளாத ஒலியின் ஈட்டமே எண்ணம். அவ்வொலியலைகள் இந்நாளில் விஞ்ஞானிகளால் படம் பிடிக்கப்படுகின்றன. ஆகவே, ஒலியும் உருவத்தின் பாற்பட்டதென்று கொள்க.

**உருவம் அருவம் அருவுருவம்**

‘எண்ணம் ஒலி முதலியவற்றை அருவமாகக் கொள்ளலாகாதோ’ என்று சிலர் கருதல் கூடும். அருவமென்பது உருவம் அற்றதன்று. உருவின் நுண்மையே அருவம். பருமை உருவமென்றும், அதன் நுண்மை அருவமென்றும் வழங்கப்படுகின்றன. கட்டி பருமை; நீர் நுண்மை. நீர் ஆவியாம்போது நீர் பருமை

யாகிறது : ஆவி நுண்மையாகிறது. இம்முறையில் உருவ அருவ நிலைகளைக் கொள்க. நுண்ணுருவமே அருவ மென்பது.

அருவுருவமென்பது யாது? அது நுண்மையும் பருமையுங் கலந்த ஒன்று. அதுவும் உருவினதே. உருவம் அருவம் அருவுருவம் என்று வழங்கப்படுவன வெல்லாம் உருவத்தின்பாற்பட்டனவே. வேற்றுமை, பருமை நுண்மைகளை ஒட்டி நிற்பது.

‘சிவன் உரு அருவுமல்லன்.....’ என்ற தொடக் கத்தையுடைய பாட்டொன்று சித்தியாரில் இருக்கிறது. சிவன் ‘உருவுமல்லன் ; அருவுமல்லன்’ என்று சித்தியார் ஆசிரியர் அருளியிருக்கிறார். அருவம் உருவமற்ற தாயின் ஆசிரியர் அருவத்தைப் பாட்டிற் பெய்யாது விலக்கியிருப்பார். <sup>1</sup>அருவம் நுண்ணுருவமுடையதாத லின் அதையுங் கடந்தது ‘சிவம்’ என்று உலகுக்கு அறிவுறுத்த வேண்டி, ஆசிரியர் ‘சிவன் உருவுமல்லன் ; அருவுமல்லன்’ என்னுங் கருத்துப்பட அருளலாயினர்.

உருவம் எல்லையுடையது என்று சொல்லப்பட்டது. உருவத்தின் நுண்மைகளும், அவைகளின் கூறுகளும் எல்லையுடையனவே. எல்லையுடையனவெல்லாம் அழிதன் மாலையன. எல்லையுடையன அண்டரண்ட பகிரண்ட மாயினுமாக ; அணுவுக்கணுவாயினுமாக. எல்லாம் அழிந்துபடுவனவாம். எல்லையுடையது அழியுந் தன்மைய தாயின், அழியுந் தன்மையும் உருவின் ஓர் இயலாகும்.

**காரண காரியம்**

உருவம் காரணமா? காரியமா? உருவமெல்லாம் காரியமே. காரியம் நாமரூபமுடையது. நாமரூபமுடைய ஒன்று - அது எதுவாயினும் - என்றாதல் அழிந்தே

---

ஐந்து பூதம்.....<sup>1</sup>தொந்த ரூபமுடன் அருபமாதி குறி குண மிறந்து வளர் வஸ்துவே ; அருவுருவமெல்லாம் அகன்று அதுவா யான பொருள்—தாயுமானார்

தீரும். 'தோற்றமுண்டேல் மரணமுண்டு' என்றார் வன்றோண்டப் பெருமானார்.

உருவத்தின் இயல்களுள் இங்கே குறிக்கப்பட்டன இரண்டு. ஒன்று எல்லையுடைமை ; மற்றொன்று அழியுந் தன்மை. வேறு பல இயல்கள் இவ்விரண்டில் அடங்கும்.

எல்லையும் அழியுந் தன்மையும் உடைய எல்லாம் முதலும் முடிவுங் கொண்டனவாயிருத்தல் வேண்டும். அவை ஓரளவையு முடையனவா யிருத்தல்வேண்டும்.

உருவமெல்லாம் மாயா காரியம். மாயா காரியம் ஒன்று? இரண்டா? பலப்பல! அவை மெய்யறிஞரால் தத்துவங்களாக முறை செய்யப்பட்டன. தத்துவங்கள் முப்பத்தாறுகத் தொகுக்கப்பட்டன. அத்தொகை விவரம் முன்னே பேசப்பட்டது. முப்பத்தாறு தத்துவங்களும் <sup>1</sup>நாதம் முதல் மண் ஈறுக உள்ளன. ஒவ்வொரு தத்துவமும் எத்துணையோ புவனங்களாக விரிந்துள்ளது. தத்துவ புவனங்களைக் கணக்கிட்டு அறுதியிடலாகாது. அவ்வளவும் உருவமே. உருவம், நாதம் முதல் நுண்ணியதாக அரும்பி அரும்பிப் படிப்படியே பருமையாகிப் பருமையாகி மண்வரை விரிந்து நிற்பது. பருமை உருவம் மண்ணினின்றும் படிப்படியே நுண்ணியதாய் ஒடுங்கி ஒடுங்கி நாதம்வரைச் செல்லும். <sup>2</sup>இத்தத்துவங்களைக் கடந்து நிற்பது எதுவோ அதுவே உருவமற்ற ஒன்று. அது வாக்கு மனங் கடந்தது ; எல்லையற்றது. உருவத்தை மட்டும் நினைக்கும் பண்பு வாய்ந்த மனத்தால் உருவமற்ற ஒன்றை நினைத்தல்கூடுமோ? இதற்குப் பெருத்த தாக்க வாதங்கள் தேவையில்லை.

<sup>1</sup>பூதமுத லாகவே நாதபரி யந்தமும் பொய்யென்று—தாயுமானார்

<sup>2</sup>ஆறாநி னதிகமக் ராய மனுதினம்.....சாமிமலையுறை - தம்பிரானே—அருணகிரியார்

### உருவமும் இயற்கை அன்னையும்

அண்டகோடிகளும் அணுக்கோடிகளும் உருவமாகவே அமைந்துள்ளன. அவைகளினூடே இயற்கை அன்னை புரிந்துவரும் திருவிளையாடல்களை நோக்க நோக்க உருவத்தின் பெற்றிமை இனிது புலனாகும். உருவங்களில் அன்னை உருவத் திருவிளையாடலே புரிகின்றாள். அவைகளைக் கண்டு இன்புறப் பல உலகம் புக வேண்டுவதில்லை, நமது நிலவுலகக் காட்சியே சாலும்.

நமது நிலவுலகை நோக்குவோம். இஃது உருவம் உடையதே. இதற்கு அகல நீளம் உண்டு. இதனின்றும் மலையும் காடும் வயலும் கடலும் பூத்துள்ளன. எற்றுக்கு? உருவத்தின் மாண்பை உணர்த்தவே இவைகள் பூத்துள்ளன. மலையும் காடும் வயலும் கடலும் ஒரு திறமாயில்லை, அவை பலதிறமாக அமைந்துள்ளன; பலதிறப் பெயர்களையும் பெற்றுள்ளன. ஏன்? உருவத்தின் பெருமையைப் புலப்படுத்தவே என்க. மாங்களில் பாகுபாடு - பறவைகளில் பாகுபாடு - விலங்குகளில் பாகுபாடு - மக்களிலும் பாகுபாடு காண்கிறோம். இப்பாகுபாடுகளால் விளங்குவதென்னை? உருவத்தின் சிறப்பே விளங்குகிறது. இந்நாட்டு மரம், இந்நாட்டுப் பறவை, இந்நாட்டு விலங்கு, இந்நாட்டு மக்கள் என்று பேசப்படுதல் கண்கூடு. இப்பேச்சு உணர்த்துவதென்னை? உருவத்தின் பெற்றியையே உணர்த்துகிறது. மக்களெல்லாம் ஒரே இனம். அவர்கள் உயிரில் எவ்வித வேற்றுமையும் இல்லை. ஆனால் மக்கள் பலவேறு அமைப்புடையவர்களாய், பலவேறு நிறமுடையவர்களாய், பலவேறு மொழியுடையவர்களாய், பலவேறு உடையுடையவர்களாய் வாழ்கிறார்கள். இப்பன்மை, உருவத்தின் உயர்வைக் காட்டவே தோன்றியுள்ளது. இன்னார் இத்தொழில் ஏற்றுள்ளவர் என்று உலகம் உணர்ந்துகொள்ளப் பலவித உடைகள் காணப்பட்டுள்ளன. உடையைக்

கொண்டு இவர் வக்கீல் - இவர் சிப்பாய் - இவர் போலீஸார் - என்று அறிகிறோம். இவ்வேற்றுமை உருவத்தின் மேன்மையைத் தெரிப்பதாகும். ஒரே கடவுள் - ஒரே சமயம்! ஆனாலும் உலகம் கடவுளைச் சிவன் என்றும் திருமால் என்றும் ஜோஷோவா என்றும் அல்லா என்றும் தொழுகிறது. திருநீறு திருமண் அங்கி தாடி முதலியவற்றைச் சமயக் கோலங்களாக உலகம் கொண்டுள்ளது. இவ்வேறுபாடுகளிலும் உருவத்தின் விழுப்பமே பொதிந்து கிடக்கிறது.

விஞ்ஞானியர் இயற்கையிலுள்ள சக்திகளின் உண்மையை முதலாவது ஊகஞ் செய்கிறார்; பின்னே உண்மை காணக் கருவிகளைக்கொண்டு ஆராய்கிறார். கருவிகளாகிய உருவங்களின் துணையின்றி விஞ்ஞானியராலும் இயற்கைச் சக்திகளின் உண்மையை நிறுவிக் காட்டல் இயல்வதில்லை. ஆகாய அலை, மின் அலை, வெப்ப அலை, ஒளி அலை, ஒலி அலை முதலியன எப்படி உணர்த்தப்படுகின்றன? உருவக் கருவிகளின் துணையா லல்லவோ உணர்த்தப்படுகின்றன?

ஆசிரியர் கணிதம் போதிக்கிறார். போதனையை மாணாக்கர் உள்ளத்தில் பசுமரத்தாணிபோல் பதிவிக்க அவர் கரும்பலகையில் எண்களைப் பொறிக்கிறார்; கோடுகிறார்; வட்டமிடுகிறார். இவை யாவும் உருவங்களல்லவோ?

பத்திரிகாசிரியர் சில கருத்துக்களைப் படங்கள் வாயிலாக வெளியிடவே முயல்கிறார். ஏன்? படங்கள் கருத்துக்களை நன்கு புலப்படுத்துமென்பது அவர்தம் உள்ளக் கிடக்கை.

நூலாசிரியர் உள்ளத்தில் பல கருத்துக்கள் செறிந்து கிடக்கின்றன. அவர்தம் உள்ளத்தில் கருத்துக்கள் செறிந்து கிடப்பதால் மற்றவர்க்கு என்ன பயன் விளையும்? அவர் தங்கருத்துக்களை எழுத்துருவில் இறக்கிய பின்னரே அவைகள் மற்றவர்க்குப் பயன்படுகின்றன.



இக்கட்டடத்தைப் பாருங்கள். அழகிய கட்டடம். இது முதல் முதல் சிற்பியின் உள்ளத்தில் கருக்கொண்டது; பின்னே கல் மண் சுண்ணம் மரம் இரும்பு முதலிய வற்றின் சேர்க்கையால் இவ்வுருக் கொண்டது. கல் முதலிய உருவங்களில்லையேல் சிற்பியின் எண்ணம் இக்கட்டடமாகிக் காட்சியளிக்குமோ?

ஒவியத் துறையில் கைபோய ஒருவன் இருக்கிறான். அவன் ஒவியம் வரையாமலோ வடிவாமலோ கிடந்தால் அவன் திறம் எப்படி வெளியாகும்? அவனால் ஓர் ஒவிய உருவம் வரையப்பட்டின் - அல்லது வடிக்கப்பட்டின் - அப் பொழுதே அவன் திறம் விளங்குவதாகும்.

அறிவு அழகு காதல் முதலியன பேசப்படுகின்றன. இவைகளை எப்படி அதுபவித்தல் கூடும்? இவைகள் உருக்கொண்டு கண்ணெதிரில் உலவுகின்றனவா? இல்லை. அறிவுக்கு நிலைக்களன் மூளை. மூளையில் நிலைத்து ஒருவர் வாயிலாகத் தன்னை உணர்த்துவது அறிவு. அழகு ஒருவரிடம் ஒன்றியே தனது இயல்பைப் புலப்படுத்துகிறது. காதல் மிக உயர்ந்தது; ஒப்புயர்வற்றது. ஒருவன் ஒருத்தியைக் காதலிக்கிறான்; இவளும் அவனைக் காதலிக்கிறாள். இருவர் மனமும் ஒன்றாகிவிட்டது. ஆனாலும் காதலாலாகிய பயன் விளைந்ததோ? பயன் விளைவுக்கு உறுப்பு வேண்டிவதாகிறது. ஆகவே, அறிவு அழகு காதல் முதலியன தன் தன் இருப்பை வெளிப்படுத்த உருவங்களை அவாவுதலைத் தெனிக.

உள்ளம் நினைக்கிறது. அது தானே நினைக்கிறதா? இல்லை. அதற்குக் கருவி கரணத் துணை தேவையாகிறது. உள்ளம் கண்ணொண்டு காண்கிறது; காது கொண்டு கேட்கிறது. கண் காது முதலிய கருவிகளின் துணையால் உள்ளம் தன் கடமைகளைச் செய்கிறது.

உடலில் பொறி புலன்கள் பூத்துள்ளன. அவைகள் படிந்து வினையாற்ற உலகமிருக்கிறது. உலகமில்லையேல் பொறி புலன்கள் என் செய்யும்? பொறிபுலன்களில்லை

யேல் உலகால் என்ன பயன் விளையும்? பொறி புலன் களும் உலகமும் ஒன்றுவதினின்றுமே வாழ்க்கை அரும்புகிறது; மலர்கிறது. வாழ்வுக்கு ஈருருவச் சேர்க்கை வேண்டும்.

### எல்லாம் உருவம்

உருவத்தைப்பற்றி இன்னும் பலபட விரித்துக் கொண்டே போகலாம். காலத்தின் அருமையை நோக்கி இவ்வளவில் நின்று விடுகிறேன்.

ஒலி உருவம் - எண்ணம் உருவம் - உள்ளம் உருவம் - கருவி கரணங்கள் உருவம் - பொறி புலன்கள் உருவம் - உடல் உருவம் - அகிலம் உருவம் - அகில கோடிகளெல்லாம் உருவம் - அணு உருவம் - அணுவுக்கு அணுவும் உருவம் - எல்லாம் உருவம். உருவிலே பிறந்து, உருவிலே வளர்ந்து, உருவிலே வாழ்ந்து, உருவாக விளங்கும் நாம், உருவத்தை எள்ளுவதும் பழிப்பதும் நிந்திப்பதும் அறிவாகுமா?

நமது உள்ளத்துக்கு - கரணங்கட்கு - பொறி புலன்கட்கு - உடலுக்கு - உலகுக்கு - வாழ்வுக்கு - எல்லாவற்றிற்கும் உருவம் தேவை; தேவை; உருவமற்ற ஒன்றை உணர்வதற்கும் உருவத் துணை தேவை.

### தொடர்பு

இனி வரவேண்டுவது உள்ளத்துக்கும் உருவத்துக்கும் உள்ள தொடர்பு. இத்தொடர்பு பின்னே பேசப் போகும் 'உள்ளுணர்வும் வழிபாடும்' என்னும் பொருளிலும் சுலந்துவரும். ஆதலின், இப்பொழுது அதுபற்றி இரண்டோர் உரை பகர்ந்து விடலாமென்று எண்ணுகிறேன்.

உள்ளத்துக்கும் உருவத்துக்கும் உள்ள தொடர்பு இயற்கையானது; இன்றியமையாதது. இதைத் 'தாதான் மியம்' என்று தத்துவர் கூறுப.

### உள்ளத்தின் இயக்கம்

உள்ளம் தோற்றமுடையதென்றும் ஒடுக்கமுடையதென்றும் முன்னே சொல்லப்பட்டது. இவ்விரண்டியலையும் உடையது உருவம் என்பதும் முன்னர் விளக்கப்பட்டது. ஆதலின், உள்ளம் உருவமுடையதென்று மீண்டும் இங்கே வலியுறுத்த வேண்டிவதில்லை. உருவங்களில் துண்மை வாய்ந்தனவற்றுள் உள்ளமும் ஒன்று.

துண்ணுருவமுடைய உள்ளம், மற்ற உருவங்களில் எவ்வகையிலாதல் ஒன்றியே தன் கடமைகளை ஆற்றும். அது தனித்து இயங்காது; ஏதாவது ஓர் உருவுடன் கலந்தே இயங்கும்.

எண்ணுவது எது? உள்ளம். உள்ளம் தானே எண்ணுது. அதற்குத் துணைக்கருவி வேண்டும். துணைக்கருவி எது? கரணம். உள்ளம் கரணத் துணை கொண்டே பொருளை எண்ணுவதாகிறது. கரணத்துக்கு ஆதாரமாக மற்றக் கருவிகள் நிற்கின்றன. ஆகவே, உள்ளம் ஒன்றை எண்ணுதற்குக் கருவி கரணத் துணை வேண்டி நிற்கிறதென்க.

உள்ளம் பொறி புலன்களின் தொடர்புகொண்டே காண்டல் கேட்டல் முதலிய செயல்களை ஆற்றுகிறது.

### உள்ளத் தொடர்பு

உள்ளம் பற்பல உறுப்புக்களின் வாயிலாகவே உலகுடன் தொடர்பு கொள்கிறது. உறுப்புக்களில்லையேல் உள்ளம் எங்ஙனம் உலகுடன் தொடர்புகொள்ளும்?

உள்ள நிகழ்ச்சிக்கு எல்லா வழியிலும் உருவச் சேர்க்கை வேண்டப்படுகிறது. உள்ளத்துக்கு உருவம் தேவை; உருவத்துக்கு உள்ளம் தேவை. அஃதின்றி இஃதில்லை; இஃதின்றி அஃதில்லை. உள்ளமுள்ள இடத்தில் உருவமிருக்கும்; உருவமுள்ள இடத்தில் உள்ளமிருக்கும். இரண்டும் ஒன்றுபட்டே வாழ்க்கையை - உலகை - அமைக்கின்றன.

உள்ளம் உள்ளவரை பிரகிருதி உலகமும் இருக்கும்; இஃதுள்ளவரை அஃதுமிருக்கும். உள்ளம் உறங்கினால் அவ்வுலகமும் உறங்கும்; இஃது உறங்கினால் அஃதும் உறங்கும். இரண்டும் ஒன்றே என்ற ஒரு சித்தாந்தமு முண்டு. அச்சித்தாந்தம், மனமே கரணமாய்ப் பொறி புலன்களாய் உடலாய் உலகமாய்ப் பரிணமிக்கிறது என்றும், மனம் மறைந்தால் எல்லாம் மறையும் என்றும் அறிவுறுத்துவது. இங்கே மனம் உள்ளவரை பிரகிருதி உலகமும் உண்டு என்பதும், அது மாய்ந்தால் இதுவும் மாயும் என்பதும் இரண்டுக்குமுள்ள தொடர்பை யுணர்த்துவனவாம். உள்ளம் உலகுடன் கலந்தும், உலகம் உள்ளத்துடன் கலந்தும் உழன்று உழன்று படிப் படியே ஒடுக்கமுறும். அவை ஒடுங்க ஒடுங்கப் பிராணன் தனி ஆட்சி செலுத்தும். பிராணன் ஆட்சியில் விந்து நாதநெறி தோன்றும். விந்து நாதம் உள்ளொளிக் குரிய வழி காட்டும். உள்ளொளி, தோற்றமுற்றதும் விந்து நாதம் ஒடுங்கும். விந்துவும் நாதமும் முறையே ஒளி ஒலி ஆகிய நுண்ணுருவங்களுடையவை. அவை ஒடுங்கியதும் நுண்ணுருவங்களுக்குரிய சுத்த மாயையின் தொடர்பு அற்றுப்போகும். அந்நிலையில் உள்ளொளிப் பேறு கிடைக்கும்; உருவமற்ற பெருவெளி - சிதாகாச-உண்மை விளங்கும்.

உள்ளொளிப் பேற்றுக்கு உள்ளத் துணையும் உருவத் துணையும் தேவை. அவை இன்றியமையாதன. இரண்டும் ஒன்றியே உள்ளொளிக்கு வழி கோலுகின்றன. அவைகட்கு எந்நன்றி செலுத்துவது? உள்ளமும் உருவமும் வாழ்க; வாழ்க.

கூடுத லுடன்பிரித லற்றுநிர்த் தொந்தமாய்க்  
 குவிதலுடன் விரித லற்றுக்  
 குணமற்று வரவினோடு போக்கற்று நிலையான  
 குழியற்று மலமு மற்று

நாடுதலு மற்றுமேல் கீழ்நடுப் பக்கமென  
 நண்ணுதலு மற்று விந்து  
 நாதமற் றைவகைப் பூதபே தழுமற்று  
 ஞாதுருவின் ஞான மற்று  
 வாடுதலு மற்றுமேல் ஒன்றற் றிரண்டற்று  
 வாக்கற்று மனமு மற்று  
 மன்னுபரி பூரணச் சுகவாரி தன்னிலே  
 வாய்மடுத் துண்ட வசமாய்த்  
 தேடுதலு மற்றவிட நிலையென்ற மெளனியே  
 சித்தாந்த முத்தி முதலே  
 சிரகிரி விளங்கவரு தகழிண மூர்த்தியே  
 சின்மயா னந்த குருவே,

—தாயுமானார்

## உள்ளுணர்வும் வழிபாடும்

### உள்ளுணர்வு

தோழர்களே !

முதல் நாள் ‘உள்ளமும் உருவமும்’ என்ற பொருள் பேசப்பட்டது. இன்று ‘உள்ளுணர்வும் வழிபாடும்’ என்பது பேசப்படும். இரண்டும் தொடர்புடையனவே.

#### உணர்வு வகை

உணர்வு இருவகை. ஒன்று வெளியுணர்வு ; இன்னொன்று உள்ளுணர்வு. இவை முறையே பொய்யுணர்வு என்றும் மெய்யுணர்வு என்றும் வழங்கப்படுகின்றன. முன்னையது மனம் புறத்தே விரிந்து அலைந்து பொருளல்லாத பொருளிற் படியுங்கால் விளங்குவது ; பின்னையது மனங் குவிந்து குவிந்து செம்பொருளிற் படியப் படிய விளங்கி வருவது.

விவகாரத்தில் உள்ளமும் உருவமும் ஒன்றுடன் ஒன்று ஒன்றும்போது தன்னை விளங்கச் செய்துகொள்வது உணர்வு. அஃது இரண்டு பொருள் சேர்க்கையில் தோன்றும் புதுப் பண்பு போன்றதன்று. உணர்வு எங்கும் இருப்பது ; இரண்டின் கூட்டுறவிலே துலங்குந் தன்மையது.

வெளியுணர்வு பொய்ம்மையது. அது பொறுமை அமைதி சாந்தம் அன்பு அருள் ஒப்புரவு முதலிய நறுங்குணங்களை வளர்க்கும் ஆற்றல் இல்லாதது. அதைப்பற்றிய பேச்சு ஈண்டைக்கு வேண்டுவதில்லை. எடுத்துள்ள பொருளும் அஃதன்று.

### உள்ளுணர்வுத் தோற்றம்

உள்ளமும் உருவமும் ஒரு நிலையில் மறைந்தொழிவன. அவைகளின் கூட்டுறவால் எழும் உள்ளுணர்வோ அவைகளுடன் மறைந்தொழிவதன்று. உள்ள உருவக் கூட்டுறவு அற்றதும் உள்ளுணர்வுக்கு வேறு கூட்டுறவுகள் கிடைக்கும். அக்கூட்டுறவுகளால் அவ்வுணர்வு படிப்படியே தன்னைப் பெருகச் செய்துகொண்டே போகும். அது தன் சொரூபம் அடைந்ததும் பாவெளியில் கலக்கும்; ஒளியாகும்; உள்ளொளியாகும்; பாவொளியாகும்.

உள்ளுணர்வு உள்ளொளிக்குத் துணை செய்வதென்று சிலரும், உள்ளுணர்வே உள்ளொளியாகும் என்று வேறு சிலரும் கூறித் தம்முள் பிணங்கி வாதப் போரிடுவர். இது வாய்வேதாந்தம். உள்ளொளி நிலையில் வாக்கேது? மனமேது? அங்கே வாதமேது? 'கலத்தல்', 'அது ஆதல்' முதலிய சொற்களை வாய்வேதாந்திகள் மனம்போனவாறு பொருள்படுத்தித் தாங்களும் பாழாகிப் பிறரையும் பாழ்படுத்துகிறார்கள். அது பவத்தில் தெளிவுபெறத்தக்க நுண்மைகளைப் பருமையுணர்வால் வாதத்தில் புகுத்துவது அறமாகாது.

உள்ள உருவச் சேர்க்கையால் தலைகாட்டும் உள்ளுணர்வு வாளா இராது. அது தன்னை மேலும் மேலும் விளங்கச் செய்யவே விரையும். விரையும் உள்ளுணர்விற்கு ஏதாவதொன்று வேண்டுமன்றோ? பொருந்தியது எது? வழிபாடு. வழிபடுதல் வழிபாடு. உள்ளுணர்வு வளர்ச்சிக்கு வழிபாடு ஒளி போன்றது.

### வழிபாடு

'உள்ளமும் உருவமும்' என்னும் பொருளில் 'உள்ளுணர்வும் வழிபாடும்' என்பது தொக்கி நிற்பது. உள்ளமும் உருவமும் ஒன்றுடன் ஒன்று உறவுடையன. இவ்வுறவால் விளைவது உள்ளுணர்வு. உள்ளுணர்வுடன்

கேண்மை கொண்டது வழிபாடு. இத்தொகை முறைமையை 'உள்ளமும் உருவமும்' என்பதும், 'உள்ளுணர்வும் வழிபாடும்' என்பதும் வகைப்படுத்துவனவாம். சிலவிடங்களில் தொகை முறைமைபற்றியும், சிலவிடங்களில் வகை முறைமைபற்றியும் பேசிச் செல்வன்.

### உருவ வகை

உள்ளம் எத்தனையோ வித உருவங்களில் பழகிறது. அப்படிவினின்றும் எழுவனவெல்லாம் உள்ளுணர்வாகுமா? ஆகா. உள்ளுணர்வை எழுப்பவல்ல உருவங்களில் உள்ளம் சேர்க்கை பெறுதலே நல்லது. இல்லையேல் உள்ளுணர்வு அரும்புதலுஞ் செய்யாது. இங்கே உருவங்களில் வகைகளிருத்தலேக் கருதுங்கள். வகைகளைப் பலபட விரிக்கலாம்.

பலபட்ட விரிவு இங்கே அநாவசியம். வகைகளை இரண்டாக இங்கே தொகுக்கலாம். ஒன்று, உள்ளம் தன்பால் படியுங்கால் உள்ளுணர்வை எழுப்பத் தகுதிவாய்ந்த உருவக்கூட்டம்; மற்றொன்று உள்ளுணர்வை எழுப்பத் தகுதி இல்லாதது. முன்னையதில் உறுவது வழிபாடு; பின்னையதில் உறுவது வழிபாடாகாது. வழிபாடு ஆழ்ந்த பொருளுடையது. வழிபாடென்று கண்டகண்ட உருவங்களிற் கருத்துச் செலுத்தலாகாது. வழிபாட்டுக்கு விழுமிய உருவைக் குறிக்கொள்ளல் வேண்டும்.

உள்ளம் உருவத்தில் ஒன்றி ஒடுங்குதற்கும், அதனால் உள்ளுணர்வு எழுதற்கும் வேண்டப்படுவது வழிபாடு. அவ்வழிபாட்டைச் சிறிது விரித்துப்பேச முற்படுகிறேன்.

### விழுமிய ஒன்று - கடவுள்

விழுமிய ஒன்றைக் குறிக்கொண்டு நிகழ்த்தப்படுவது வழிபாடு. விழுமிய ஒன்று எது? மன நெடுந்



தேரோறிச் செல்வோம். விழுமிய ஒன்று <sup>1</sup> ‘இஃதன்று இஃதன்று’ என்றே மனஞ் செல்கிறது ; மேலுஞ் செல்கிறது ; மனம் தளர்கிறது ; சோர்கிறது ; வீழ்கிறது. மேலே மேலே கடந்து அது செல்லினும் அதனால் விழுமிய ஒன்றன் எல்லை காண்டல் இயலவில்லை. எல்லாவற்றையுங் கடந்து எல்லையற்றதாக உள்ள ஒன்று இருத்தல் வேண்டும். எல்லைக்கு எல்லையற்ற ஒன்று இருந்தேதீரல் வேண்டும். அஃது எது ? அதையே உலகம் கடவுள் என்று ஏற்றுப் போற்றி வருகிறது. கடவுளே விழுமியது. கடவுளினும் விழுமியதொன்றில்லை.

### பொருள்

கடவுள் என்பது ஒரு சிறந்த சொல் ; தமிழ்ச் சொல். கடவுள் - கடத்தல் என்னும் பொருளுடையது ; எல்லாவற்றையுங் கடந்து எல்லையற்று நிற்பது. கடந்த உள் (உள்ளம்) என்று கொண்டு எல்லாவற்றையுங் கடந்த உள்ளத்தில் பொலிவது என்று பொருள் கூறுவோரும் உளர். கடவு உள் (கடவுதல் - செலுத்துதல்) என்று கொண்டு எல்லா உள்ளங்களையும் - உயிர்களையும் - செலுத்துவது என்று பொருள் விரிப்போரும் உளர். இன்னும் பல பொருள் பகர்வோரும் உளர்.

### கடவுள் வழிபாடு

கடந்த ஒன்றே விழுமியது. அதனிடம் உள்ளத் தைச் செலுத்துவது வழிபாடாகும். வழிபாடு என்றதும் உலகம் எதைக் கருதுகிறது ? கடவுள் வழிபாட்டையே கருதுகிறது. இவ்வாறு கருதுவது பெரு வழக்காய் - மரபாய் - விட்டது. ஆகவே வழிபாடென்பது கடவுளையே குறிக்கொண்டதென்று கொள்க. என்னை ? கடவுளுக்கு மேல் விழுமியதொன்று இன்மையால் என்க. இங்கே

<sup>1</sup> ‘அல்லஈ தல்லை ஈதென மறைகளும் அன்மைச் சொல்லி னுல்துதித் திளைக்குஞ் சுந்தரன்’

யானும் வழிபாடென்று கடவுள் வழிபாட்டையே பேசப் புகுகிறேன்.

கடவுள் உருவமா ? உருவமற்றதா ?

வழிபாடு உருவத்தைப் பற்றி நிகழ்வது என்று முன்னே சொல்லப்பட்டது. இங்கே வழிபாடு கடவுளைக் குறிக்கொண்டது என்று சொல்லப்படுகிறது. இவ்விடத்தில் கடவுள் உருவமா? உருவமற்றதா? என்னுங் கேள்வி எழாமற் போகாது. கடவுள் உருவமாயின், அஃது எல்லையுடையதாய் அழியுந் தன்மையதாதல் வேண்டும். கடவுள் எல்லையுடையதும் அன்று ; அழியுந் தன்மையதும் அன்று. கடவுள் உருவமற்றதாயின், அதை எப்படி வழிபடுவது? உருவமற்றதை எவ்வாறு மனம் நினைக்கும்? வாய் வாழ்த்தும்? கை கும்பிடும்? கடவுளை உருவம் எனில் அதன் இயல்புக்கே ஊறு நேர்வதாகிறது. கடவுளை உருவமற்றதெனில் வழிபாட்டுக்கு ஊறு நேர்வதாகிறது. தர்ம சங்கடம்! என் செய்வது! கடவுளின் உண்மை நிலை தெரியவரின் ஒருவித முடிவுக்கு வரலாம்.

கடவுளின் உண்மைநிலை - சொருபம்

கடவுளின் உண்மை நிலையை அறுதியிட்டுக் கூறு தற்கு என்போன்றார் அருகரல்லர். எனக்கு வாக்குண்டு ; மனமுண்டு. வாக்கும் மனமும் எல்லையுடையன. எல்லையுடைய வாக்கும் மனமும் எல்லையற்ற கடவுளை எங்ஙனம் ஆராயும்? விஞ்ஞான கலையும் கடவுளாராய்ச்சிக்கு முற்றுந் துணை செய்யாது. அதன் துணை சிறிது தூரம் கிடைக்கும்; மேலே கிடைத்தல் அரிது. திருஞான சம்பந்தர்,

‘ ஏதுக்க ளாலும் எடுத்த மொழியாலும் மிக்குச்  
சோதிக்க வேண்டா..... ’

என்று அருளியுள்ளனர். ஏன் ?

சுடர்விட்டுளன் எங்கள் சோதி

என்று அவர் காரணமும் காட்டுகிறார். கடவுளை ஆராயப் புகுந்தால் அஃது ஆராய்ச்சிக்கு மேலும் மேலும் வளர்ந்து செல்லுந் தன்மையது என்பது கருத்து. பின்னை எவ்வாறு முடிவு காண்பது? அதுபூதிமான்களை அடைவதே நல்லது. அவர்கள் எங்கே இருக்கிறார்கள்? அவர்களிருப்பிடங்கள் அவர்கள் நூல்களே. அவர்கள் துணையை நாடுவோம். பெரியோர் மறைமொழிகளெல்லாம் ஒருமுகமாகக் 'கடவுள் உருவமற்றது' என்றே அறைகூவுகின்றன.

தன்மை யாரும் அறிவாரில்லை.

(திருஞானசம்பந்தர்)

பின்னு சடை.....

இன்ன உரு என்று அறிவொண்ணா தான் காண்

நற்பதத்தார்.....

சொற்பதத்தார் சொற்பதமுங் கடந்து நின்ற

சொலற்கரிய சூழலாய் இது உன் தன்மை.

(திருநாவுக்கரசர்)

உணர்ந்துணர்ந் திழிந்தகன் றுணர்ந்துரு

வியந்தவிந் நிலைமை

உணர்ந்துணர்ந் துணரினும் இறைநிலை

உணர்வரிது.

(நம்மாழ்வார்)

சொற்பதங் கடந்த தொல்லோன் காண்க

சித்தமுஞ் செல்லாச் சேட்சியன் காண்க.

மாற்றம் மனங்கழிய நின்ற மறையோனே.

(மாணிக்கவாசகர்)

யார்அறி வார்எங்கள் அண்ணல் பெருமையை

யார்அறி வார்அந்த அகலமும் நீளமும்

பேரறி யாத பெருஞ்சுடர் ஒன்றதன்

வேரறி யாமல் விளம்புகின் றேனே.

உரையற்றதொன்றை உரைசெயும் ஊமர்காள்.

(திருழலர்)

அன்றுத் திருவுருவங் காணாதே யாட்பட்டேன்  
இன்றுத் திருவுருவங் காண்கிலேன் - என்றுந்தானா  
எவ்வுருவோ யும்பிரான் என்பார்கட் கென்னுரைக்கேன்  
எவ்வுருவோ நின்னுருவம் ஏது.

(காரைக்காலம் நம்பாரீ)

வாசித்துக் காணு னாதது  
பூசித்துக் கூடொ னாதது  
வாய்விட்டுப் பேசொ னாதது.

(அருணகிரியாரீ)

பெருவெளியாய்.....  
.....மனமாதிக்கு எட்டாத பேரின்ப மயமாய்.

சொல்லுக் கடங்காச் சுகப்பொருளை.

சொல்லாய் தொகுதியெலாங் கடந்துநின்ற  
சொருபானந் தச்சுடரே.

(தாயுமானாரீ)

இப்பெருமொழிகளை நோக்குழிக் கடவுள் உருவ  
மற்ற ஒன்று என்பது உள்ளங்கை நெல்லிக்கணிபோல்  
விளங்குகிறது.

**வழிபாடு - உருவம் - உருவமற்றது**

உருவமற்ற கடவுளை எப்படி வழிபடுவது? உருவ  
மற்றது உள்ளத்தில் எவ்வாறு தங்கும்? அப்பொழுது  
கடவுள் வழிபாடு நடவாமலிருத்தல் வேண்டுமன்றோ?  
கடவுள் வழிபாடு நடவாமலா இருக்கிறது? அஃது  
எங்கனும் நடைபெற்றே வருகிறது.

கடவுள் உருவமற்றது என்று பேசிக்கொண்டே  
அதை நினைக்கின்றவரும் இருக்கின்றனர்; ஜெபிக்கின்ற  
வரும் இருக்கின்றனர். அன்னவர் உள்ளம் எதைப்பற்றி  
நினைக்கிறதோ? வாய் எதைப்பற்றி ஜெபிக்கிறதோ?  
தெரியவில்லை.

பல ஆண்டுகட்கு முன்னர் உருவ வழிபாட்டைக்  
கண்டிப்பதற்கென்று சென்னைச் செங்கான்கடைக்  
கொட்டகையில் ஒரு பெருங் கூட்டங் கூடிற்று. அக்  
கூட்டத்தில் உருவ வழிபாடு மிக உரமாகக் கண்டிக்கப்

பட்டது. இறுதியில் ஒரு ஜெபக்கூட்டம் நடந்தது. முடிவில் 'பரமண்டலத்திலிருக்கிற எங்கள் பிதாவே....' என்பது ஜெபிக்கப்பட்டது. அங்கிருந்த ஒருவர், 'பரமண்டலம் என்கே இருக்கிறது? அங்கே பிதா எக்கோலத்துடன் வீற்றிருக்கிறார்? இரண்டும் உருவமல்லவா?' என்று கேட்டார்; இன்னொருவர் 'நீங்கள் ஜெபம் செய்யும்போது உங்கள் உள்ளத்தில் ஏதேனும் உருவம் நிலைக்கிறதா? அல்லது அது சூர்யமாய்க் கிடக்கிறதா?' என்று கேட்டார். இக்கேள்விகட்குப் பாதிரியார் பதிலளியாமலே புறப்பட்டார். கூட்டத்திலிருந்த ஒரு சகோதரியார், 'பாதிரியார் ஜெபஞ் செய்தபோது அவரால் பெரிய பாதிரியாராக மதிக்கப்பெற்ற 'பிஷப்' உருவம் அவர் உள்ளத்தில் நிலவியிருக்கும்; எனக்கு அவ்வாறு நிலவுவது உண்டு' என்றார். அங்கே இருந்த வேறு ஒரு பாதிரியார், 'நீ ஒரு கிறிஸ்துவப் பெண்ணை' என்று சகோதரியாரைக் கடிந்தார். உருவ வழிபாட்டை மறுக்கும் பலரிடையான் உரையாடியுள்ளேன். 'மனம் உருவமற்றதை எப்படி நினைக்கும்?' என்னுங் கேள்விக்குப் பொருந்திய விடையான் பெற்றதே இல்லை.

வழிபாட்டைக் குறித்து எவ்வழியில் நின்று ஆராய்ந்து பார்த்தாலும், உருவமற்ற கடவுளை, உருவமே நிலைக்கும் மனமுடையார் வழிபடல் இயலாதென்று தெரிகிறது. கடவுள் உருவமுடையதாயின் வழிபாடு நிகழ்தற்கு இடமுண்டாகும். கடவுளோ உருவமுடையதன்று. அஃது உருவமுடையதாயின், அஃது எல்லையுடையதாய் அழியுந் தன்மையதாகும். கடவுள் எல்லையுடையதுமன்று; அழியுந் தன்மையதுமன்று. இதை மீண்டும் மீண்டுங் கூறுவதால் என்ன பயன் விளையும்? வழிபாடு வேண்டா என்னும் பயனே விளையும். வழிபாட்டை விட்டுவிடலாமா? வழிபாடு விடப்படின மக்களுலகம் மாக்களுலகமாகும். வழிபாடு வேண்டும்; அவசியம் வேண்டும்.

எதை எப்படி வழிபடுவது? ஒன்றும் விளங்கவில்லை. என் செய்வது! கடவுளுண்மையைத் தெளிந்து மெய்

யுணர்வு பெற்ற அதுபூதிமான்களின் மறைமொழிகளைத் துணைகொண்டு பார்க்கப் பார்க்க வழிதோன்றும் என்று நினைக்கிறேன்.

**கடவுளின் உருவநிலை**

மறை மொழிகளை ஆய்ந்தால் அவைகளில் கடவுளுக்கு இருநிலை காணப்படுகின்றன. ஒருநிலை எல்லாவற்றையுங் கடந்து கடவுள் மட்டுந் தனியே நிற்பது ; மற்றொரு நிலை எல்லாவற்றுள்ளுங் கடவுள் கலந்து நிற்பது. அது சொரூபம் (நிர்க்குணம்) என்றும், இது தடத்தம் (சகுணம்) என்றும் வழங்கப்படுகின்றன. தடத்தம் மூலிதம். அவை : சகளம் (உருவம்), நிஷ்களம் (அருவம்), சகளநிஷ்களம் (அருவுருவம்) என்பன. உருவம் அருவம் அருவுருவம் ஆகிய மூன்றும் உருவமுடையன என்பது முதல்நாள் விளக்கப்பட்டது. நிஷ்களத்தைச் சிலர் உருவம் அருவம் அருவுருவங் கடந்த சொரூபம் என்று சொல்வர். அது தவறு.

எல்லாவற்றையுங் கடந்த சொரூபம் உருவமில்லாதது ; மனத்துக்கு எட்டாதது ; பேச்சற்றது. இத்தகைய ஒன்றை மனமுடைய யான் எவ்வுரையால் அளந்து கூறவல்லவனாவேன்? தடத்தம் உருவமுடையது ; கடவுளின் இருநிலையில் ஒன்றாயிருப்பது.

உருவத்துக்குத் தோற்றம் அழிவு என்னும் விகாரமுண்டு. கடவுளுக்கு அவ்விகாரமில்லை. விகாரமில்லாக் கடவுளுக்குத் தடத்தம் என்னும் உருவமும் பேசப்படுகிறது ! இஃதென்ன ? மயக்கம் உண்டாகிறது. இங்குச் சிறிது விளக்கந் தேவை.

கடவுள் உருவமற்றதே. அதில் எவ்வித ஐயமுமில்லை. கடவுள் உருவமற்றதாயின், அஃதல்லாத பிற எல்லாம் உருவமற்றா கிடக்கின்றன ? இல்லை. அவையெல்லாம் உருவமுற்றே கிடக்கின்றன. மாயாகாரிய தத்துவ புவனமெல்லாம் உருவமே. மாயாகாரிய தத்துவம் எதுவரை ? நாதம் வரை. மண் முதல் நாதமீறாக

உள்ள தத்துவங்களும், அவைகளின் விரிவுகளும் உருவமே. உருவமுடைய மாயாகாரிய தத்துவ உலகங்களைல்லாம் சடம். சடம் தானே இயங்குமா? இயங்காது. சட உலகங்கள் இயங்குகின்றனவா? இல்லையா? அவ்வுலகங்கள் இயங்குதலை நாம் நன்கு உணர்கிறோம். எப்படி அவைகள் இயங்குகின்றன?

சடஉலகங்களை இயக்கும் ஒன்றிருத்தல் வேண்டும். அவ்வொன்று சடமாக இருத்தலாகாது. அது சடத்துக்கு மாறப்பட்ட சித்தாய் (அறிவாய்) இருத்தல் வேண்டும். அதுவே கடவுள் என்பது. உலகங்கள் கடவுளால் இயக்கப்படுகின்றன. அவைகளைக் கடவுள் எங்கிருந்து இயக்குகிறது? ஒரிடத்திலிருந்து கைகால் கொண்டா இயக்குகிறது? கடவுள் எங்குமுள்ளது; எங்கும் நீக்கமற நிறைந்திருப்பது. அஃது இல்லாத இடமில்லை. ஆங்காங்கே கடவுளின் கலப்புப் பெற்றே மாயாகாரிய உலகங்கள் இயங்குகின்றன.

இல்லாணை எவ்விடத்தும் உள்ளான்தன்னை.

எல்லா உலகமும் ஆனாய் நீயே.

அருந்தவர்கள்.....

மறிகடலும் குலவரையும் மண்ணும் விண்ணும்  
திருந்தொளிய தாரகையும் திசைக ளெட்டும்  
திரிசுடர்கள் ஓரி ரண்டும் பிறவும் ஆய  
பெருந்தகையை.

(திருநாவுக்கரசர்)

தூன்பமும் இன்பமு மாகிய செய்வினையாய்

உலகங்களுமாய்

இன்பமில் வெநநர காகி ஆனியநல்

வான்சுவர்க் கங்க ளுமாய்

மன்பல் லுயிர்களு மாகிப் பலபல

மாய மயக்குகளாய்

இன்புறும் இவ்வினை யாட்டுடை யானைப்

பெற்றேறு மல்லலிலனை.

(நம்மாழ்வார்)

தானே கடல்மலை ஆதியுமாய் நிற்கும்  
தானே திசையொடு தேவருமாய் நிற்கும்  
தானே உடலுயிர தத்துவமாய் நிற்கும்  
தானே உலகில் தலைவனு மாமே.

(தீரழலர்)

எங்கெங்கே பார்த்தாலும் எவ்வுயிர்க்கும் அவ்வுயிராய்  
அங்கங் கிருப்பது நீ யன்றோ பராபரமே.

எங்கெங்கும் பார்த்தாலும் இன்புறுவாய் நீக்கமின்றித்  
தங்குந் தனிப்பொருளைச் சாருநான் எந்நாளோ.

பாராதி எட்டுமப் பாலுமெப் பாலுமாய்  
ஓர்சோதி யேறின்ற நுந்தீபற  
உன்னுவே றிலலைபொன் றுந்தீபற.

(சாந்தலிங்கர்)

கடவுள் உருவமற்றது ; எங்கும் உள்ளது. 'எங்கும்' என்பது இடத்தை உணர்த்துவது. மாயாகாரியம் எவ்வளவு தூரம் மண்டி நிற்கிறதோ அவ்வளவு தூரமும் மண்டி நிற்பது 'எங்கும்' என்பது. 'எங்கும்' என்பதற்கு, மேலும் கடந்துநிற்பது கடவுள். 'எங்கும்' வரை நிலவுவது கடவுளின் தடத்தம் ; அதற்கு மேல் தனித்து விளங்குவது கடவுளின் சொரூபம்.

உருவமற்ற கடவுளுக்கு மாயாகாரியம் (எங்கும் வரை) உடலாகிறது. இவ்வுடலைக் கடவுளின் உருவம் என்று சொல்வது மரபு. கடவுள் ஒன்றே. நிலைமட்டும் இரண்டு. மாயா காரியம் வரைக் கடவுள் உருவசிலை பெறுகிறதென்றும், அதற்கு மேல் அஃது உருவமற்ற நிலையிலிருக்கிறதென்றுங் கொள்க.

**கலைப்பு நுட்பம்**

பூதம் ஐந்து. அவைகளில் ஒன்று ஆகாயம். ஆகாயத்தின் இயல்பென்னை? ஆகாயம் தனித்தும் மற்றப் பூதங்க



என்ற கலந்தும் நிற்பது. இதே போலக்<sup>1</sup> கடவுளும் தனித்தும் மற்ற மாயாகாரிய உலகங்களில் கலந்தும் நிற்பது. ஓர் ஆகாயத்துக்கு இரண்டு நிலை இருப்பதுபோல ஒரு கடவுளுக்கு இரண்டு நிலை இருக்கின்றன. ஆகாயம் மற்றப் பூதங்களினூடே கலந்து நின்றலால், இவைகளின் தாக்குதலோ மாறுதலோ அதற்கு உண்டாவதில்லை. அங்ஙனே மாயாகாரியங்களில் கடவுள் கலந்து நின்றாலும், அவைகளின் தாக்குதலோ மாறுதலோ கடவுளுக்கு உறுவதில்லை.

### இயற்கை

‘மாயை’, ‘மாயை’ என்று அடிக்கடி சொல்லி வருகிறேன். மாயை எது? இயற்கை. மாயை என்பது பழையகால ஆட்சி. இயற்கை (Nature) இக்கால ஆட்சி. மாயை என்றால் இக்கால இளைஞர்க்கு மயக்கம் உண்டாகும். இயற்கை என்றால் அவர்க்கு மயக்கம் உண்டாவதில்லை; பொருளும் எளிதில் விளங்கும். இயற்கை கடவுளின் உடல். அதற்குள் கடவுள் உயிராக நின்று அதை இயக்குகிறது. நம்முடைய உடலில் உயிர் இருப்பதுபோல இயற்கையில் கடவுள் இருக்கிறது. கடவுள் இயற்கை அளவில் நின்றுவிடவில்லை; அதற்கு மேலுங் கடந்து நிற்கிறது. இயற்கை கடந்த கடவுளின் நிலை சொரூபம் என்றும், இயற்கையினுள் இருக்கும் அதன்நிலை தடத்தம் என்றும் அடிக்கடி சொல்லவேண்டியதில்லை.

என்னுடைய உடல் இருக்கிறது. அதனுள் உயிர் இருக்கிறது. உயிர் காணத் தக்கதா? காணத் தக்க

<sup>1</sup> ஈராய்முத லொன்றாயிரு பெண்ணுண்குண மூன்றாய்  
மாறாய்மறை நான்காய்வரு பூதம்அவை ஐந்தாய்  
ஆறாக்கவை ஏழோசையொ டெட்டுத்திசை தாலாய்  
வேறய்உடன் ஆனன்திடம் வீழிம்மிழ லையே.

தன்று. அதனால் உயிர் இல்லாததாகுமா? ஆகாது. உயிர் இருப்பது. அதனால் உடல் இயங்குகிறது. ஆனால் அது காணக்கூடியதாயில்லை. காணக்கூடாத அதன் உண்மையை எப்படி உணர்வது? காணக்கூடிய உடலைக்கொண்டே காணக்கூடாத உயிரை உணர்தல் வேண்டும். உடலை விடுத்து உயிரை உணர்தல் இயலுமா?

கடவுள் உயிர் போன்றது. இயற்கை உடல் போன்றது. உடலாகிய இயற்கையைக் கொண்டு உயிராகிய கடவுளை உணர்தல்வேண்டும். கடவுளுண்மையை உணர்தற்கும் இயற்கை உடல் - உருவம் - தேவையாகிறது. ஈண்டும் உருவத்தின் பெற்றி விளங்குதல் காண்க. <sup>1</sup>இயற்கையை விடுத்துக் கடவுள் உண்மையை உணர்தல் இயலாது. உடலாக நின்று கடவுள் உண்மையை உணர்த்தும் ஆற்றல் இயற்கைக்கு இருத்தலால், அதைக் கலைஞரும் ஞானியரும் பிறரும் பற்றலாயினர்; போற்றலாயினர். கலையும் ஞானமும் பிறவும் இயற்கையை அடிப்படையாகக் கொண்டு பிறப்பனவாம்.

உருவமில்லாத கடவுளை நேரே உணர்தல் அருமை. கடவுள் உண்மையை உணர்தற்கு அதன் உடலாக உள்ள இயற்கையைப் பற்றுதல் வேண்டும். இயற்கையைப் பற்றிப் பற்றி அதனுடன் ஒன்ற ஒன்றக் கடவுள் உண்மை படிப்படியே விளங்கிவரும். இயற்கையைக் கடந்துள்ள சொருபம் எப்பற்றுதலுக்கும் எட்டாதது.

இயற்கையைப் பற்றுவது கடவுள் உடலைப் பற்றுவதாகும். உடலைக் கொண்டே உயிருண்மை உணர்தல் வேண்டும். இயற்கை என்னுங் கடவுள் உடலைப் பற்றுவதை வழிபாடென்று உலகம் உரைக்கிறது. வழிபாடு கடவுளைக் குறிக்கொண்டதென்பதன் பொருள் இங்கே விளங்குதல் காண்க. இயற்கையை வழிபடுவது கடவுளை

<sup>1</sup>வெற்ற.....இயற்கையை யொழிந்திட்டு - அற்றவர்க்கு அற்றசிவன்—திருஞானசம்பந்தர்

வழிபடுவதாகும். இயற்கை ஒருவாரில். வழிபாடு அதன் வழியே அதன் உயிராக உள்ள கடவுளைச் சாரும்.

‘உருவமற்ற கடவுளை வழிபடுவதெப்படி’ என்ற ஐயம் எழுந்ததன்றோ? இப்பொழுது அவ் வையத்துக்கு இடமுண்டோ? கடவுள் உருவமற்றதே. ஆனால் அஃது ஒரு நிலையில் உடல் பெறுவதாகிறது. அதனால் அதன் நிலைமையோ தன்மையோ மாறுவதில்லை. ஒரு நிலையில் கடவுள் இயற்கை உடல் பெறுவதால், அதை உருவநிலையென்று உலகம் கொள்ளலாயிற்று.

உயிர் உடலைத் தாங்கினமையால் உயிர் உருவமாகப் பரிணமித்ததாகுமோ? ஆகாது. உயிர் தன் தன்மையினின்றும் வழுவுவதில்லை. உயிர் உயிராகவே இருக்கிறது. அதன் உண்மையை உணர்த்த உடல் கருவியாகத் துணை புரிகிறது. இதேபோலக் கடவுள் இயற்கையை உடலாகக் கொண்டமையால், அது தோன்றி நின்றழியும் உருவமாகப் பரிணமித்ததாகாது. கடவுள் கடவுளாகவே இருக்கிறது. இயற்கை தன் அளவுவரை அதற்கு உடலாகி, அதன் உண்மையை உணர்த்தும் கருவியாய் நிற்கிறது. கடவுள், இயற்கையை உடலாக்கொண்ட நிலையை அதன் உருவமென்று சொல்வது உலக வழக்கு. இயற்கையின் எல்லையைக் கடந்து கடவுள் தனித்து நிற்கும் நிலை உருவமற்ற சொரூபம் என்று சொல்லப்படுகிறது.

கடவுள் எல்லாவற்றையுங் கடந்து தனித்து நிற்கும் தனது நிலையுடன், இயற்கையை உடலாகத் தாங்கும் மற்றொரு நிலையையுங் கொண்டுள்ளது. இஃது அதன் அருளேயாகும். உலகிடை வழிபாட்டை வாழச் செய்யவே கடவுள் இயற்கைக் கோலம் பூண்டது. இதைத் தெளிந்து வழிபாட்டை வளர்க்கவேண்டிவது நமது கடன்.

**இயற்கையில் செயற்கை**

உலகில் பலதிற வழிபாடுகள் நடைபெறுகின்றன. அவைகள் யாவும் தொடக்கத்தில் இயற்கையை அடிப்

படையாக்கொண்டே எழுந்தன. நாளடைவில் அவைகளிற் பலப்பல செயற்கைச் செக்குகளாயின. காரணம் இயற்கை வழிபாட்டிலே உலகம் நுழைத்த கிரியைகளேயாம். அந்தோ! உலகம் கோலிய கிரியை ஒன்றா? இரண்டா? பல்லாயிரம்! பல்லாயிரம்! பொருளற்ற வெறுங் கிரியைகள் இயற்கை வழிபாட்டைச் செயற்கையாக்கின. இயற்கைக்கு அரண் செய்யத்தக்க கிரியைகளுஞ் சில உண்டு. அவைகளை இங்கே தொகுத்துக் கூறவேண்டுமெனில்லை. வழிபாட்டுத் திறங்கள் பலவாக; கிரியைகள் பலவாக வழிபாடு மட்டும் இயற்கைவழிக் கடவுளைக் குறிக்கொள்வதாயின், அதற்கு எவ்விதக் கேடும் நேராது.

இயற்கைவழிக் கடவுளைக் குறிக்கொண்டு நிகழ்வது வழிபாடு. அதை இயற்கை வழிபாடென்று சுருங்கச் சொல்லலாம்; இன்னும் வழிபாடென்று சுருக்கலாம். வழிபாடென்பது இயற்கை வழிக் கடவுளைக் குறிக்கொண்ட ஒன்று என்று கோடல்வேண்டும்.

### இருவகை வழிபாடு

வழிபாட்டை இரண்டு கூறிட்டுக்கொள்ளலாம். ஒன்று புற வழிபாடு; மற்றொன்று அக வழிபாடு. புற வழிபாடு அக வழிபாட்டுக்கு ஆக்கந்தேடுவது. புற மனத்தை அலைய வைத்துக்கொண்டு அகவழிபாடென்று பேசுவதும் முயல்வதும் கானற்சலத்தை நம்பியோடின வன் கதையாக முடியும். புற வழிபாடு நேரிய முறையில் நடைபெறின், அகவழிபாடு தானே படிப்படியே கூடும். புறவழிபாடு ஏணி போன்றது.

சகமலா தடிமை யில்லை

தானலால் துணையு மில்லை,

நகமெலாந் தேயக் கையால்

நாண்மலர் தொழுது தூவி

முகமெலாங் கண்ணீர் மலக  
முன்பணிந் தேத்துந் தொண்டர்  
அகமலாற் கோயி லில்லை  
ஐயன் ஐ யாற னாககே.

இது திருநாவுக்கரசர் திருவாக்கு. இதில் புற வழிபாடு அக வழிபாட்டுக்குச் செய்யுந் துணையும், இரண்டுக்குமுள்ள தொடர்பும் விளங்குதல் காண்க.

புற வழிபாடு, கடவுளைத் தன்னினின்றும் வேறு படுத்திப் பிரித்து மகன் வழிபடுவது. அக வழிபாடு அவன் கடவுளைத் தன்னினின்றும் பிரியாது தன்னுட்கொண்டு வழிபடுவது. இவை முறையே துவித வழிபாடென்றும், அத்துவித வழிபாடென்றும் வழங்கப்படுகின்றன. இதனை, ‘வேதமுட னாகம.....ஓதரிய துவிதமே அத்துவித ஞானத்தை உண்டிபணு ஞானமாகும்’ என வருந் தாயுமானார் மெய்ம்மொழி வலியுறுத்துவதாகும். கிறிஸ்து பெருமான் \*‘பரமண்டலத்திலிருக்கிற எங்கள் பிதாவே’ என்கிறார்; †‘கடவுளின் ராஜ்யம் உங்களுக்குள்ளிருக்கிறது’ என்கிறார்; ‡‘நானும் பிதாவும் ஒன்றே’ என்கிறார். இம்மூன்றும் ஒருவரிடத்திருந்தே பிறந்த மொழிகள். இவை உலகோபகாரமாகப் பிறந்தன; தொடர்புடையன. முதலாவது புற வழிபாட்டை உணர்த்துவது; இரண்டாவது அக வழிபாட்டை அறிவிப்பது; மூன்றாவது வழிபாட்டைக் கடந்த நிலையைத் தெளிவிப்பது. தமிழ் நாட்டிற்குள்ளிச் செந்நெறி வளர்த்த நால்வரும் தமது மறைமொழிகளின் தொடக்கத்திலேயே அக வழிபாட்டுக் குறிப்புக்களைப் பொறித்தருளியது இங்கே கருதத் தக்கது. ‘எனது உள் ளங் கவர் கள்வன்’ என்று திருஞானசம்பந்தரும், ‘பிரியாது வணங்குவன் எப்பொழுதும்’ (பிரிந்து வணங்கல் புறவழிபாடு) என்று திருநாவுக்கரசரும், ‘நினைக்கின்றேன்

\*மத்தேயு . 6 : 9. †லூக்கா : 17 : 21. ‡யோவான் 10 : 30.

மனத்துன்னை' என்று வன்றோண்டரும், 'இமைப் பொழுதும் என்னெஞ்சில் நீங்காதான் தாள்வாழ்க' என்று மாணிக்கவாசகரும் அருளியிருத்தலை நோக்குக. இவர் புற வழிபாட்டைப் பெரிதுஞ் செய்து, அவ் வழிபாட்டைப் பாடியது உலகறிந்ததொன்று. ஆனால் அக வழிபாட்டைத் தொடக்கத்திலேயே ஏன் அருளிச் செய்தனர்? அக வழிபாடு சிறந்ததென்று உலகம் உணர்ந்து அதை அடைதற்குரிய புறவழிபாட்டில் ஈடுபட வேண்டுமென்பது அவர்தம் உள்ளக்கிடக்கை. ஆகவே, புற வழிபாடு இன்றியமையாது வேண்டற்பாலதென்க, புற வழிபாட்டைப் புறக்கணிப்போர்க்கு அக வழிபாடு கூடுதல் அரிது! அரிது! அரிது!

### வழிபாடு - யோகம்

வழிபாடு என்றதுஞ் சிலர்க்கு அலட்சிய நோக்கு உண்டாதலை யான் பார்த்திருக்கிறேன். வழிபாடு என்னுஞ் சொல்லே அவர்க்குப் பிடிப்பதில்லை. 'சாதாரண அஞ்ஞானிகள் நிகழ்த்துவது வழிபாடு' என்று அவர் சொல்கிறார். மெய்ஞ்ஞானத்துக்கு வழி யாது என்றால் அவர் 'யோகம்' என்பார். இச் சகோதரர் 'வழிபாடு' 'யோகம்' என்னுஞ் சொற்களில் கருத்துச் செலுத்துவோர் என்று தெரிகிறது. வழிபாடு என்றால் என்ன? யோகம் என்றால் என்ன? இரண்டும் பொருளில் வேறு பட்டனவல்ல; ஒன்றே. தாயை 'அன்னை' என்றால் என்ன? 'மாதா' என்றால் என்ன? மாதா என்னுஞ் சொல் தமக்கை என்னும் பொருளைத் தருவதாகுமோ? வழிபாடே யோகம்; யோகமே வழிபாடு. எவ்வழிபாடு? அக வழிபாடு.

யோகம் என்பது ஒன்றல் என்னும் பொருளுடையது. ஒன்றல் தனித்த ஒன்றில் நிகழாது. ஒன்றலுக்கு இரண்டு தேவை. ஒன்றுடன் ஒன்றலே ஒன்றல் என்னும் பொருளுடையதாகும். இரண்டு எவை? சீவான்மா பரமான்மா. சீவான்மா பரமான்மாவுடன் ஒன்றுவது

யோகம். இதைச் சீவான்மா பரமான்மாவை அகத்தில் வழிபடுவது என்றுங் கூறலாம். ஒன்று ஒன்றுடன் ஒன்றும் நிகழ்ச்சி ஒன்றே. ஆகவே யோகமே அகவழிபாடு; அக வழிபாடே யோகம் என்று தெளிக. யோகமென்னும் அக வழிபாட்டுக்குக் கால்கொள்வது புற வழிபாடு.

### யோகங்கள்

யோகங்கள் பலபடப் பேசப்படுகின்றன. அவைகளின் விரிவைக் கடலுக்கு ஒப்பிடலாம். நல்யோக முறைகள் பெருக்கெடுத்தபோது அவைகளினூடே போலிகளும் கலந்துகொண்டன. ‘இது செவ்வியது ; இது போலி’ என்று பகுத்தறிதல் தொல்லையாயிருக்கிறது. ஆராய்ச்சி அதுபவம் முதலியவாற்றால் பகுத்தறிவை நல்வழியில் பயன்படுத்தினால் உண்மை விளங்காமற் போகாது.

### யோக விதங்கள்

யோக விதங்கள் பலவற்றுள்ளுஞ் சிறப்பாகக் குறிக்கத் தக்கன சில. அவை அஷ்டாங்க யோகம், பக்தி யோகம், கர்மயோகம், இராஜயோகம் முதலியன. இந்நல்யோகங்களின் விரிவைப் பதஞ்சலி யோகசூத்திரம், பகவத்கீதை, திருமந்திரம், விவேகானந்தம் முதலிய நூல்களிற் பார்க்க. யோகப் பயிற்சிக்கு நூல் துணைமட்டும் போதாது. பயிற்சியில் தேர்ச்சி பெற்றவர் துணையுந்தேவை. இந்நாளிலும் சிலரால் யோக நூல்கள் எழுதப்படுகின்றன. அவைகளிற் பெரும்பான்மையன தீமை விளைத்தே வருகின்றன. அந்நூல்களைப் படித்துப் பயிற்சியில் அமர்ந்த சிலரை யான் அறிவேன். ஒவ்வொருவர் ஒவ்வொருவித நோயால் பீடிக்கப்பட்டு அகால மரண மடைந்தனர். யோகம் தவறுதலாகச் செய்யப்படிந், அது பக்கவாயு, தொண்டைப் பிளவு, வாயடைப்பு, காதடைப்பு, பார்வை மங்கல், மந்தம், மயக்கம், காமாலை, இதய நோய், காசம் முதலிய கொடிய நோய்களை உண்டு

பண்ணும். பழைய நூல்களை முறைப்படி ஆய்ந்து, தச்சார் துணைபெற்று யோகப் பயிற்சியில் இறங்குவதே சிறப்பு. போலி யோகங்களையும் அவர்கள் நூல்களையும் நம்பி மோசம் போகாதிருக்குமாறு பொது மக்கட்கு எச்சரிக்கை செய்யவேண்டுவது அறிஞர் கடன். மின்னல் ஒளி ஓடும் கம்பிகட்கு ஊறு நேர்ந்தால் என்ன விளையும் ? விளைவைக் கண்கூடாகக் காண்கிறோம். அதே வண்ணம் யோகப் பயிற்சியில் தவறுதல் நேர்ந்தால் தீமை விளைதல் ஒருதலை. எச்சரிக்கை !

போலிகளின் புறக்கோலங் கண்டு சிலர் ஏமாந்து விடுகின்றனர். <sup>1</sup>நல்யோகத்துக்குக் காவியும் தாடியும் சடையும் கோலும் தோலும் பிறவும் வேண்டுவதில்லை. யோகி தோட்டியாகவும் இருப்பன் ; தொண்டைமாஞ்சு வும் இருப்பன். வேடத்தைக் கண்டு ஏமாறுவது அறியாமை.

### பிராணாயாமம்

அஷ்டாங்க யோகங்களுள் பெரிதும் பிராணாயாமமே பயிற்சி செய்யப்படுகிறது. இப்பயிற்சி நன்கு கைகூடின, மற்ற யோகப் பயன்களெல்லாம் தாமே பயிற்சியாள னிடம் பரிணமிக்கும். பிராணாயாமம் யோகங்களில் ஜீவநாடிபோன்றது. பிராணாயாமம் தூலம் சூக்குமம் காரணம் என மூவகைப்படும். தூல பிராணாயாமம் நறுங் காற்றை உள்ளிறக்கி இறக்கி வெளியே விடுவது

<sup>1</sup>செந்துகில் புனைவார் சீவரத் தரிப்பார்  
 திரிதண்டோ டொருதண்டு பிடிப்பார்  
 தந்தமுத் திரைகள் பலப்பல தரிப்பார்  
 தவமெனத் தம்முடம் பொறுப்பார்  
 முந்துகாய் கிழங்கோ டிலையின் றிடுவார்  
 மோனமென் பார்க்கத் திறிடுவார்  
 இந்தவா குலத்தால் ஈசன்மே விடுமோ  
 இவர்துயர் உறுவதேன் அந்தோ.



(Breathing Exercise). இதற்கெனத் தனி முயற்சியில் புகுந்து <sup>1</sup>முகஞ்சிவக்க வலிந்து வலிந்து மூச்சை ஈர்த்து ஈர்த்து விட்டுக்கொண்டிருக்க வேண்டுமெனில்லை. தூல பிராணாயாமத்துக்கென்று தனி முயற்சி வேண்டுமெனில்லை. நறுங் காற்று வீசமிடத்தில் உலவி வந்தால் போதும் ; அமர்ந்துவந்தால் போதும். இயற்கை தன்கடனை முறை முறையே ஆற்றும். சூக்கும பிராணாயாமத்துக்குத் தேர்ச்சி பெற்றவர் துணை வேண்டும். இது நுரை ஈரலையும் நாடி நரம்புகளையும் தூய்மை செய்து உடல் நலனைக் காத்துவரும். காரணமென்னும் மூலப் பிராணாயாமம் சொலற்கரியது ; எழுதற்கரியது. அது மக்களின் அகவொழுக்கத்தையொட்டி இயங்குவது. அதற்கு இயம நியமம் அடிப்படை ; சீலம் இன்றியமையாதது. மூலப் பிராணாயாமம் அமல யோகத்துக்கு அகரம் போன்றது.

யோகங்களிற் பல மலயோகத்தின்பாற்படும் ; சில <sup>2</sup>அமல யோகத்தின்பாற்படும். மலயோகம் உடலுக்கு மட்டும் நலஞ் செய்யும். அமல யோகம் உயிரினுக்கும் உடலினுக்கும் நலஞ் செய்யும். இங்கு இவ்வளவே விளக்குதல் சாலும்.

பிராணாயாமம் என்று சிலர் மூக்கைப் பிடித்து மூச்சை ஈர்ப்பர் ; சிலர் கண்ணைப் பிசைவர் ; சிலர் மூலக் கனலை எழுப்புவர். வேறு தீய - ஈன - முறைகளில் தலைப்படுவோரும் உளர். இவர் ஒளி காண்கின்றனராம் ! பாவம் ! ஒன்றுடன் ஒன்றைத் தேய்த்தால் அது தீயை எழுப்பி ஒளி காட்டுவது இபல்பு. இவ்வொளி போன்றது தீயர் காண்பது. வலிந்து செய்யப்படும் எதுவும் யோகமாகாது. வலிந்து மூச்சைப் பிடித்தல் முதலிய யாவும்

<sup>1</sup>மாறுபடு.....சீறுபுலி போற்சீறி மூச்சைப் பிடித்துவிழி செக்கச் சிவக்க அறிவார்.....உனையாவர் அறிவார்--தாயுமானூர்

<sup>2</sup>அமல யோகர் உளவை யெலாம்--இராமலிங்க சுவாமிகள்.

மூர்க்கத்தின்பாற்படும். அவைகளை மூர்க்க அரக்க யோகங்களென்று தள்ளுக ; அவைகட்கு இரையாகாது ஒதுங்குக.

மூச்சைப் பிடிப்போர் முதலியோர் பல பெரியோர் பாக்களை எடுத்துக்காட்டித் தங்கோளை நிறுத்த முயல்வர். தமிழ் நாட்டவர் பெரிதும் திருமூலர் திருமந்திரப் பாக்களை எடுத்துக்காட்டுவது வழக்கம். சில பாக்களை யானும் இங்கே சொல்கிறேன்.

ஆரிய னல்லன் குதிரை யிரண்டுள  
வீசிப் பிடிக்கும் விரகறி வாரில்லை  
கூரிய நாதன் குருவி னருள்பெற்றால்  
வாரிப் பிடிக்க வசப்படுந் தானே.

வளியினை வாங்கி வயத்தி லடக்கில்  
பளிங்கொத்துக் காயம் பழுக்கினும் பிஞ்சாம  
தெளியக் குருவின் றிருவருள் பெற்றால்  
வளியினும வேட்டு வளியனு மாமே.

ஏற்றி யிறக்கி யிருகாலும் பூரிக்குங்  
காற்றைப் பிடிக்குங் கணக்கறி வாரில்லை  
காற்றைப் பிடிக்குங் கணக்கறி வாளர்க்குக்  
கூற்றை யுதைக்குங் குறியது வாமே.

புறப்பட்டுப் புக்குத் திரிகின்ற வாயுவை  
நெறிப்பட வுள்ளே நின்மல மாக்கில்  
உறுப்புச் சிவக்கும் உரோமங் கறுகுகும  
புறப்பட்டுப் போகான புரிசடை யோனே.

இவை மந்திர மொழிகள். இவைகளில் முதலிரண்டு பாட்டிலும் ‘குருவின் அருள்’ பேசப்படுதலையோர்க. குருவின் அருளில்லாமல் வெறும் ஏடுகளின் - போலிகள் எழுதியுள்ள ஏடுகளின் - துணை கொண்டால் தீமையே விளையும். மூன்றாவது பாட்டில் ‘கணக்கறிதல்’ என்றொரு குறிப்பிருத்தலைக் காண்க. கணக்கு விநாடிக்

கணக்கன்று. விநாடிக் கணக்கு இயற்கையாகாது. இயற்கைக் கணக்குக்கும் குருவருள் தேவை. நான்காம் பாட்டில் ஒரு குறிப்புள்ளது. அது ‘புறப்பட்டுத் திரிகின்ற வாயுவை ஈர்த்து-நெறிப்பட உள்ளே நின்மலமாக்கில்...’ என்பது.

ஞாயிற்றின் ஒளி விழுங்கும் மரங்களின் நறுங்காற்று நமக்கும், நமது அழுக்குக் காற்று மரங்கட்கும் பயன்பட்டு வருதல் சிறுவர்க்குத் தெரியும். நறுங் காற்று மூக்கின் வழி உள்ளே துழைந்து நமக்கு நலஞ் செய்கிறது. அதன் துணை இல்லையேல் துறை ஈரல் பாழ்பட்ட சுணையாக வாழ்வுக்கே ஊறு செய்யும். ஒருவரது நல் வாழ்வுக்கு துறை ஈரல் வளமுடையதா யிருத்தல்வேண்டும். அதற்குப் ‘புறப்பட்டுத் திரிகின்ற வாயு’ தேவை. அவ்வாயுவை ஈர்த்து நெறிப்பட உள்ளே நின்மலமாக்கினால் உறுப்புச் சிவக்கும்; உரோமங் கறுக்கும்; புரிசடையோனும் புறப்பட்டுப் போகான். ‘உள்ளே நின்மலமாக்கல்’ என்பதில் துட்பம் இருக்கிறது. காற்று ஈர்க்கப்படுகிறது; உள்ளே நிறுத்தப்படுகிறது; மீண்டும் வெளியே விடப்படுகிறது. உள்ளே செல்லும் காற்றை நெறிப்பட அங்கேயே நின்மலமாக்கும் வித்தை வேண்டற்பாலது. ‘காற்று உள்ளே நின்றால் அஃது அழுக்காகி மற்ற அழுக்குகளுடன் கலந்து துறை ஈரலுக்கு ஊறு செய்யும்’ என்று இக்கால விஞ்ஞான உலகம் கருதும். பிற்கால விஞ்ஞான உலகம் உண்மை கண்டு திருமூலர் கருத்துக்குத் துணை புரிவதாகலாம். காற்றை உள்ளே நின்மலமாக்கினால் நம்பிடத்தில் தோன்றும் அழுக்குக் காற்று வெளி வாராமலே அங்கேயே நின்மலமாகும். நாளடைவில் படிப்படியே வெளிக் காற்றின் துணை தேவை யில்லாமற்போகும். அந்நிலையில் அண்டாதித்தன் பிண்டாதித்தனாகி ஒளி உமிழ்வன். அவ்வொளி உள்ளொளி எழுச்சிக்குத் துணை நிற்பதாகும். பிற அநுபவத்தில் உணரத் தக்கன.

## உடல் நலன்

உள்ளொளி விளக்கத்துக்குப் பலதிறத் துணைகள் வேண்டும். அவைகளுள் சிறந்த ஒன்று <sup>1</sup>உடல் நலன். உடல்நலம் இழந்தோர் உள்ளொளி விளக்கம் எளிதில் பெறுதல் அருமை. இப்பாட்டிலுள்ள உறுப்புச் சிவத்தல், உரோமங் கறுத்தல், புரிசடையோன் புறப்படாமை ஆகியவை உடல் நலத்தைக் குறிக்கொண்டு நின்றல் வெள்ளிடைமலை. அந்நலத்துக்குக் காற்றை நெறிப்பட உள்ளே நின்மலமாக்கும் பயிற்சி வேண்டும் என்று திருமுலர் அறிவுகொடுத்தியவாறு காண்க. எந்த நல்யோகத்துக்கும் அறிஞர் உதவி வேண்டுமென்பதை மறத்தலாகாது.

## தீய யோகங்கள்

யோகம் என்ற பெயரால் சில தீய மூர்க்க அரக்க யோகங்களும் வளர்ந்து வாழ்க்கை பெற்றுள்ளன. அவைகட்கும் நூல்கள் இருக்கின்றன : ‘குருமார்’ இருக்கின்றனர். அக்கொடிய யோகங்களால் தீயொழுக்கம் பெருகும் ; பெரிதும் பெண்ணுலகம் பாழாகும். அந்த யோகிகட்கு நற்கதி நினைவு தோன்றுவதில்லை போலும்! அவரை இயற்கை அன்னை ஒறுத்தே வருகிறாள். ஒறுத்தும் அம் மூர்க்கர் நல்லறிவு பெறுகிறார்களில்லை.

‘மனம் அடங்க என்னென்னவோ செய்து பார்த்தோம். மனம் அடங்கவில்லை. அதனால் யோகத்தில் தலைப்படலானோம்’ என்று சிலர் மூச்சைப் பிடிக்கின்றனர். மூச்சைப் பிடிப்பதால் மனம் அடங்கிவிடுமோ? தீய எண்ணங்கள் மாறிவிடுமோ? மூச்சு யோகிகள் தங்கள் மன நிலையைச் சோதித்துப் பார்த்தால் உண்மை விளங்கும். சிறுநேர மன அடக்கம், அடக்கம் ஆகாது.

<sup>1</sup>உடம்பினை முன்னம் இழுக்கென் றிருந்தேன்  
உடம்பினுக் குள்ளே உறுபொருள் கண்டேன்  
உடம்புளே உத்தமன் கோயில்கொண் டானென்று  
உடம்பினை யானிருந் தோம்புகின் றேனே. — திருமுலர்

கஞ்சா முதலியனகூட மயக்கம் விளைத்துச் சிறுநேரம் மனத்தை நிலைபெறுத்துகின்றன. அதனால் கஞ்சா யோகத்தையும் கொள்ளவேண்டும் போலும் ! இப் பீடையை இவ்வளவில் நிறுத்துக்கொள்கிறேன்.

### தியான யோகம்

யோக விதங்கள் பலவாயிருத்தலால், அவைகளுள் எதைக் கொள்வது ? எதைத் தள்ளுவது ? இக்கேள்வி பலர் எழுப்புதல் எனக்குத் தெரியும். தீயொழுக்கத்தை வளர்க்கும் பொல்லாத அரக்க யோகங்கள் தள்ளற் பாலனவே. உடலுக்கு நலஞ் செய்யும் யோகங்கள் தள் ளற்பாலனவல்ல. அவைசனே முறைப்படி செய்யத் தக்கார்மாட்டுப் பயிலுதல் சிறப்பு. எல்லாவற்றிற்கும் விழுமியதாய், எவ்வித ஊறுஞ் செய்யாததாய் இருப்பது ஒன்றுளது. அதற்கு எப்பெயர் வழங்கினும் வழங்குக. யோக உலகம் அதைத் தியான யோகம் என்று வழங்கி வருகிறது. அஃது அஷ்டாங்க யோகத்தின் முடிவா யிருப்பது. அதில் எல்லா நல் யோகங்களும் அடங்கும்.

தியான யோகம் வழிபாட்டுக்கு அப்புறப்பட்ட தன்று. வழிபாடு, மனம் மொழி மெய்களின்வழி நடை பெறுவது. மனம் நினையாமல் வாய் மொழியாது ; கை கும்பிடாது. மொழிக்கும் மெய்க்கும் அடிப்படை மனம். தொடக்கத்தில் மனத்தை நிலைபெறுத்த வாயும் மெய்யும் தொடர்ந்த வழிபாடு செய்தல்வேண்டும். நாளடைவில் வாயும் மெய்யும் ஒய்வு பெறும். <sup>1</sup>மனம் ஒன்றே வழிபாட் டில் ஈடுபடும். இதுவே தியான யோகமென்பது. இதற்கு ஒரு குறி வேண்டும். அக்குறி இறையையுணர்த்தும் தத்துவமுடையதா யிருத்தல்வேண்டும். இதற்கு இயற் கையை அடைவோமாக.

பூசிக்கும் போது புவன பதிதன்னை  
ஆசற் றகத்தினில் ஆவா கனம்பண்ணிப்  
பேசிப் பிரானைப் பிரதிட்டை யதுசெய்து  
தேசற் றிடவே <sup>1</sup>தியான மதுசெய்யே.

—திருமூலர்

### இயற்கை வழிபாடு

இயற்கை பெரியது ; பல கூறுகளை உடையது. வழிபாடோ பலவகை. இங்கே எவைகளைத் தொடுவது ? எவைகளை விடுவது ? தடுமாற்றம் ஏற்படுகிறது. பெருங் காடு எதிரிலே தோன்றுகிறது. எவ்வழியில் நுழைவது என்று தெரியவில்லை. எனது சித்தம் எங்கெங்கோ செல்கிறது ; சென்று சென்று காதல், வீரம், அழகு, அறிவு, நீதி முதலியவற்றில் படிக்கிறது. காதல் முதலியன இயற்கைத் தெய்வத்துக்கு வேறுபட்டனவல்ல. அவைகள் இயற்கைத் தெய்வத் தன்மை வாய்ந்தன. அவைகளை இயற்கைத் தெய்வக் கூறுகள் என்றுங் கொள்ளலாம். அத்தெய்வக் கூறுகளை முன்னிலைப்படுத்தி நிகழ்த்தப் பெறும் வழிபாட்டில் வழிபாட்டுத் திறங்கள் பல அடங்கி விடும். காதல், வீரம், அழகு, அறிவு, நீதி முதலியவற்றின்மீது கருத்துச் சென்றமையால் உருவம் உள்ளத்தை விட்டு அகன்றுவிட்டதென்று எவரும் எண்ணவேண்டும்தில்லை. காதல் முதலியன உருவங்களின் வாயிலாகவே தங்கள் இருப்பை - பொலிவை - உணர்த்துவன என்று முன்னிப் பேச்சில் யான் குறிப்பிட்டதை நீங்கள் மறந்திருக்கமாட்டீர்கள் என்று நம்புகிறேன். காதல் முதலியன உருக்கொண்டு உலவுவன அல்ல. ஆனால் அவை உருவங்களின் வாயிலாகவே தங்களிருப்பை உணர்த்துவன. காதல் காதலரிடத்தும், வீரம் வீரரிடத்தும், பிற பிறரிடத்தும் நுண்மையிற் பொலிந்து கலைஞர் நெஞ்சைக் கவரும்; அவர்க்கு விருந்துமாகும். காதல் வீரம் முதலியவற்றைப் பற்றிய வழிபாடு என்றதும் உருவம் போய்விட்டது என்று கருதற்க. உருவவழியே வழிபாடுகள் நிகழ்ந்து தீரவேண்டுமென்று வலியுறுத்துகிறேன். காதல் முதலியவற்றைப் பிடிக்கையாகக் கொண்டு வழிபாட்டுத் திறங்களை ஆங்காங்கே விரிக்கும் முகத்தான் எனது உள்ளக் கிடக்கைகளை வெளியிடலாமென்று எண்ணுகிறேன்.

### காதல்

காதல், அன்பின் கூறுகளுள் ஒன்று ; சிறந்த ஒன்று. அன்பின் உயிருள்ள இடம் காதல். காதல், அன்பின் முழுமையாகும் இயல்புடையது.

#### காதலும் காமமும்

ஒருவன் உள்ளத்தில் என்னென்னவோ உறுகின்றன. காதலும் உறுகிறது. உற்ற பலவற்றில் காதல் ஒன்றாகுமா ? ஆகாது. காதல் எல்லாவற்றையும் அடிப்படுத்தித் தான் முடியாயிலங்கும். வேறு ஏதாவதொன்று கடந்து மேம்படுமாயின் உற்றது காதலன்று என்று கொள்ளல் வேண்டும்.

ஒருவன் ஒருத்தியை மணஞ் செய்கிறான். சிலநாள் கடந்து அவன் நாட்டம் இன்றொருத்தியினிடஞ் செல்கிறது. அம்மணமும் இந்நாட்டமும் காதலின்பாற்பட்டனவாகுமா ? ஆகா. அவனிடம் காதல் முன்னும் முகிழ்க்கவில்லை ; பின்னும் பிறங்கனில்லை. அவனிடம் எழுந்தது காமம். காமம் ப்லவிடங்களை நாடி நாடி ஓடும். காதல் அவ்வாறு ஓடாது ; ஓரிடத்திலேயே நிலைத்து நிற்கும்.

#### ஒருயிர் ஈருடல்

<sup>1</sup>காதலால் விழுங்கப்படும் இருவர் ஒருவராவர். அவர்தம் உடல் மட்டும் இரண்டாகத் தோன்றும் ; உயிர் ஒன்றாகும். ' ஈருடல் ஒருயிர் ' என்ற ஆட்சி காதலை யொட்டியே எழுந்தது போலும். காதல் இருமை போக்கி

<sup>1</sup>ஆனந்த வெள்ளத் தழுந்துமோர்  
ஆருயிர் ஈருருக்கொண்  
டானந்த வெள்ளத் திடைத்திலைத்  
தாலொக்கும்..... ;

சொற்பா லமுதிவள் யான்சுவை யென்னத்  
துணிந்திங்ஙனே  
நற்பால் வினைத்தெய்வம் தந்தின்று  
நானிவ ளாம்பகுதிப்

பொற்பா ரறிவார்..... — திருக்கோவையார்.

ஒருமையாக்கும் பேராற்றல் வாய்ந்தது. ஒருடலுக்கு நோய் உறின் இன்னோருடலும் நோயுற்றது போலாகும். ஒன்றைத் தேள் திண்டின் மற்றொன்றும் தேள் திண்டியது போலாகும். காதல் ஈருடல் ஒருபிரி கொண்டதன்றோ?

காதல்கிழவன் ஒருவனுக்கும் காதல்கிழத்தி ஒருத் திக்கும் ஒரு மகள் பிறந்தாள். அவள் கற்பன கற்றுக் கேட்பன கேட்டு உற்ற வயதடைந்தாள். தனக்குரிய நாயகனைத் தெரிந்தெடுக்கும் பொருட்டு அவள் ஒரு தீம்பொழிலுக்கு அனுப்பப்பட்டாள். தோழியும் அவ ளுடன் சென்றாள். இருவரும் சில சமயம் சேர்ந்தும் சில சமயம் தனித் தனியாகவும் பொழிலகம் சுற்றி வரு வர். ஒருநாள் இளம்பெண் ஒரு வழியே ஏகினாள். தோழி மற்றொரு வழியே போனாள். இளம்பெண் ஓர் இளைஞ னைக் கண்டாள், இவனும் அவளைக் கண்டான். காதல் தெய்வம் இருவர் மனத்தையும் ஒன்றுபடுத்தியது. இருவ ருங் காதலில் மூழ்கிய பின்னை நாளை வருவதாக இளைஞன் உறுதி கூறி விடைபெற்றான். இருவர் உடல் மட்டும் பிரிந்தன. இளம் பெண்மணி தனது இருக்கை சேர்ந் தாள். முன்னரே இருக்கை நண்ணிய தோழி தன் தலைவி யைக் கண்டதும் ஐயுற்றாள். புறத் தோற்றம் ஐயமூட் டிற்று. வெளிப்படையாக வினவி உண்மை காணத் தோழி விரும்பினாளில்லை. அவள் தலைவியைப் பார்த்து, “இன்று நீர் எவ்வழிச் சென்றீர்? அங்கே எவ்வெப் பூக்களைக் கண்டீர்? எவ்வெப் பூக்களைப் பறித்தீர்?” என்று கேட்கலானாள். தலைவி நெஞ்சம் ஓரிடத்தில் பதிந்து கிடந்தது. அந்நெஞ்சமுடையவள் என்ன விடை யிறுக்க வல்லாள்! தோழி, தலைவியின் நிலையை ஒருவாறு உணர்ந்தாள்; உணர்ந்து, “அம்மா! யான் சென்ற வழி யில் அழகிய மயில்களைக் கண்டேன்; குயில்களைக் கண் டேன்; மான்களைக் கண்டேன்; பூப்பறித்துத் திரும்பிய போது வேறு ஒரு வழியே புருந்தேன்; அவ்வழியில் ஓர் அழகிய இளைஞரைக் கண்டேன்; ‘இவ்வழியே யாவரோ னும் போயினரோ’ என்று அவரைக் கேட்டேன். ‘ஓர்



இளம்பெண் போயினள் ' என்று அவர் சொல்லிய வேளையில், ஒரு புலி வாய் திறந்து அவர்மீது பாய்ந்தது ” என்றதும், தலைவியின் உடல் விதிர்விதிர்த்தது. வியர்வை சொரிந்தது. கண்கள் சோர்ந்தன. பெருமூச்செறிந்தது. தோழி, ‘ இளைஞர் தங்கை வேலால் புலியைக் குத்திக் கொன்றார் ’ என்றாள். உடனே தலைவியினிடம் மாறுதல் உண்டாயிற்று. தலைவியின் மனம் மகிழ்ச்சியில் திளைத்தது. மகிழ்ச்சி பார்வையில் ததும்பிற்று. தோழி உண்மை உணர்ந்தாள். காதல் ஈருடலை ஒருவிராக்கும் தன்மையதென்பது இங்கே கருதற்பாலது. தோழி ‘ இளைஞர் தங்கை வேலால் புலியைக் குத்திக் கொன்றார் ’ என்று சொல்லச் சிறிது காலம் தாழ்த்தி இருப்பாளாயின் தலைவியின் நிலை என்னவாயிருக்கும் !

**காதலும் கடவுளும்**

காதலுக்கு ஒப்பானதுமில்லை : உயர்வானதுமில்லை. அஃது எல்லாவற்றையும் கடந்து நிற்பது. அதற்கு மேம்பட்டதொன்று இருத்தல் கூடாது. கடந்த ஒன்றைக் கடவுள் என்று சொல்வது மரபு. இதனால் ‘காதற் கடவுள்’ என்றோர் ஆட்சியும் பிறந்ததுபோலும். காதலனுக்குக் காதலினுஞ் சிறந்த பொருள் வேறொன்றில்லை. இவளுக்கு அப்படியே. அவனுக்கு இவள் கடவுள் ; இவளுக்கு அவன் கடவுள். இவர்க்கு வேறு தெய்வம் எற்றுக்கு ?

**காதல் இயற்கை**

காதல் இயற்கையா ? செயற்கையா ? இயற்கை என்று எவருங் கூறுவர். காதல் எவரால் செய்யப்படுகிறது ? அது செய்யப்படுவதா ? காதல் இயற்கையாக எழுவது. காதல் இயற்கையாதலின், அஃது உலகில் வளரவேண்டுமென்னும் நோக்கத்தை இயற்கைத் தெய்வம் உடைத்தாயிருக்கிறது. இஃது இயற்கைத் தெய்வத்தின் படைப்பை நோக்கி நோக்கி அதன்கண் படியப் படிய இனிது விளங்கும்.

### நிலமும் திணையும்

நாம் வாழும் நிலம் குறிஞ்சி என்றும், பாலை என்றும், முல்லை என்றும், மருதம் என்றும், நெய்தல் என்றும் பாகுபட்டிருத்தல் கண்கூடு. இப் பாகுபாடுகள் பருமை. பருமைக்குரிய துண்மை இருத்தல் வேண்டுமன்றோ? துண்மை புணர்தல் என்றும், பிரிதல் என்றும், இருத்தல் என்றும், ஊடல் என்றும், இரங்கல் என்றும் பாகுபட்டிக் கிடக்கிறது. புணர்தலும், பிரிதலும், இருத்தலும், ஊடலும், இரங்கலும் இயற்கைக் காதலுக்கு ஆக்கந் தேடுவன. இயற்கைக் காதலை உலகில் வளர்தல் வேண்டும். காதலுக்கு மாறுபட்ட ஒருதலைக்காமம் பொருந்தாக் காமம் முதலியன வளர்தலாகாது. அவ்வளர்ச்சியால் உலகம் ஒழுக்கமுடையதாய், அமைதியில் நின்று, அன்பில் திளைப்பதாகும். இவ்வளர்ச்சியால் உலகம் பாழ்படும் என்னும் அளவில் நின்றுவிடுகிறேன்.

நந்தமிழ் நாட்டில் காதலுக்கு இலக்கணங் கண்டவர் தோல்காப்பியனார் உள்ளிட்டவர். இலக்கியங் கண்டவர் திருவள்ளுவர் உள்ளிட்டவர். காதல் பொருளற்றதாயின் அதற்கென்று இலக்கணங்களும் இலக்கியங்களும் எழ மாட்டா. காதல் வளர்தல் வேண்டுமென்றே சான்றோர் அதற்கென்று நூல்கள் யாத்துச் சென்றனர். நூல்கள் இயற்கைத் தத்துவங்களின் ஒவியங்கள் - படங்கள் - என்பதை இப்பேச்சில் விரித்துரைக்கவேண்டுமெதில்லை.

இயற்கைத் தெய்வத்தின் நோக்கம் காதல் வளர வேண்டுமென்பது. அதை நூல்களும் வலியுறுத்துகின்றன. ஆதலின் இயற்கைத் தெய்வத்தின் நோக்கம் நிறைவேறச் சேவை செய்வது அத்தெய்வத்துக்கே சேவை செய்வதாகுமென்க. சேவை என்றால் என்ன? வழிபாடு என்றால் என்ன?

### உலக வளர்ச்சி

ஒருவன் பிறந்தான் ; வளர்ந்தான் ; கிற்பன கற்றான் ; கேட்பன கேட்டான். ஒருத்தியும் பிறந்தாள் ; வளர்ந்

தாள் ; கற்பன கற்றாள் ; கேட்பன கேட்டாள். அவன் உள்ளத்திலும் காதல் முகிழ்க்கிறது ; இவள் உள்ளத்திலும் காதல் முகிழ்க்கிறது. முகிழ்ப்பு இருவர் உள்ளத்தையும் ஒருமைப்படுத்துகிறது. மணம் கமழ்கிறது. திருமணம் ஒருவித இயற்கை வழிபாடு. உலக வளர்ச்சிக்குத் துணை புரிவது இயற்கைத் தெய்வத்தை வழிபடுவதாகும். இவ்வழிபாடு பெரும் பெரும் வழிபாட்டுக்குக் கால் கொள்வது.

### ஒப்புரவு

ஒருவன் இளைஞனாயிருந்த ஞான்று பெரிதும் தன் னையே நேசித்து வந்தான் ; ஒருத்தியும் இளமையில் தன் னையே நேசித்து வந்தாள். காதல் மணத்துக்குப் பின்னர் அவன் இவளை நேசிக்கிறான் ; இவளும் அவனை நேசிக்கிறாள். ஓரிடத்தில் கட்டுப்பாட்டுக் கிடந்த அன்பு இப்பொழுது ஈரிடத்திற் செல்கிறது. அவ்வளவில் தன்னல மாசு அகல்கிறது. பின்னே மக்கட்பேறு உண்டாகிறது. இப்பொழுது தாயும் தந்தையும் தம்முடைய நலங்களை யெல்லாம் மக்கட் பொருட்டுத் தியாகஞ் செய்கின்றனர். அவர், தம் பொருட்டு வாழாது மக்கட் பொருட்டு வாழ்வோராகின்றனர். மாறுதலைக் கருதுங்கள். ஒருவனும் ஒருத்தியும் தாய் தந்தையராகிய பின்னர் தம் நல நேச மென்னும் மாசினின்றும் விடுதலையடைதல் உன்னத் தக்கது. தன்னலம் அற்ற இடத்தில் எழுவது அன்பு. தாய் தந்தையரிடம் அன்பு கோயில் கொள்கிறது. அவ்வன்பு என்ன அறிவுறுத்தத் தொடங்குகிறது ? ‘ உமக்கும் உம் மக்கட்கும் பசி பிணி முதலிய துன்பங்களிருப்பதுபோல மற்றவர்கட்கும் உண்டு. உம் பசி பிணி முதலிய துன்பங்களையும், உம் மக்களின் பசி பிணி முதலிய துன்பங்களையும் தீர்க்க நீர் முயல்வதுபோல, மற்றவர் பசி பிணி முதலிய துன்பங்களையும் தீர்க்க முயல்மின் ’ என்று அறிவுறுத்தத் தொடங்குகிறது. இஃது அன்பின் இயல்பு. அன்பின் அறிவுறுத்தலுக்குத் தாய் தந்தையர் செவி

சாய்க்கின்றனர்; ஒல்லும்வகை அவர்தம் சக்திக்கு ஏற்பப் பிறர்க்குத் துணை புரிய முயல்கின்றனர். கைம்மாறு கருதாது அன்பால் பிறர்க்குத் தவறு விருந்தோம்பல் என்னப்படும். தம்மைத் தனித்தனியே நேசித்துக்கொண்டிருந்தவர் ஒருமை மனத்தவராய்த் தாய் தந்தையராய்த் தியாகிகளாய் இப்பொழுது பிறர்க்குத் தவறு<sup>1</sup> அந்தணராகின்றனர். இந்நிலையில் அவர் 'தன்னல' மாசு அகலப்பெறுகின்றனர்; அறவோர் ஆகின்றனர்.

எவ்வுயிர்க்குஞ் செந்தண்மை பூண்டொழுகுவது உயிர்கள் வழிபாடென்பது. உயிர்களில் வீற்றிருப்பது இறை. ஆகவே, உயிர்கள் வாயிலாக இறைவழிபாடு நடைபெறுகிறதென்க. காதல் வழிபாடு படிப்படியே உயிர்கள் வழிபாடென்னும் இறை வழிபாடாதல் காண்க.

### திருவள்ளுவர்

'மனத்துக்கண் மாசில னாதல் அனைத்தம்' என்பது திருவள்ளுவர் திருவாக்கு. அவ் வறநிலையை அடைதற்கு அவர் இவ்வாழ்க்கை என்றும், வாழ்க்கைத்துணை என்றும், மக்கட்பேறென்றும், அன்புடைமை என்றும், விருந்தோம்பல் என்றும் வழி கோலியுள்ளதை ஓர்க. இவ் வழி இயற்கைத் தெய்வ நோக்குக்கு அரண்செய்து நிறைவே உன்னுக. திருவள்ளுவர் உள்ளக்கிடக்கையை அவர்தம் நூலுக்கு யான் கண்ட விரிவுரையில் விளக்கஞ் செய்துள்ளேன். விளக்கம் விரும்புவோர் அவ்வுரையைப் பார்ப்பாராக.

### இயற்கை வாழ்க்கை

ஒருவனும் ஒருத்தியும் காதலை வெறுத்து மண வாழ்வு கொள்ளாது, தன்னந் தனியராய் வாழ்ந்து வரின், அவரிடம் தியாகம் அணுகுமோ? அன்புத் தெய்வம் கோயில் கொள்ளுமோ? உயிர்கள் வழிபாடு நடை

<sup>1</sup>அந்தணர் என்போர் அறவோர் மற்றெவ்வுயிர்க்கும் - செந்தண்மை பூண்டொழுக லான்.—திருவள்ளுவர்

பெறுமோ? அவர் அறவோர் ஆவரோ? தனி வாழ்க்கை, தன்னலத்தை வளர்ப்பதாய் அன்பை அழிப்பதாய்த் தீயொழுக்கத்தைப் பெருக்குவதாய் வழிபாட்டைக் கூட்டா தொழியும். தனி வாழ்க்கை செயற்கை; இயற்கையன்று. <sup>1</sup>சேர்க்கை வாழ்வே இயற்கையின்பாற்பட்டது. சேர்ந்துவாழ்வதே மக்களியல்பு என்னுஞ் சீரியகொள்கை இக்கால உயிர்நூல் வல்லவராலும் வலியுறுத்தப்படுகிறது. உயிர்கள் வழிபாட்டுக்குச் சேர்ந்த வாழ்க்கையெனுங்காதல் வாழ்க்கை வேண்டற்பாலது.

**இறைவனுங் காதலும்**

ஒருவனும் ஒருத்தியுங் காதலில் ஒன்றி அன்பராகி உயிர்கட்குத் தொண்டு செய்யும் அந்தண்மை என்னும் இறைநிலை எய்தல் இதுகாறும் பேசப்பட்டது. இந்நிலையைக் கூட்டுதற்குரிய காதல் வழிகள் இன்னும் பல உண்டு. அவைகளுள் இங்கே குறிக்கத்தக்கது ஒன்று. அஃது <sup>2</sup>இறைவனை நேரே காதலித்து வழிபாடு நிகழ்த்துவது. இவ்வழிபாடு நிகழ்த்திப் பேறுபெற்றவர் பலருளர். அவருள் ஆண்டாள் அம்மையார் நினைவு இங்கே தோன்றுகிறது. பெண்பிறவிக்கு வீடுபேறில்லை என்ற பொல்லாத கொள்கை தமிழ்நாட்டில் வேருன்றிய காலத்தில் ஆண்டவன் அருளால் தோன்றியவர் ஆண்டாள் அம்மையார். அவர் காதல்நெறி நின்று ஒழுகி, அந்நெறியை நேரிய முறையில் ஒம்பிப் பெண்ணுலகுக்கு விழுப்பந் தேடிய பெருமை வாய்ந்தவர். அம்மையாரின் காதல் நாயகன் நீலமேனியன் ; பவளவாயன் ; கமலக்கண்ணன் ; செங்கையன் - அடியன் ! இத்திருக்கோலமுடைய அரங்க

<sup>1</sup>மனையி லிருந்தவர் மாதவ ரொப்பர்.

ஒதம் ஒலிக்கும் உலகை வலம்வந்து  
பாதங்கள் நோவ நடந்தும் பயனில்லை

<sup>2</sup>காதலில் அண்ணலைக் காண இனியவார்  
நாத னிருந்த நகரறி வாரே.—தீருழல்

நாதன் மீது அம்மையார் கொண்ட காதல் - உயிர்க்  
காதல்,

கருவினை யொண்மலர்காள்  
காயாமலர்காள் திருமால்  
உருவொளி காட்டுகின்றீர்  
எனக்குயவழக் கொன்றுரையீர்  
திருவினையாடு திணடோள்  
திருமாலிருஞ் சோலைநம்பி  
வரிவனை யில்புகுந்து  
வந்திபற்றும வழக்குளதே.

பைம்பொழில் வாழ்குயில்காள்  
மயில்காள்ஒண் கருவினை காள்  
வம்பக் களங்கனிகாள்  
வண்ணப்பூவை நறுமலர்காள்  
ஐம்பெரும் பாதகர்காள்  
அணிமாலிருஞ் சோலைநின்ற  
எம்பெருமா னுடையநிறம்  
உங்களுக் கென்செயவதே.

துங்கமலர்ப் பொழில்குழ்  
திருமாலிருஞ் சோலைநின்ற  
செங்கட் கருமுகிலின்  
திருவுருப போல்மலர்மேல்  
தொங்கிய வண்டினங்காள்  
தொகுபூஞ்சனை காள்சுனையில்  
தங்குசெந் தாமரைகாள்  
எனக்கோர்சரண் சாற்றுமினே.

இப்பாக்களில் தேங்குதல் காண்க. குயிலும் மயிலும்  
பூவும் கனியும் இன்ன பிறவும் அம்மையார்க்குக் காத  
லூட்டுகின்றன. இவை யா? அரங்கநாதன் மேனி -  
அரங்கநாதன் முகம் - அரங்கநாதன் கை - அரங்கநாதன்  
கால் - அரங்கநாதன் வடிவம். அரங்கநாதன் மயிலாக  
வும் குயிலாகவும் பூவாகவும் கனியாகவும் இன்ன பிறவாக  
வும் அம்மையார்க்குக் காதல் ஊட்டுகிறான். அம்மையா  
ருள் காதல் எழுகிறது ; பொங்குகிறது ; ததும்புகிறது ;  
வழிகிறது ; தேங்குகிறது ; வெள்ளமாகிறது ; கடலாகி

கிறது. எங்கணும் ஒரே கடல் - எல்லையற்ற கடல் - அன்புக் கடல் - பசுங்கடல்! எல்லையற்ற அன்புப் பசுங் கடலில் அம்மையார் வீழ்ந்தார்; ஆழ்ந்தார். கடல் அரங்கு? ஆண்டாளா? தெரியவில்லை. ஆண்டாள் உயிரெலாம் அரங்கன்; உள்ளமெலாம் அரங்கன்; உடலெலாம் அரங்கன்; எல்லாம் அரங்கன்; எங்கும் அரங்கன்! அரங்கனே ஆண்டாள்; ஆண்டாளே அரங்கன்! காதல் - காதல் ஒருமை! ஒருமைக் கடல்; கடலில் தரங்கம் எழுகிறது; எழுந்து,

வெள்ளை விளிசங் கிடங் கையிற் கொண்ட  
விமலனெனக் குருக்கிட்டான்  
உள்ளம்புகுந் தென்னை லாடவிறந்து  
நாளுமுயிர்ப்பெய்து கூத்தாட்டுக்காணும்  
கள்ளவிழ்செண்பகப் பூமலாகோதிக்  
களித்திசை பாடுங்குயிலே  
மெள்ளவிருந்து மிழற்றியிழற்று  
தென்வேங்கடவன் வரக்கூவாய்.

இந்திர னுள்ளிட்ட தேவர்குழா மெல்லாம்  
வந்திருந் தென்னை மகட்பேசி மந்திரித்து  
மந்திரக் கோடி யுடுத்தி மணமாலை  
அந்தரி சூட்டக் கனாக்கண்டேன் தோழீநான்.

எழிலுடைய வம்மனைமீர் என்னரங்கத் தின்னமுதர்  
குழலழகர் வாயழகர் கண்ணழகர் கொப்பூழில்  
எழுகமலப் பூவழகர் எம்மானார் என்னுடைய  
கழலவளையத் தாழும் கழலவளையே யாக்கினரே.

அழிலும்தொழிலும உருக்காட்டான்  
அஞ்சேல் என்னான் அவன் ஒருவன்  
தழவி முழுகிப் புகுந்தென்னைச்  
சுற்றிச் சுழன்று போகானால்  
தழையின் பொழில்வாய் நிரைப்பின்னே  
நெடுமா லாதி வருகின்ற  
குழலின் தொலைவாய் நீர்கொண்டு  
குளிர முகத்துநி தடவீரே.

உள்ளே யுருகி நைவேணே  
 உள்ளோ இலளோ என்னுத  
 கொள்ளை கொள்ளிக் குறும்பனைக்  
 கோவர்த் தனனைக் கண்டங்கால்  
 கொள்ளும் பயனெனில் நில்லாத  
 கொங்கை தன்னைக் கிழங்கோடும்  
 அள்ளிப் பறித்திட் டவன்மார்வில்  
 எறிந்தென் அழலைத் தீர்வேனே.

என்று தமிழ் பாடுகிறது. தமிழ்ப் பாட்டு - <sup>1</sup>காதல் -  
 காதல் மணம்.

கிறிஸ்துவம் காதலும்

மற்றுமொரு காதல் வடிவத்தின்மீது கருத்துச்  
 செல்கிறது. அது கிறிஸ்து வடிவம். கிறிஸ்து உயிர்க  
 ளெல்லாம் துன்பக் கடலினின்றும் இன்பக்கரை ஏறுதல்  
 வேண்டும் என்னும் பெருங் காதலுடையவர். காதலின்  
 முழுமையே அன்பு; அன்பே கிறிஸ்து. அவர் அன்பே  
 ஆகி அன்பையே போதித்தார். அவர் அன்பே தெய்வம்  
 என்றார்; அயலவனிடம் அன்புகூருங்கள் என்றார். அவ்  
 வளவில் அவர் நின்றாநிலை. அவர் மேலுஞ் சென்று  
 பகைவனிடத்திலும் அன்புகூருங்கள் என்றார். இதுவே  
 அன்புக்கு அறிகுறி. மெய்யான அன்பு பகைவனை  
 வெறுக்கச் செய்யாது; அவனையும் நேசிக்கச் செய்யும்.  
 அன்பைக் கிறிஸ்து பெருமான் போதனையுஞ் செய்தார்;  
 சாதனையிலுங் காட்டினார். அவரைக் கொல்லச் சிலுவை  
 யில் நிறுத்தி ஆணி அறைந்த கொடியவரிடத்தும் அவர்  
 அன்பு காட்டினார்.

அப்பொழுது இயேசு, பிதாவே, இவர்களுக்கு மன்னி  
 யும். தாங்கள் செய்கிறது இன்னதென்று அறியாதிருக்  
 கிறார்களே.

—லூக்கா : 23 : 34.

<sup>1</sup>சிறையாரும் மடக்கினியே இங்கேவா தேனென்பால்  
 முறையாலே யுணத்தருவேன் மொய்பவளத் தொடுதரளம்  
 துறையாருங் கடற்றேணி புரத்தீசன் துளங்கும்இளம்  
 பிறையாளன் திருநாமம் எனக்கொருகாற் பேசாயே.

—திருநானசம்பந்தர்



இவ்வருள்மொழி எங்கிருந்து எழுந்தது ? கொலை மரத்தினின்றும் எழுந்தது ! அன்பின் அன்பு என்னே !

அன்புள்ள இடத்தில் தியாகமிருத்தல் இயல்பு. தியாகமில்லாத இடத்தில் அன்பிருத்தல் அரிது. கிறிஸ்து அன்பு - அன்பின் முழுமை. அன்பே அவர் ; அவரே அன்பு. அன்பு என்ன செய்தது ? தியாகஞ் செய்தது. எத்தகைத் தியாகம் !

ஒருவன் பொன்னை அளிப்பன் ; பொருளை அளிப்பன் ; வீட்டை அளிப்பன் ; நிலத்தை அளிப்பன் ; அரசை அளிப்பன். உயிரை அளிப்பனோ ? உயிர் அளிப்பு என்ற தும் சிந்தனை உண்டாகும். கிறிஸ்து பெருமான் எதைத் தியாகஞ் செய்தார் ? தமது ஆருயிரைத் தியாகஞ் செய்தார். எவர் பொருட்டு ? உயிர்கள் பொருட்டு ; தம் பொருட்டன்று. அவர் உயிர்களமீது வைத்த காதல் அவரை இன்புடன் உயிர் துறக்கச் செய்தது. மெய்க் காதல் என்ன செய்யாது ?

ஒருயிர் தனக்கினிய ஒருயிரின்பொருட்டுத் தியாகஞ் செய்வதைக் காண்கிறோம் ; கேட்கிறோம் ; இது காமிய அன்பு ; கட்டுப்பட்ட அன்பு. கிறிஸ்து பெருமான், மற்ற உயிர்களின் பொருட்டுத் தாமே பலியானார். இதுவே நித்காமிய அன்பு ; கட்டற்ற அன்பு. உயிர்களுல்லாம் பாவத்தினின்றும் விடுதலையடைதல் வேண்டுமென்ற பெருங் காதலால் கிறிஸ்து தம்மையே தியாகஞ் செய்த னார். இத் தியாகத்துக்கு அடிப்படை காதல். காதல் வடிவம் கிறிஸ்து. கிறிஸ்து காதல் மணவாளன் ; நாம் காதல் மணவாட்டியராதல் வேண்டும். கிறிஸ்துவைக் காதலித்து அவரை வழிபடுவோம். நாம் அன்பாவோம் ; தொண்டாவோம் ; தியாகமாவோம்.

## வீரம்

காதலைத் தொடர்ந்து வருவது வீரம். காதலுக்கும் வீரத்துக்கும் தொடர்புண்டு. காதல் திகழும் இடத்தில்

வீரம் செறியும் ; வீரம் செறியும் இடத்தில் காதல் திகழும். அஃது இல்லாத இடத்தில் இஃது இராது ; இஃதில்லாத இடத்தில் அஃது இராது. காதல் அகம் ; வீரம் புறம். அகநூல்கள் காதலையும் புறநூல்கள் வீரத்தையும் விளம்புதல் உங்கட்குத் தெரியும். காதல் காதலர் வழி இயங்குவதுபோல வீரம் வீரர் வழி இயங்கும். காதல் நெஞ்சில் கடவுள் விளங்குவதுபோல வீர நெஞ்சிலும் கடவுள் விளங்கும். இதுபற்றியே வீரர் வழிபாடு உலகெங்கும் நடைபெறுவதாயிற்று. பண்டை நாளில் வீரர் உடல் புதைக்கப்பட்ட இடத்தில் அவர்தம் புகழ் பொறிக்கப்பெற்ற ஒரு கல் நாட்டப்படும். அது வீரக்கல் என்றும், நடுகல் என்றும் போற்றப்படும். அக் கல் முன்னே பலவித வந்தன வழிபாடுகள் நடைபெறும்.

### வீர மூலம்

<sup>1</sup>வீரத்துக்கு மூலம் ஈரம் ; கோபமன்று ; வன்மமன்று. ஈரத்தினின்றும் எழுவது வீரம். கோபத்தினின்றும் வன்மத்தினின்றும் எழுவது வீரமாகாது. அது வெறி. இந்நாளில் அன்பற்ற கோபத்தினின்றும்-வன்மத்தினின்றும் எழுவது வீரமென்று கருதப்படுகிறது. இதனால் அறப்போர் சூலைந்து மறப்போர் தலையெடுக்கலாயிற்று. கோழைகள் வீரர்களாகக் கருதப்படுகிறார்கள். முன்னாள் போருக்கென்று ஓரிடம் குறிக்கப்படும். அவ்விடத்திலுள்ள ஆக்கள், அந்தணர், பெண்மக்கள், நோயாளர், மக்கட்பேறில்லாதவர் முதலியோர் அப்புறப்படுத்தப்பட்ட பின்னரே போர் துவங்கப்படும். நிராயுத பாணிகள்மீது எக்காரணம்பற்றியும் அம்புகள் சொரியப் படமாட்டா. இக்காலப் போர்முறைகளைப் பேசவும் வேண்டுமோ ? பேசவும் நா எழுவில்லை. ஆடு மாடுகள்,

ஆரங் கண்டிகை ஆடையுங் கந்தையே

பாரம் ஈசன் பணியல தொன்றிலார்

<sup>1</sup>ஈர அன்பினர் யாதுங் குறைவிலார்

வீரம் என்னால் விளம்புந் தகையதோ.—சேக்கிழார்

அறவோர், பெண்மணிகள், குழந்தைகள், நோயாளர், நிரபராதிகள், நிராயுதபாணிகள் முதலியோர்மீது குண்டுகள் பொழியப்படுகின்றன ! கொடுமை ! கொடுமை ! அறம் எங்கே போயிற்றோ ? அன்பு எங்கே போயிற்றோ ? இக்கொடிய மறப்போர் புரிவோர் வீரராவரோ ? அவர் உருவங்களை வழிபடலாமோ ?

**காதலும் வீரமும்**

காதலும் வீரமும் தொடர்புடையனவாதலின், அதற்கு ஏதேனும் இடர் நேர்வதாயின், இது வாளா இராது ; வீறுடன் எழும். வீர எழுச்சிக்கு அடிப்படை காதலே ; சீற்றமன்று ; இகலன்று. வீரம் எழுங்கால் அதனிடைத் தெய்வத் தன்மை நடம்புரியும். மாசற்ற காதல் கடவுள் தன்மை வாய்ந்ததுபோல மாசற்ற வீரமும் கடவுள் தன்மை வாய்ந்ததே. இக்காரணம்பற்றியே வீரர் வழிபாடு உலகில் தோன்றியிருக்கும். வீரர் நெஞ்சில் சீற்றமில்லை ; இகலில்லை. அங்கிருப்பது காதல். இத்தகை வீரர் உள்ளம் தெய்வக் கோயிலாகுமன்றோ ?

காதலுக்கும் வீரத்துக்கும் உள்ள தொடர்பை நன்கு விளக்கவல்ல எடுத்துக்காட்டுக்கள் பல உண்டு. விரிவஞ்சி இரண்டொன்றைக் குறித்துச் செல்கிறேன்.

ஒரு களிறும் ஒரு பிடியும் காட்டின் வழியே போய்க்கொண்டிருந்தன. அவ்வேளையில் ஒரு சிங்கம் எதிர்ப்பட்டது. பிடி, களிற்றின் பக்கலில் நெருங்கிற்று. களிறும் பிடியும் காதலால் பிணிக்கப்பட்டவை. காதல் நடுக்கங் கண்டு வீரம் வாளாகிடக்குமோ ? வீரம் களிற்றினிடம் எழும்பிற்று. காதலினின்றும் எழும் வீரத் தெய்வத்தின் முன்னே எவர் நின்றல் முடியும் ? உலக முழுவதும் ஒருங்கு திரண்டு எதிர்த்தாலும் காதல் வீரத்தைச் சாய்த்தல் இயலாது. களிற்றின் வீரம் பிடிக்கு என்ன உணர்த்திற்று ? ‘காதலே, அஞ்சற்க. உன் காதலே எனது வீரம். என்னுயிர் நீ, என்னுயிர் போம்வரை உன்னைக் காப்பேன்’ என்பதை உணர்த்திற்று. காதல்

வீரம் சிங்கத்தை நடுக்குறச் செய்தது. சிங்கத்துக்கு யானை அஞ்சி ஓடுவது இயற்கை. ஆனால் காதல் வீரம் இயற்கையையும் மாற்றியது. அது யானையைச் சிங்கமாக்கியது; சிங்கத்தை நரியாக்கியது. காதல் வீரம் எங்கே எழுந்தது? உயர்திணை உயிரினிடத்திலா? அஃறிணை உயிரினிடத்திலா? எளியதினிடத்திலா? வலியதினிடத்திலா? காதல் வீரத்தின் எழுச்சியை அஃறிணை உயிரினிடத்தில் - எளியதினிடத்தில் ஏற்றி, உலகுக்கு அவ் வீரத்தின் பெற்றியை அறிவுறுத்திய பெருமை யாருடையது? திரிபுர மெரித்த விரிசடைக் கடவுளையும் எதிர்த்த அஞ்சா நெஞ்சமுடைய வீரர் நக்கீரருடையது.

நனந்தலைக் கானத் தாளியஞ்சி  
இனந்தலைத் தருஉம் எறுழ்கிளர் முன்பின்  
வரிஞ்மி ருர்க்கும் வாய்புகு கடாஅத்துப்  
பொறிநுதற் பொலிந்த வயக்களிற் றெருத்தல்  
இரும்பிணர்த் தடக்கையின் ஏழுறத் தழுவக்  
கடுஞ்சூன் மடப்பிடி நடுங்குஞ் சாரல்.....

இஃது அகநானூற்றிற் போந்த நக்கீரர் காதல் மொழி - வீரமொழி.

ஒரு களிறு, காதல் காரணமாக ஒரு சிங்கத்தை நடுக்குறச் செய்தது; உயிரைப் பொருளாக மதியாது தன்னினும் வல்ல சிங்கத்தை எதிர்க்கலாயிற்று. <sup>1</sup>மனைவி மாட்டுள்ள காதல் என்னே? பெண்ணுலகைக் காக்க ஆணுலகங் கடமைப்பட்டதை உன்னுக. மனைவிக்கு ஆபத்து நேருங்கால் தன்னுயிரைக் காக்க ஓடுவோன் கணவனாகான்; உயிர்நாயகனாகான்; காதல் கொழுநனாகான். அவன் வீர மகனல்லன்; பேடி; கோழை.

**கோழமை**

இக்கால ஆண்மகன் ஒருவனும் பெண்மகள் ஒருத்தியும் காதல் என்னும் பெயரால் பதிவுமணஞ் செய்து

<sup>1</sup>பிழைத்த பிடியைக் காணு தோடிப் பெருங்கை மதவேழம், அழைத்துத் திரிந்தங் குறங்குஞ் சாரல் அண்ணு மலையாரே.—திருஞானசம்பந்தர்

கொண்டனர். அவன் எம். ஏ. இவன் பி. ஏ. இவர் அடிக்கடி காடுகளிற் போந்து சுற்றிவருவது வழக்கம். ஒருநாள் காட்டில் ஒரு மரத்தடியில் தூர்த்தன் ஒருவன் பி. ஏ. பெண்ணைக் காணலானான். அவனது உள்ளக் குறிப்பை உணர்ந்த பெண்மணி பக்கத்திருந்த நாயகனுக்கு ஆங்கிலத்தில் அதைத் தெரிவித்தாள். தெரிவித்ததும் தன் உயிரைக் காக்கவேண்டி. எம். ஏ. 'ஆண்' ஓட்டமாக ஓடினான். இஃது ஐந்துநதி பாயும் அழகிய ஒரு நாட்டில் ஓரிடத்தில் நடந்தது. நிகழ்ச்சியை முற்றுங் கூற விரும்புகிறேனில்லை. ஓடிய ஆள் தன் மனைவியைக் காதலித்தவனா? காழுற்றவனா? என்பதொன்றே ஈண்டுக் கருதற்பாலது. அவன் மனைவியைக் காதலித்தவனல்லன்; காழுற்றவனே. காதல் தன்னுயிரை விடுத்து ஓடச்செய்யுமா? ஓடச்செய்வது காமம். காதல் வீரத்தையன்றோ எழுப்பும்? நக்கீரர் காலக் காட்சிக்கும், இக்காலக் காட்சிக்கும் எவ்வளவு வேற்றுமை? இவ்வளவில் நின்று மேற்செல்கிறேன்.

### இராமபிரான்

நமது நாட்டில் இராமாயணம் படிக்கப்படாத இடமே இல்லை என்று கூறலாம். இராமாயணம் என்ன அறிவுறுத்துகிறது? காதல் வீரத்தை அறிவுறுத்துகிறது. சீதாராமன்: என்ன பொருள்? காதல் - வீரம் என்பது பொருள். சீதை காதல்; இராமன் வீரம். காதலும் வீரமும் தொடர்புடையன. ஒன்றுள்ள இடத்தில் இன்னொன்றுமிருக்கும். இராமபிரான் வீரர்; ஈர நெஞ்சினர். இராமபிரானுக்கு முடிசூட்டு விழா என்ற செய்தி உலகுக்கே மகிழ்ச்சியூட்டியது. ஆனால் அவர் அத்தறுவாயில் சிற்றன்னை விரும்பியவாறு நாட்டை விடுத்துக் காட்டுக்கேகினர். என்ன தியாகம்! தனி முடி கவித்து ஆளும் அரசு இன்பத்தைத் திடீரென ஒரு நொடியில் அகமலர்ச்சியுடன் துறத்தல் எளிதோ! இராமபிரான் தியாகமே தியாகம்! தியாகத்துக்கு ஊற்று எது? ஈர நெஞ்

சமே. இராமபிரானின் ஈரநெஞ்சம் என்னென்ன செய்தது? வேடனையும், குரங்கையும், அரக்கனையும், அணிலையும் சகோதரமாகக் கருதச் செய்தது; போரில் இராவணன் நிராயுதபாணியாக நின்ற காலத்தில் ‘இன்று போ, நாளை வா’ என்று சொல்லச் செய்தது. மற்றும் பல வற்றை இராமாயணத்திற் பார்க்க. இராமபிரான் உள்ளத்தில் சீற்றமில்லை; இகலில்லை; ஈரவீரமே இருந்தது. ஈரவீரம் பகைவனிடத்திலும் இரக்கங்காட்டச் செய்தது. ஈரநெஞ்சமுடைய இராமபிரான் வீரம் - சொலற்கரிய வீரம் - இராமாயண முழுவதும் பேசப்படுகிறது. வீரராகவன் என்ற பெயரும் இராமபிரானுக்கு உண்டு. இராமபிரான் வீரம் எப்பொழுது வீறி எழுந்தது? காதல் சீதைக்கு இடுக்கண் நேர்ந்தபோது இராகவன் வீரம் வீறி எழுந்தது. எப்படி எழுந்தது? அதை வருணிக்க யான் வான்மீகியல்லன்; கம்பனல்லன். இராமபிரான் கடல் தாண்டிப் பெரும்போர் புரிந்து காம அரக்கப் பூண்டிகளை யெல்லாம் அறுத்தொழித்துக் காதற் சீதையைக் காத்தருளினார். ‘இராவணன் சீதையைத் தூக்கிச் சென்றான். நாம் வேறு ஒருத்தியை மணஞ் செய்து வாழலாம்’ என்று இராமபிரானது ஈரநெஞ்சம் - வீரநெஞ்சம் நினைந்ததோ? அப்படி அந்நெஞ்சம் நினைக்குமோ? நினையாது. அந்நெஞ்சில் ஈரவீரம் படிந்து கிடந்ததற்கு அடிப்படை என்ன? சீதைக் காதல் ஊறி ஊறி இரண்டற்று ஒன்றினமை அடிப்படை. காதலுக்கும் வீரத்துக்கும் உள்ள தொடர்புக்கு இராமபிரான் வாழ்வு ஒரு சிறந்த எடுத்துக்காட்டு; ஒரு பெரும் இலக்கியம். வான்மீகி அருளிய இராமாயணத்தைத் தமிழ் மணங் கமழக் கம்பர் பாடப் புகுந்ததன் நுட்பத்தைச் சிந்தித்தல் வேண்டும். இராம காதையிலுள்ள காதல் வீரம் தமிழ்க் கம்பரை இராமாயணம் பாடுமாறு தூண்டியது. தொல்காப்பியரும், நக்கீரரும், திருவள்ளுவரும், மாணிக்கவாசகரும், ஆண்டாளும், மற்றவரும் வாளாகிடப்பரோ?

நாடு

அவரவர் நாட்டை அவரவர் ஆட்சி புரிவதே இயற்கை. இதற்கு மாறாக ஒரு நாடு இன்னொரு நாட்டைப் பற்றினால், இந்நாட்டவர் தமது நாடாகிய சீதையை மீட்க ஒவ்வொருவரும் இராமராதல் வேண்டும். இக்குறிப்பு மிதையவும் இராமாயணம் பாடப்பட்டது.

வீரத்துக்கு அடிப்படை காதல். வீரம் ஈரநெஞ்சினின்றும் எழுவது. ஈரநெஞ்சமாவது கோபமற்றது ; வன்மமற்றது ; மாசற்றது. இந்நெஞ்சமன்றோ கோயில் - தெய்வக் கோயில்! இக்கோயில்கொண்ட நெஞ்சமுடைய வீரரை வழிபடுவதும் இயற்கை வழிபாட்டின்பாலதே. வீரர் வழிபாட்டுக்கென்று தோன்றிய காவியங்களும் ஒவியங்களும் கதைகளும் பலப்பல. இனி அழகை உன்னுவோம்.

## அழகு

காதலைப்போலவும் வீரத்தைப்போலவும் அழகும் உருவங்களிலேயே தன்னை உணர்த்துவது. பண்டை நாளில் நாகரிகம் நிறைந்த நாடுகளெல்லாம் அழகைக் கடவுளாகக் கொண்டு வழிபட்டு வந்தன. அந்நாடுகளுள் இந்தியாவும் கிரீஸும் சிறந்து விளங்கின. இந்நாளிலும் அழகென்னும் முருகைக் கடவுளாக நந்தமிழ் நாடு வழிபட்டு வருதல் கண்கூடு. 'முருகன் அல்லது அழகு' என்றொரு நூல் என்னால் யாக்கப்பட்டுள்ளது. அதன்கண் அழகுக் கடவுளைப்பற்றி விரித்துக் கூறியுள்ளேன்.

இயற்கையும் அழகும்

அழகு யாண்டுளது யாண்டுளது என்று அலைந்து திரிந்து தேடவேண்டிவதில்லை. இயற்கையை நோக்குவோம். இயற்கை நம்மை விடுத்துச் சேய்மையில் நிற்கவில்லை. அது நம்மைச் சூழ்ந்து நானாபக்கமும் பொலிதருகிறது. அது நம்முள்ளும் புறமும் நிலவுகிறது. இவ்வியற்கையே அழகு ; அழகே இயற்கை. இயற்கை

அழகு ; இயற்கைக்கூறுகளெல்லாம் அழகு ; இயற்கைக் கலைகளெல்லாம் அழகு ; இயற்கையினின்றும் முகிழ்ப்பன வெல்லாம் அழகே. இயற்கையில் கோரமில்லையோ என்று சிலர் ஐயுறலாம். இயற்கையில் கோரமே கிடையாது. சில கோரம்போல் தோன்றும். அவையிற்றை நுணுகி நோக்கினால் அவையும் அழகாகவே தோன்றும். கோரம் செயற்கை.

‘கைபுனைந் தியற்றாக் கவின்பெறு வனப்பின்’ என்பது நக்கீரனார் திருவாக்கு. கைபுனைந்தியற்றாதது சொக்க அழகு என்கிறார் அப்பெரியார். கைபுனைந்தியற்றாதது இயற்கை ; கைபுனைந்தியற்றுவது செயற்கை. கைபுனைந் தியற்றாத இயற்கையே அழகு என்றவாரும். கைபுனைந் தியற்றுஞ் செயற்கை ‘கோரம்’ என்பது தொக்கி நிற்கிறது. கோரம் இயற்கையிலுண்டு என்று நினைப்பது தவறு.

### அழகு வழிபாடு

அழகு அழகு என்று பேசுதல் மட்டும் போதாது ; எழுதுதல் மட்டும் போதாது. அழகை வழிபட்டு அழகர்தல் வேண்டும். அழகை எண்ண எண்ண நெஞ்சு அழகாகும் ; அதை ஓத ஓத வாய் அழகாகும் ; அதைத் தொழத் தொழ உறுப்பெல்லாம் அழகாகும். இம்முறையில் அழகு வழிபாடு எங்கணும் இடையீடின்றி நடைபெற்றுவரின், காண்பன கேட்பன செய்வன எல்லாம் அழகாகும். உலகம் அழகுத் தெய்வக் காட்சி வழங்கும். இந்நிலையில் \*‘எந்நாளும் இன்பமே துன்பமில்லை’ என வரும் மொழியின் மெய்ம்மை இனிது விளங்கும்.

அழகு வழிபாடுகள் நூல்களில் பலவாறு ஒதப்பட்டுள்ளன. நாடுகளின் பிரிவும், தட்ப வெப்ப நிலைகளும், சமூக வழக்கவொழுக்கங்களும், இன்ன பிரிவும் வழிபாடுகளைப் பலவாறுக்கின. இவைகட்கெல்லாம் முதலாய் -

\*அப்பர் (நாமார்க்கும்.....).



அடிப்படையாய் - உயிராய் - இருப்பது அழகொன்றே.  
அழகு வழிபாடு எனியது ; அரியதன்று.

ஞாயிறு

காலையில் பசுங்கடலில் இளஞாயிறு விரைந்து  
அசைந்து எழுகிறது ; நீல விளிம்பில் நிற்கிறது. அழகுக்  
காட்சி - செம்மைக் கோலம் - அனலுருண்டை ! கண்  
ணுக்கினிமை ; கருத்துக்கமுதம் ; உயிருக்கொளி ! அதில்  
படிவோம் ; திளைப்போம்.

ஞாயிற்றைப் போற்றுவது இன்று தோன்றியதன்று ;  
நேற்றுத் தோன்றியதன்று. அது சரித்திர காலத்துக்கு  
முன்னரே தோன்றியது. ஞாயிறு வழிபாடு தொன்று  
தொட்டது. அவ்வழிபாடு நமது நாட்டுப் பண்டை நூல்  
களில் மிக விரிவாகப் பேசப்பட்டிருத்தலை இன்றுங்  
காணலாம். ஞாயிறு வழிபாட்டில் (சூரிய நமஸ்காரத்தில்)  
நமதுநாடு போர்பெற்றதென்றுபறைசாற்றவேண்டுவதில்லை.  
இருள்குழந்த இந்நாளிலும் ஞாயிறு வழிபாடு ஒருவாறு  
ஆங்காங்கே சிற்சில இடங்களில் நடைபெற்றே வருகிறது.  
காலே ஞாயிற்றை வணங்கி அதன் ஒளியில் மூழ்கிவந்த  
நம் முன்னோர் நீண்டநாள் வாழ்ந்தனர் ; நிறையில் நின்ற  
னர் ; நீள்கலைகளைத் தந்தனர். பண்டைப் பழக்க ஒழுக்  
கங்களைப் பழித்துப் பேசுவோருள் சிலர் பரிதி வழிபாட்  
டையும் பழித்துரைத்தலை யான் கேட்டிருக்கிறேன்.  
அவர் நல்லறிவு பெறவேண்டுமென்று ஒளிவண்ணனை  
வழுத்துகிறேன். பழிக்குஞ் சகோதரர் மேல்நாட்டவர்  
புதிது புதிதாகக் கண்டுவரும் விஞ்ஞான உலகலாதல்  
நடமாடுகிறாரா என்று கேட்கிறேன். இக்கால விஞ்ஞான  
உலகம் கதிரொளியை ஆராய்ந்து, அதன் நுட்பங்களைக்  
கண்டு கண்டு வியப்படைகிறது. காலேக்கதிர் பொழியும்  
உயிர்ப்பின் (பிராணனின் - Ozone) திறத்தை என்  
னென்பேன் ! அதனைக் கடலோரத்திலோ மலைமீதிலோ  
இருந்து பருகுவோர் நோயின்றி நீண்டகாலம் வாழ்வார்  
என்னும் உண்மை காணப்பட்டிருக்கிறது. பிராணச் சக்

தியை உயிர்நிலைகளிற் புகுத்தும் முறைகள் காணப்பட்டு வருகின்றன. சில இடையூறுகளால் அம்முயற்சி இன்னும் முற்றுப்பெறவில்லை. அம்முயற்சி இச்சண்டைக்குப்பின்னர் முற்றுப்பெறும் என்று நம்புகிறேன். அது வெற்றியடைந்தால் உலகில் நேராயையும் முதுமையையுங்காண்டல் அரிதாகும். இன்றைய விஞ்ஞான உலகில் முயற்சியிலிருக்கும் கதிரோளி வித்தை பண்டை நாளிலேயே நமது நாட்டில் ஆட்சி பெற்றிருந்தது. அவ்வரிய வித்தை பலர்க்குப் போதிக்கப்படவில்லை. அதனால் அது வாழ்க்கையில் அற்று, ஏடுகளில் அக்காலக் குறியீடுகளுடன் அறிதூயில் செய்துகொண்டிருக்கிறது. மேல்நாட்டு விஞ்ஞான உலகம் கொலைப்போரில் ஈடுபடுத்தப்பட்டிருக்கிறது. இஃது அரசியலார் கொடுமை! விஞ்ஞான உலகைக் கொலைப்போருக்குப் பயன்படுத்துவது அறமன்று. அதை நல்வழியில் பயன்படுத்தும் ஆட்சிமுறை ஆங்காங்கே மலர்வதாக.

செஞ்ஞாயிறு எழுந்ததும் இருட்படலம் ஒதுங்குகிறது. அது நெஞ்சம் புகுந்தால் ஆங்குள்ள இருட்படலமும் ஒதுங்கும்; ஒடுங்கும். 'இன்றெனக் கருளி இருள் கடிந்து என்னுள்ளத்து எழுகின்ற ஞாயிறேபோன்று...' என்றார் மாணிக்கவாசகனார். ஞாயிறு வழிபாடு இயற்கை வழிபாடுகளுள் மிகச் சிறந்தது. இயற்கை அரசை - உயிர்ப்பொளியை - அழகு ஞாயிற்றை - இவ்வளவில்விட மனம் எழவில்லை. என் செய்வேன்! இரவுவேளை - விளக்கொளி குறைந்துள்ள காலம் - திங்களின் அருள்வேண்டும். 'ஞாயிறு போற்றுதும் ஞாயிறு போற்றுதும்' என்ற இளங்கோ அடிகளின் நன்மொழியை நினைந்து நினைந்து திங்களிடஞ் செல்கிறேன்.

### திங்கள்

திங்கள் முழுக்கோலத்துடன் எழுகிறது. கீழும் மேலும் சுற்றும் முற்றும் எங்கும் நீல வெளி. பாரந்த நீல வெளியில் வெள்ளிய திலகம்! திலகம் நிலவுபொழிகிறது; பொழிந்தே வானத்தில் உழுது செல்கிறது; செல்லுங்

காட்சி என்னே! நிலவுமழை கருமைக் கடலிலும், வெண்மை மணலிலும், பசுமைப் பொழிலிலும், பிற விடங்களிலும் பொழிகிறது. வெண்ணிலவு, கருமையிலும் வெண்மையிலும் பசுமையிலும் பிறவற்றிலும் படிந்து விராவி ஒன்றுங்கால் ஆங்காங்கே அழகுத் தெய்வம் எழுந்து ஆனந்த நடம் புரிகிறது. அந் நடத்தைக் காண ஐந்து பேர் அறிவும் கண்களை நாடிச் சேர்கின்றன. இச் சேர்க்கை இன்ப வழிபாடன்றோ?

திங்கள் வழிபாட்டிலுள்ள சிறப்பை நன்கு உணர்ந்த சான்றோர் அவ்வழிபாட்டை உலகில் நிலைபெறவே செய்தனர். பொதுவாகத் திங்கள் தேறும், சிறப்பாகச் சித்திரைத் திங்களிலும் முழுமதி வழிபாடு நிகழ்ந்துவருதலை இன்றுங் காண்கிறோம். பாட்டுலகில் திங்கள் வழிபாடு பெற்றுள்ள ஏற்றம் அவ்வுலகில் வாழ்வோர்க்குச் செவ்வனே தெரியும்.

சூரிய சந்திரர் அண்டத்தில் இருப்பதுபோல் பிண்டத்திலும் இருக்கின்றன. சூரியகலை சந்திரகலை யோக நூல்களில் பேசப்படுகின்றன. இரண்டும் யோகருக்கு உயிர்நாடிகள். யோகர் உண்ணும் அமிர்தம் எங்கிருந்து சுரக்கிறது? அமிர்தகலச மென்னும் சந்திரனிடத்திருந்தன்றோ சுரக்கிறது? ஆகவே, நாம் என்செயல் வேண்டும்? 'திங்களைப் போற்றுதும் திங்களைப் போற்றுதும்.'

மலை

ஒரு பெண்: வாழ்க்கையில் வழக்கி வீழ்ந்தவள். அவள் பின்னாலில் நல்லறிவு பெற்று அமைதி நாடி அங்கும் இங்கும் அலைந்து திரிந்தாள்; எவரெவரிடமோ சென்றாள். எவர் போதனையும் அவளுக்கு அமைதி கூட்டவில்லை. ஒருநாள் அப்பெண் ஒரு மலைமீதிவந்தாள். அம் மலையின் பசும்போர்வை அவளுக்குச் சிறிது மகிழ்ச்சி யூட்டிற்று. அவள் குகைகளைத் தேடிப் பார்த்தாள்; ஒருவரையுங் கண்டாளில்லை. ஒரு கல்லாலமரம் அவள் கண்ணைக் கவர்ந்தது. அதனடியில் அவள் அமர்ந்தாள்.

சிந்தை அப்படியும் இப்படியும் ஓடிற்று. அவ்வேளையில் அங்கே மயிலின் நடமும், குயிலின் கூவலும், வண்டின் இசையும், அருவியின் முழவும், இன்ன பிறவும் அவளுக்கு விருந்தளித்தன. விருந்தமுதம் அவளுக்கு மன அமைதி கூட்டிற்று. அடிக்கடி அவள் அம்மலைக்குச் செல்வாள் ; அமைதி இன்பம் துகர்வாள். அவள் மனம் பல வழியிலுந் திருந்தியது. நல்லோர் போதனையின் துட்பம் அவளுக்குப் பின்னரே விளங்கலாயிற்று. அவள் இயற்கை அழகு வழிபாட்டின் சிறப்பைப் பிறர்க்கு அறிவுறுத்துந் தொண்டில் ஈடுபட்டாள். அத்தொண்டிற்கென்றே அவளது வாழ்நாள் அர்ப்பணமாயிற்று.

### கடலும் வானமும்

இனி மலையை விடுத்துக் கடலிற் பாய்வோம் ; கடற்கரை நண்ணுவோம். தரங்கம் பாடுகிறது. அப் பாட்டமுதைப் பருகப் பருக நெஞ்சம் கடலிற் படுகிறது ; தன்னை யறியாமலே வானிலும் புகுகிறது. அந்நீலமும் இந்நீலமும் ஒன்றி மன அலையை மறிக்கின்றன. பாந்த கடலும் விரிந்த வானும் அகண்ட பரம்பொருளை நினைவூட்டுகின்றன. பரம்பொருள் அகண்டம். அகண்ட நினைவுக்கு உயர்ந்த மலை, நீண்ட ஆறு, பாந்த கடல், விரிந்த வானம் முதலியவற்றின் சிந்தனை தேவை.

### மரம்

நமது நாட்டில் மரவழிபாடு நடைபெற்று வருகிறது. வேம்பு அரசு முதலிய மரங்களை மக்கள் சுற்றி வருகிறார்கள் ; வணக்கஞ் செய்கிறார்கள். இவ்வழிபாட்டை இழித்துக் கூறுதல் எளிது. மரவழிபாடு எந்நாளில் எக்காரணம் பற்றித் தோன்றியதோ தெரியவில்லை. மூட நம்பிக்கையினாலும் அவ்வழிபாடு தோற்றமுற்றிருக்கலாம். <sup>1</sup>பழமை

<sup>1</sup>தொன்மையவாம் எனும்எவையும் நன்றாகா இன்று  
தோன்றியதூல் எனும்எவையும் தீதாகா துணிந்த  
நன்மையினார் நலங்கொள்மணி பொதியும்அதன் களங்கம்  
நவையாகா தெனஉண்மை நயந்திடுவர் நடுவாந்

என்று எதையும் தள்ளுதலாகாது ; அவ்வாறே புதுமை என்று எதையும் கொள்ளுதலாகாது. எதையும் ஆராய்ந்து பார்த்து ஏற்படுதே அறிவுடைமையாகும்.

பசிய மரம் தழைதழைத்து நிற்கிறது. மரத்தால் மக்களுக்குள்ள நலங்கள், அது சுற்பிக்கும் பாடங்கள் முதலியவற்றை இச் சொற்பொழிவில் விரித்துக் கூறுதல் அவசியம் என்று தோன்றவில்லை. எடுத்த பொருளுக் கேற்பச் சில கூறுகிறேன். பசிய மரம் கண்ணுக்கினிமையும் மூளைக்குத் தண்மையும் வழங்கும் இயல்புடையது. மூளையின் வெம்மையைத் தணிக்கும் ஆற்றல் பசுமைக்கு உண்டு. பசுமை பொழியும் சோலையில் பித்தரைச் சில காலம் வாழச் செய்தால் அவரது வெம்மை நீங்கும் ; பித்தம் போகும்.

பல மரங்களை விடுத்து மக்கள் வேம்பையும் அரசையும் சிறப்பாக ஏன் சுற்றிச் சுற்றி வழிபடுகிறார்கள் ? சமயச் சார்பில் சொல்லப்படும் பதில்கள் பல உள். அவைகள் மூட வழக்கங்கள் என்று எள்ளி நகையாடப்படுகின்றன. விஞ்ஞான உலகம் என்ன சொல்கிறது ? பார்ப்போம். வேம்பரசுகளின் இலைகள் கூரிய நுனியுடையன. இத்தகைய இலைகள் ஞாயிற்றின் உயிர்ப்புப் பிறந்தவாறே (எவ்விதக் கலப்பும் பெறாது) விரைந்து பாய்ந்து அவைகளின் வாயிலாகச் சூழ்ந்துள்ளவரிடம் புகுந்து படர்கிறது. அதனால் மக்களைப் பற்றியுள்ள அகப்புறப் பிணிகள் நாசமாகின்றன. மரத்தைப் பன்முறை வலம் வருதலால் நடைப் பயிற்சியும் தூய காற்று நுகர்வும் உண்டாகின்றன. மர வழிபாடு உடலை நன்முறையில் ஒம்புவது என்று சுருங்கச் சொல்கிறேன். உடலை ஒம்பும் வழிபாடு அழகுடையது ; அழகை ஊட்டுவது.

தன்மையினர் பழமைஅழகாராய்ந்து தரிப்பர்

தவறுநலம் பொருளின்கட் சார்வாராய்ந் தறிதல்

இன்மையினர் பலர்புகழில் ஏத்துவர் ஏ திலருந்

றிகழ்ந்தனரேல் இகழ்ந்திடுவர் தமக்கெனவொன் றிலரே.

—சீவப்பிரகாசம்

## பாம்பு

பாம்பொன்று படம் விரித்து ஆடுகிறது. வழியே சென்ற ஓர் ஓவியர் அதைப் பார்த்து நின்றார். அவர் ஓவியம் ஆனார். பாம்பின் பட அழகு அவரை ஓவியமாக்கியது. பாம்பின் படத்தில் அழகுண்டா? இல்லையா? அஞ்சாது பாம்பைப் பாருங்கள்; படத்தைப் பாருங்கள். அழகு ததும்புகிறது; வழிகிறது. அவ்வழகைப் பருகு வோர்க்கு நஞ்சு ஏது? அச்சம் ஏது? படம் விரித்து ஆடும் பாம்பு ஓவியரிடம் அணுகிற்று. அவர் அஞ்சி ஓடினாரில்லை; பாம்பும் அவரைத் தீண்டவில்லை. அழகு வண்ணமாகவுள்ள பாம்பினிடம் நஞ்சு ஏது? அச்சமுடைய மனிதன் நெஞ்சம் பாம்பினிடம் நஞ்சிருக்கிறது என்று நினைக்கிறது. அந்நினைவு பாம்பினிடம் நஞ்சாகிறது. நஞ்சு மனம் நஞ்சைக் காண்டல் இயல்பு. நஞ்சில்லாப் பாம்பினிடம் நஞ்சை உண்டாக்குவது பாழும் மனம். ஓவியர் பாம்பின் அழகில் ஒன்றுபட்டார். அவர் நெஞ்சில் நஞ்சில்லை; அழகிருந்தது. அதனால் பாம்பினிடமும் நஞ்சு எழவில்லை. அஃது அழகு நெஞ்சினை அணுகலாயிற்று. இயற்கை அழகில் கொடுமையே கிடையாது.

## வேங்கை

ஒரு சுனையின் பாங்கர் ஒரு வேங்கைப் புலி படுத்திருக்கிறது; நாத் தொங்க அசைவிகிறது. அங்கே நீர் அருந்த ஒரு கவி வந்தார்; அவர் புலியைக் கண்டார்; அதில் ஈடுபட்டார். நீர்வேட்கை எங்கேயோ பறந்து போயிற்று. புலியின் மீசையும், நாவும், கண்ணும், வரிப் பட்டையும், நகமும், பிறவும் அவருக்கு நீராயின. வேட்கை தணிந்தது. கவி, புலியைப் பாட்டாகப் பார்க்கிறார். இயற்கை அழகு அவருக்கு விருந்தளிக்கிறது. அவர் உள்ளத்தில் 'புலி கொடியது' என்ற எண்ணமே உதிக்கவில்லை. அவர்க்குப் புலி இயற்கை அழகுக் கடவுளாகவே புலனாயிற்று. புலி, கவியைக் கண்டு பாயவில்லை;

அவர் அருகே குழந்தைபோல் சென்று நின்றது. கொடுமை எங்கே?

‘சாந்தம் சாந்தம் சிவம்’ என்று உபநிஷத் உரைக்கிறது. இதற்குப் பொளராணிகம் ஓர் உருக் கொடுத்துள்ளது. ‘வெண்கயிலையில் கல்லால மரத்தடியில் சாந்த சிவம் வீற்றிருக்கிறது. அச் சிவத்தின் முன்னே எருதும் சிங்கமும் பாம்பும் மயிலும் பகைமையின்றி விளையாடுகின்றன’ என்று பொளராணிகம் புகல்கிறது. நுட்பம் என்ன? சாந்த நெஞ்சம் எல்லாவற்றையுஞ் சாந்தமாக்கும் என்பது நுட்பம். \* ‘உலகம் பொல்லா தென்கின்றார் உளமே பொல்லா தென்றுணர்ந்தேன், கலக உளத்தைக் கடந்துநின்றால் சுருணை வடிவே உலகமெலாம், இலகும் உயிர்கள் நின்வடிவே எங்கே குற்றம் இறையோனே’. இஃது என்பால் முகிழ்த்த பாட்டு.

எரிமலை

ஒரிடத்தில் எரிமலை நெருப்பைக் கக்குகிறது; உமிழ்கிறது. நெருப்புக் கனன்று நாவிட்டெரிகிறது; பொங்குகிறது. எங்கணும் அழல் - தழல் - கனல். இஃது இயற்கை. இது கோரமா? அழகா? கோரமன்று; அழகே. கோரம் எங்கே இருக்கிறது! மலையிலா? நெருப்பிலா? மலை இயற்கை. அது கோரமாகாது. நெருப்பு நாவிட்டு எழுந்து பொங்கி அருணாசலமாகிறது. ஒரே பிழம்பு! செம்மைப் பிழம்பு! செம்மைப் பிழம்பின் அழகை என்னென்று வருணிப்பது! காலையிலும் மாலையிலும் ஞாயிறு வழங்குஞ் செம்மை கோரமா? ஒவ்வொரு போது வானம் வழங்குஞ் செம்மை கோரமா? செம்மை. இயற்கை அழகுக்கு அழகு செய்யும் பெற்றிமை வாய்ந்தது. இயற்கை எவ்வடிவினதாயினும் அதன்கண் கோரங்குவியாது; அழகே அமையும். ஆகவே, இயற்கை அழகை எவ்வடிவிலும் எந்நிலையிலும் வழிபடலாமென்க.

\* முருகன் அருள்வேட்டல்.

## பெண்மை

இயற்கை அழகெலாம் திரண்டு உலவும் ஒரு வடிவம் இருக்கிறது. அவ்வடிவம் இன்னதென்று யான் குறிப்பதற்கு முன்னரே அஃது இஃது என்று நீங்கள் ஊகித்துக் கொண்டிருப்பீர்கள். என் பேச்சிலும் எழுத்திலும் அவ்வடிவம் புகாமலிருப்பதில்லை. அஃது எது? அது நம்மனைவரையும் ஈன்ற அன்பு வடிவம்! ‘அன்னை யும் பிதாவும் முன்னறி தெய்வம்.’ அன்னையை வழிபடுவது உலக இயற்கை.

இறையினிடத்தில் இருகூறு இருக்கின்றன. அவை பெண்மை ஆண்மை. பெண்மை அம்மை (Motherhood of God) என்றும், ஆண்மை அப்பன் (Fatherhood of God) என்றும் வழங்கப்படுகின்றன. பெண்ணுலகுக்கும் ஆணுலகுக்கும் மூலமாயிருப்பன இறையின் பெண்மைக் கூறும் ஆண்மைக் கூறுமாம். அவ்விரு கூறுகளினின்றும் பெண்ணுலகும் ஆணுலகும் தோன்றி நின்று அவைகளிலேயே ஒடுங்குகின்றன. இறைவன்பால் பெண்மைக்கூறு இல்லையேல் உலகில் பெண் தோற்றமே இராது. உலகம் எப்படி வளர்ச்சியுறும்? பெண்ணின் இன்றியமையாமையை ஓர்க. ஆண் அநாவசியம் என்பது எனது கருத்தன்று.

<sup>1</sup>பெண்ணினல்லாள் தாயாகவும் சகோதரியாகவும் மனைவியாகவும் நின்று உலகை வளர்க்கிறாள். ஒருத்தி ஒருவனுக்குத் தாய்; இன்னொருவனுக்குச் சகோதரி; மற்றொருவனுக்கு மனைவி. பெண்மை எவ்வெவ்வாறு உலகுக்குத் துணைபுரிகிறது பாருங்கள்!

பெண்ணினல்லாளிடம் பெண்மை தாய்மை இறைமை என்னும் மூன்று இயல்புகள் சிறந்து விளங்கு

---

<sup>1</sup>வாயு மனமும் கடந்த மனோன்மணி  
பேயுங் கணமும் பெரிதுடைப் பெண்பிள்ளை  
ஆயும் அறிவுங் கடந்த அரனுக்குத்  
தாயும் மகளும்நல் தாரமும் ஆமே.—தீநழலர்



கின்றன. பெண்மை, மக்கட்பேற்றிற் குரியது. தாய்மை, இரக்கம் தியாகம் தொண்டு முதலியவற்றிற் குரியது. இறைமை, எவ்வுயிர்க்கும் நலம்புரியும் செந்தண்மை என்னும் அந்தண்மைக் குரியது. பெண்மையினின்றும் தாய்மையும், தாய்மையினின்றும் இறைமையும் படிப் படியே மலர்கின்றன. இம்மூன்றனுள் தாய்மையே சாலச் சிறந்தது. பெண்மையினிடத்திருந்து தாய்மை பிறந்தால், அதனின்றும் இறைமை தானே பிறக்கும். ஆதலின், பெண்ணினிடத்துத் தாய்மை அமைந்திருப்பது சிறப் பென்க. இத்தாய்மையுடைய பெண்ணைப் போற்றுவது அறமே.

பெண்ணுடன் கூடி அவளிடம் தாய்மை கண்டு, அந்த வளர்க்க ஒருப்படாது ஒதுங்குவது, இயற்கைக்கு அரண்செய்து வாழ்வதாகாது. பெண்ணை விடுத்து ஒடுவது 'துறவு' என்ற கொள்கை எப்படியோ உலகில் முளைத்து விட்டது. அம்முனை நச்சு மாமாகி உலகை எரிக்கிறது. துறவு பெண்ணை வெறுத்து ஒடுவதன்று. அவளுடன் கூடி வாழ்ந்து மன மாசுகற்றுவதே துறவு. இது திருவள்ளுவர் உள்ளிட்டார் கொள்கையுமாகும். இதைப்பற்றி 'பெண்ணின் பெருமை அல்லது வாழ்க்கைத் துணை' என்னும் நூலிலும், 'திருக்குறள் விரிவுரை' யிலும் எனது உள்ளக் கிடக்கையைத் தெளிவாக விளக்கஞ் செய்துள்ளேன். என் நூல்களைப் படியாமலே சிலர் என் கொள்கையை மறுத்து வந்தனர். இப்பொழுது என் நூல்களைப் பயில்வோர் தொகை பெருகி வருகிறது. எதிர்ப்புங் குறைந்து வருகிறது. இடைக் காலத்தில் வீழ்ந்துபட்ட பெண்ணுரிமை இனி ஆக்கம்பெறும் என்னும் உறுதி எனக்கு உண்டு.

ஞானியர் பெண் பிறவியை இழித்துக் கூறிய தென்னை என்று சிலர் நெஞ்சம் நினைக்கலாம். ஞானியர் பெண்ணுலகை இழித்துக் கூறவில்லை என்பது எனது ஆராய்ச்சியில் யான் கண்ட உண்மை. பெண்மையை நன்முறையில் தாய்மைக்குப் பயன் படுத்தி இறைமைப்

பேற்றைக் காணாது வாழ்க்கையில் வழக்கிவீழ்ந்த வரை வின் மகளிர் தீமைகளை உலகுக்கு உணர்த்த ஞானியர் மறுப்பு மொழிகள் வழங்கியது உண்மையே. அம்மறுப்புரைகளைப் பொதுவாக்கிப் பெண்ணுலகின்மீது சுமத்துவது தவறு. பெண்ணைப் பழித்துத் 'துறவோர்' என்றும், 'ஞானியர்' என்றும் திரிவோர் அனைவரும் தாயின் வயிற்றிற் பிறந்தவரே. அவர் வானத்தினின்றும் நேரே குதித்தவரல்லர். தம்மை ஈன்ற தாயைப் பழிப்பவர் எவராயினுமாக. அவர் துறவோருமாகார் ; ஞானியருமாகார்.

ஒருவன் ஒருத்தியுடனும், ஒருத்தி ஒருவனுடனும் வாழ்தலே இயற்கை அறம். இவ்வறம் உலகை வளர்க்கத் துணை புரியும். இயற்கை அறத்துக்கு மாறுபட்டு, ஒருவனோ ஒருத்தியோ தனித்து வாழ ஒதுங்குவதும், ஒருவன் பல பெண்களுடனும், ஒருத்தி பல ஆண்களுடனும் சார்பு கொள்வதும் இயற்கை அறம் ஆகா. பலரிடம் மனத்தைத் தூண்டுவது காமம் என்றும், ஒருத்தியும் ஒருவனும் ஈருடல் ஒருயிர் என்ன ஒருமைப்பட்டு வாழ்வது காதல் என்றும் முன்னே பேசியுள்ளேன்.

பெண்ணைக் காமப் பொருளாக எண்ணுவது பாவம். அவ்வெண்ணம் மாறப்பெறல் வேண்டும் ; மாறப் பெற்றவனே மனமாசற்ற துறவோன் ; ஞானி. அவனே பெண்ணில் தெய்வங் காணும் பேறுபெற்றவன். இக்கருத்தைச் சென்னைப் 'பச்சையப்பன்' மண்டபத்தில் சைவ சித்தாந்த சமாஜத்தின் ஓர் ஆண்டு விழாக் கூட்டத்தில் யான் வெளியிட்ட வேளையில், ஒரு சைவ சித்தாந்தி சீறி எழுந்து, 'மாணிக்கவாசகர் பெண்ணை இழித்துப் பாடியுள்ளாரே ; அதற்கு என் சொல்வீர் ?' என்று கடைவினர். அப்பாடலைச் சொல்லுமாறு நண்பரை யான் கேட்டேன். அவர், 'வேனில்வேள் மலர்க்கணக்கும் வெண்ணைகைச்செவ் வாய்க்கரிய-பானல்வாய்க் கண்ணியர்க்கும் பதைத்துருகும் பாழ்நெஞ்சே' என்ற பாடலைச் சொன்னார். பாடல் என் கருத்துக்குத் துணைபோதலை அங்கே

விளக்கிக் காட்டினேன். தோழர்களே! பாட்டைக்கூர்ந்து நோக்குங்கள். ‘பெண்ணைக் காமப் பொருளாகக் கருதும் பாழ் நெஞ்சே’ என்று மாணிக்கவாசகர் தமது நெஞ்சைப் பழித்தமை நன்கு விளங்கும். நெஞ்சம் பெண்ணைக் காமக் கூடாகக் கருதலாகா தென்பதும், அவளைத் தெய்வமாகக் கருதும் மனம் தேவை என்பதும் பாட்டின் திரண்ட பொருள். மாணிக்கவாசகர் பெண்மக்களை முன்னிலைப் படுத்திப் ‘பூவல்லிக் கொய்தல்’, ‘தெள்ளேணங் கொட்டல்’, ‘பொற்சண்ண மிடித்தல்’ முதலியன பாடியுள்ளனர். அவர், ‘அம்மையெனக் கருளியவா றுர்பெறுவா ரச்சோவே’ என்று அருளியுள்ளனர். இவைகளைச் சிந்தித்துப் பாருங்கள். மணிவாசகப் பெருமானால் அருளிச் செய்யப்பெற்ற திருவேம்பாவை என்ன அறிவுறுத்துகிறது? அப்பாவையில் பெண்மை மணமே கமழ்கிறது. இளம் பெண்கள் இறைவனை நோக்கி வரங்கேட்டமை ஈண்டு உன்னற் பாலது. ‘இறைவனே! மழை வேண்டும். <sup>1</sup>நல்ல கணவர் வேண்டும்’ என்று இளம் பெண்கள் வேண்டிதல் செய்தமை திருவேம்பாவையில் வெள்ளிடைமலையெனத் திகழ்கிறது. நல்ல கணவரை இளம்பெண்கள் விழைந்ததைப் பாட்டில் அமைத்தருளிய மாணிக்கவாசகர் பெண்ணை விடுத்து ஓடும் பொய்த்துறவையா போற்றுவர்? பெண்மணிகளைக் காமப் பொருளாகவா கருதுவர்? பெருமான் திருவாசகத்தை உலகுக்குத் தந்த அளவில் நின்றாறில்லை. அவர் திருக்கோவையையும் தந்தனர். திருக்கோவை பெண்ணைக் காமப்

முனைப் பழம்பொருட்கும் முன்னைப் பழம்பொருளே  
பின்னைப் புதுமைக்கும் பேர்த்துமப் பெற்றியனே  
‘உன்னைப் பிராளுகப் பெற்றவுன் சீரடியோம் [வோம்  
உன்னடியார் தான்பணிவோம் ஆங்கவர்க்கே பாங்கா  
அன்னவரே <sup>1</sup>எங்கணவ ராவார் அவருகந்து  
சொன்ன பரிசே தொழும்பாய்ப் பணிசெய்வோம்  
இன்னவகையே எமக்கெங்கோன் நல்குதியேல்  
என்ன குறையு மிலோம்’<sup>1</sup>எலோ ரெம்பாவாய்.

—திருவாசகம்

பொருளென்று வெறுத்தோடும் போலித் துறவையா போதிக்கிறது? காதல் - காதல் - மணங்கமழும் அசுப் பொருளுக்குச் சிறந்த இலக்கியமன்றோ திருக்கோவை? தெய்வநிலை அடைந்த எவரும் தெய்வப் பெண்மக்களை இழித்துக் கூறார். அழகு, மகளிர் பெண்மையில் ஒழுகுகிறது; தாய்மையில் வழிகிறது; இறைமையில் பொங்குகிறது. அழகுக் கடவுளுக்கு உறையுளாயுள்ள பெண்ணை வழிபடுவோரும் அழகு வண்ணராவார்.

### குழந்தை

குழந்தை அழகுக் கொழுந்து; அழகுத் தெய்வம். தெய்வம் அழகு. தெய்வ அழகுக் குழந்தை வழிபாடும் அழகுத்தெய்வ வழிபாடாகும். குழந்தையினிடம் தெய்விகம் இருத்தல் மெய்ஞ்ஞானிகட்குப் புலனாதல் ஒருதலை.

சேய்போ லிருப்பர் கண்டர்

மெய்ஞ்ஞானந் தெளிந்தவரே.

(பட்டினத்தார்)

அந்தச் சமயத்தில் இயேசு இதற்கிசையத் திருவுளம் பற்றினதாவது: **பிதாவே, வானத்துக்கும் பூமிக்கும் ஆண்டவரே, இவைகளை ஞானிகளுக்கும் விவேகிகளுக்கும் மறைத்துப் பாலகருக்கு வெளிப்படுத்தின படியால் உம்மை ஸ்தோத்தரிக்கிறேன்.**

(மத்தேயு : 12 : 25).

அவ்வேளையிலே சீஷர் இயேசுவிடம் வந்து: பரலோகராஜ்யத்தில் எவன் பெரியவரென்று கேட்டார்கள். அவர் ஒரு பிள்ளையைத் தம்மிடம் அழைத்து அதை அவர்கள் நடுவே நிறுத்தி: **நீங்கள் மனந் திரும்பிப் பிள்ளைகளைப்போலான லொழிய பரலோக ராஜ்யத்தில் பிரவேசிக்க மாட்டீர்களென்று மெய்யாகவே உங்களுக்குச் சொல்லுகிறேன். ஆகையால், இந்தப் பிள்ளையைப் போலத் தன்னைத் தாழ்த்துகிறவன் எவனோ அவனே பரலோக ராஜ்யத்தில் பெரியவன். இப்படிப்பட்ட ஒரு பிள்ளையை என் நாமத்தினிமித்தம் ஏற்றுக் கொள்ளுகிறவன் என்னை ஏற்றுக் கொள்ளுகிறான்.**

(மத்தேயு : 18 : 1-5.)

அப்பொழுது சிறு பிள்ளைகளை அவர் தொடுமபடி அவரிடங் கொண்டு வந்தார்கள் ; கொண்டு வந்தவர்களைச் சீஷர் அதட்டினார்கள். இயேசுவோ அதைக் கண்டு விசனப்பட்டு: சிறுபிள்ளைகள் என்னிடம் வருகிறதற்கு இடங்கொடுங்கள் ; அவர்களைத்தடைபண்ணாதிருங்கள் ; கடவுள் ராஜ்யம் அப்படிப்பட்டவர்களுடையது. சிறு பிள்ளையைப்போல் கடவுளின் ராஜ்யத்தை ஏற்றுக்கொள்ளாதவன் எவனும் அதில் பிரவேசிக்கவே மாட்டானென்று மெய்யாகவே உங்களுக்குச் சொல்லுகிறேனென்று சொல்லி அவர்களை அணைத்துக்கொண்டு அவர்கள் மேல் கைகளை வைத்து அவர்களை ஆசீர்வதித்தார்.

(மார்க்கு : 10 : 13 - 16)

குழந்தை ஓட்டையும் பொன்னையும் ஒன்றாகவே நோக்கும் ; பாம்பையும் கயிற்றையும் பொதுவாகவே பார்க்கும் ; சேற்றையும் சோற்றையும் சமமாகவே காணும். இவ்வியல்பு தெய்வத் தன்மை கைவந்தவர்பால் விளங்குவது ; குழந்தையினிடத்திலும் விளங்குகிறது. குழந்தையின் உள்ளம் நாகமன்று ; பரலோகம். பரலோகம் பன்மையற்றது ; ஒருமை இன்பமுடையது. அப் பரலோக ஒருமை இன்பம் அழகுக் குழந்தையினிடம் இயற்கையாக அமைந்திருக்கிறது. அழகுக் குழந்தையை வழிபடுவோர் அழகுக் குணம் பரிணமிக் கப் பெறுவர்.

குழந்தையைப்பற்றிய ஆராய்ச்சிகள் நடைபெற்று வருகின்றன. குழந்தையின் மூளை பல வழியிலுஞ் சோதிக்கப்படுகிறது. சோதனையில் குழந்தையின் தெய்விகம் விளங்குகிறது. குழந்தையின் மூளையில் ஞானச் செல்வம் புதிதாக வலிந்து நுழைக்கப்பட வேண்டிவதில்லை என்றும், அதன்கண் ஞானச் செல்வம் இயற்கையாகவே படிந்து முகைபோல் கிடக்கிறது என்றும், ஆசிரியன் கலைபுளங்கொண்டு குழந்தையுடன் ஆடியும் பாடியும் பேசியும் துணைபுரிந்தால் அத்துணையாம் ஒளியால் அதன்பால் ஞானச் செல்வம் படிப்படியே

தானே முகிழ்த்து மணம் வீசும் என்றும் இக்கால அறிஞர் கருதுகிறார். இதுவும் குழந்தையின் தெய்வத்தன்மையை விளக்குவதென்று சொல்லலாம்.

நமது நாட்டில் ஒவ்வோராண்டும் புரட்டாதி மாதத்தில் ஒன்பது நாள் கலைமகள் விழாக் கொண்டாடப்படுகிறது. இவ்விழா முன்னை நாளில் குழந்தை வழிபாடாகவே கொண்டாடப்பட்டது. இந்நாளில் இவ்வழிபாடு நடைமுறையில் இல்லை. அந்நாளில் ஒரு வயது முதல் ஒன்பது வயது வரையுள்ள பெண் குழந்தைகள் திரட்டப்படும். ஒவ்வொரு நாளும் முறைமுறையாக ஒவ்வொரு குழந்தை பூசிக்கப்படும். இப்பொழுது கலைமகளிடத்தில் செல்வக் குழந்தைகள் சேர்க்கப்படுவதில்லை ; கொலைமாக்கள் சேர்க்கப்படுகிறார்கள். கலை விழா கொலை விழாவாகியது. பண்டைவிழா பொருளுடையது. அவ்விழா உணர்த்துவதென்னை? அது குழந்தை நாகரிகத்தை உணர்த்துவது.

நாகரிக உலகில் நுழைந்து பார்த்தால் அது பன்முகங்காட்டும். நாகரிகத் துறைகள் பலபட்டுக் கிடக்கின்றன. அவைகளை மூன்று கூறிட்டுக் கொள்ளலாம். மூன்று எவை? முதுமை நாகரிகம், காளை நாகரிகம், குழந்தை நாகரிகம் என்பன. மக்கள் பருவம், குழந்தை காளை முதுமையென இவர்ந்து செல்லும். நாகரிகம் அவ்வாறு செல்வதன்று. அது தலைகீழாக மாறிவரும் பண்புடையது. 'விருத்த குமார பாலரான படலம்' என்றொரு தலைப்புத் திருவிளையாடற் புராணத்திலிருக்கிறது. நாகரிகம் அம்முறையில் நிகழ்வது. அது முதுமை, காளை, குழந்தை என்று முத்திறமுடையது.

முதுமை நாகரிகம் அறியாமை இருள் சூழ்ந்த காலத்தில் கருக்கொண்டது ; மக்கள் குடலும் பல்லும் விலங்கின் குடலைப்போலவும் பல்லைப்போலவும் இருந்த காலத்தில் உருக்கொண்டு வளர்ந்தது. அந் நாகரிகத்தில் மாக்கள் தொகையே பெருகியிருக்கும்.

காளே நாகரிகம் முதுமை நாகரிகத்தைக் கடந்தது. அதன் ஆணியேவர் மூர்க்கம். காளே நாகரிகம் அரக்க நாகரிகம் என்றும் வழங்கப்படும். அரக்க நாகரிகம் இதிகாச புராணங்களில் பதிவு பெற்றிருக்கிறது. திரிபுரத்தசூரர், சூரபன்மன், இரணியன், இராவணன் முதலியோரின் வாழ்க்கைகள் அந்நாகரிகத்துக்கு எடுத்துக்காட்டுகளாக நிற்கின்றன. அதன் விளைவுகள் பல பதிகளே ஒரு நொடியில் அழிக்கவல்ல விமானங்கள், அஸ்திர சஸ்திரங்கள், மந்திரங்கள் முதலியன. அக்கினி, வாயு, வருணன் முதலியோர் காளே நாகரிகத்தின் ஏவலாட்கள்.

குழந்தை நாகரிகம் காளே நாகரிகத்தைக் கடந்தது. அந்நாகரிகம் அன்பை அடிப்படையாகக் கொண்டது; இயற்கை வாழ்க்கையுடையது ; அமைதி நாட்டமுடையது ; கலையை வளர்ப்பது ; ‘எல்லோரும் ஒருயிர்’ என்னும் உண்மையை ஒம்புவது ; எங்கணும் அழகுக் காட்சியை வழங்குவது.

இம்மூன்றனுள் முதலாவது, இப்பொழுது உலகில் பெரும்பகுதியில் இருப்பதாகத் தெரியவில்லை. அது பெரிதும் இறந்துபட்டதென்றே கூறலாம். இரண்டாவது, உலகில் ஒரு பகுதியிலேயே இப்பொழுது பெரிதும் ஆட்சி பெற்றிருக்கிறது. எப்பகுதியில்? மேலைப்பகுதியில் என்க. மூன்றாவது, கீழைப்பகுதியில் ஆக்கம்பெற்று நீண்ட காலமாயிற்று.

மேலைநாட்டில் காளே நாகரிகம் சண்டதாண்டவ மிகிறது. அந்நாடு இவ்வேளையில் கொலைக்களனாபிருத்தல் கண்கூடு. பிணமலைகளும், இரத்தக் கடல்களும் அங்கே காட்சியளிக்கின்றன. ஆகாய விமானங்களும், நீர் மூழ்கிகளும், எறி குண்டுகளும், விஷ வாயுக்களும், இன்ன பிறவும் அந்நாட்டின் விளைவுகளாய்விட்டன. அக்கினி, வாயு, வருணன் முதலியோர் வேலைகளை மின்சாரம் செய்கிறது.

<sup>1</sup>அதற்குமேல் ஒளிர்வது பரம்பொருள் ஒன்றே. பரம்பொருளுக்கு மிக அணித்தாக நாதம் இருத்தலால், அது ‘நாத பிரம்மம்’ என்றும், ‘சப்தபிரம்மம்’ என்றும் அழைக்கப்படுகிறது. ‘ஏழிசையாய் இசைப் பயனாய்’ என்றார் வன்றொண்டர்.

நாத ஒலி கேளாதது. அதைக் கேட்பதாக்க, மனம் கரணம் புலன் பொறி முதலியன அமைந்துள்ளன. நாதம் தனித்தும் இருப்பது; மற்றத் தத்துவங்களுடன் கலந்தும் இருப்பது. தனி நாதத்தினின்றும் எழும் இசையே தூயது; முழுமையது. மற்றத் தத்துவங்களுடன் கலந்துள்ள நாதத்தினின்றும் எழுவது தூய இசையாகாது; முழுமையதுமாகாது. கலப்பு நாதம் அவ்வத் தத்துவ இயல்புக்கேற்றவாறு இசையை எழுப்பும். அதனால் அது தூயதாகவும் முழுமையதாகவும் எழுவதில்லை. தனித்த நாதம்வரை சென்று திரும்பும் பயிற்சி பெறும் ஒருவனே சிறந்த இசைப் புலவனாவன். <sup>2</sup>யோகத்தின் முடிந்த எல்லை தனி நாதம் என்று யோகநூல்கள் கூறுகின்றன. தனி நாதம்வரை செல்லாது சிற்சில தத்துவம்வரை சென்று ஆங்காங்குள்ள கலப்பு நாத உறவுகொண்டு திரும்புவோன் நல்லிசைப் புலவனாகான். தனி நாத இசை, கலப்பு நாத இசை என்னும் இரண்டில் முன்னையது தன்னை முழக்கும் ஆற்றல் வாய்ந்த ஒருவனையும் பரம்பொருளுடன் ஒன்றச் செய்பும்; பிறரையும் பிறவற்றையும் அதனுடன் ஒன்றச் செய்பும்.

இயற்கையிலே அருவி, கடல், மூங்கில், சங்கு, வண்டு, குயில், வானம்பாடி முதலியன இசை முழக்கு

நாதனை <sup>1</sup>நாதாதித நண்பனை..... ;

பூதமொடு பழகிவளர்.....

நாதாந்த வெட்ட வெளியே.—தாயுமானார்

<sup>2</sup>ஸ்வரோண ஸந்தயேத்யோக மஸ்வரம் பாவயேத்பரம் (யோகம் சுரத்துடன் (நாதத்துடன்) சேர்ந்தது; பரம் சுரம் கூடந்தது). —அம்ருத பிந்தூபநிஷித்



கின்றன. அவ்விசையில் ஈடுபட்ட மனிதன், அதன் வய மாகியதும், அவனது மனம் புறத்தே ஒடுங்கி, நடுவில் நின்று, அடியிற் பாய்ந்து மறைந்து, நாதத்தின் கூட்டுறவை அவனுக்கு நல்குகிறது. நாத மூலங்கண்ட மனிதன் இசையின் இயலை உணர்ந்து, இயற்கை வழியே சுரம் முதலிய இசைக் கூறுகளைப் படிப்படியே வகுத்தான். இயற்கை இசை, மனிதன் குரல் - குழல் -<sup>1</sup>யாழ் - வீணை முதலிய கருவிகள் வாயிலாக வெளியாகி இன் பூட்டுகிறது.

சுரத்தில் அவம் பேசப்படுகிறது. அஃதென்னை? அவசுரம் இசையில் போதிய பயிற்சி இல்லாதவனிடம் உண்டாவது. இயற்கையில் அவசுரம் இல்லை. நாதமூலங்கண்ட இசைவாணனுக்குக் காக சுரமும் கழுதை சுரமும் நாத சுரமாகவே இனிக்கும். நாதமூலங் காணாதார் கூற்று ஏற்கத் தக்கதன்று.

கடவுள் அழகு. அதற்கு அணித்தாக உள்ளது நாதம். நாதம் அழகின் சேர்க்கையால் அழகு வண்ணமாகி மற்றத் தத்துவக் காரியங்களாய இயற்கைக் கூறுகட்கெல்லாம் அழகை உதவி வருகிறது. நாதம் அழகு வண்ணம்; இசைமயம். நாத இசையும் அழகாகுமன்றோ? இசைவாணர் எத்தகையராயினும் அவர் முகத்தில் அழகு ஒளிசெய்தல் காண்கிறோம். இசைமனம் அழகு பெற்று முகத்துக்கும் விருந்து செய்கிறது.

இசையை யொட்டியது நாட்டியம். நாட்டியம் ஒவ்வொரு நரம்பையும் பயிற்சியால் பண்படுத்தலால், நரம்புகள் நன்னிலை எய்திக் குருதியோட்டத்தை ஒழுங்குபடுத்தி அழகைப் பொலிவிக்கும். இசையும் அழகும் தொடர்புடையன. இத் தொடர்பு இசையைத் தெய்விக

<sup>1</sup>வீணையும் குழலும் பாலும் அமுதமும் கரும்பும் தேனும்

பாணியாழ் கனியும் வென்ற பைங்கிளி மழலைத் தீஞ்சொல்

—சிந்தாமணி : 1500

மாக்குகிறது. இசையின் தெய்விகம் செயற்கரிய செய்யும்.

பாணன் காட்டின் வழியே செல்கிறான். மதயானை வெறிகொண்டு ஓடி வருகிறது. பாணன் யாழை முழக்கி னான். <sup>1</sup>யாழிசை யானையை வயப்படுத்தியது. மதயானை இசை கேட்கிறது. அதன் மனம் மாறியது. இசைக்குப் பாம்பும் படம் விரித்து ஆனந்தக் கூத்தாடும். சங்கரனுக்கு ஆபரணம் எது? பாம்பு. பாம்பு சங்கரனுக்கு அணித்தாகவுள்ள நாத இசை கேட்டு (இசை) ஆபரணமாகியது. இதனால் இராகங்களுள் ஒன்று சங்கராபரணம் என்ற பெயர் பெற்றது போலும்!

இசைக்குக் கனியாத கல்லுமிராது ; மாழுமிராது. இசைக்குக் கனியாத மனிதன் இருப்பனேல் அவனை என்னென்று கூறுவது? அவன் கல்லினும் வலியன் ; மரத்தினும் வைரன் ; கொலைஞன் ; பாவி ; ஆரக்கன். இசையைப் பற்றிய தெய்விகக் கதைகள் பல உண்டு. அவை யாவும் இசையின் மாண்பை மக்கள் உணர்ந்து நடப்பதற்கென்று புனையப்பெற்றன.

‘இசை பாடற்குரியது ; வழிபடற்குரியதோ’ என்று சிலர் நினைக்கலாம். இசையைப் <sup>2</sup>பாடுவதும் வழிபாடாகும். வழிபாடென்பது பூவெடுத்து மாலைகட்டி இறைவனுக்குச் சூட்டிக் கோயிலை வலம் வந்து கையால் சும்பிடுவது மட்டுமன்று. மனத்தால் அழகுக் கடவுளை நினைப்பதும், அதனுடன் ஒன்றுவதும், வாயால் அதன் புகழை இசையாகப் பாடுவதும், இன்ன பிறவும் வழிபாடுகளேயாகும்.

இசை வழிபாடுசெய்து பேறுபெற்றவர் கதைகள் பலவுண்டு. அறுபான்மும்மை நாயன்மாருள் இசை

<sup>1</sup>காழ்வரை நில்லாக் கடுங்களிற் றெருத்தல்

யாழ்வரைத் தங்கியாங்கு—கலித்தொகை : பாலை : க.

ஆடும் பரிவேல் அணிசே வலெனப்

<sup>2</sup>பாடும் பணியே பணியாய் அருள்வாய்—கந்தாநுபூதி

முழக்கிப் பேறுபெற்றவரும் இருக்கின்றனர். ஆனாயர், திருநீலகண்ட யாழ்ப்பாணர், திருஞானசம்பந்தர் முதலியோர் இசை வழிபாடு செய்தவர். இசை வழிபாட்டுச் சிறப்பைப் பாகவதம், பெரிய புராணம் முதலிய நூல்களிற் பார்க்க.

கா விய ம்

இனிக் காவியக் கடலில் விழலாமா ? அக்கடலில் விழுந்தால் எழுதல் முடியுமோ ? நீர்க்கடலின் ஆழத்தைக் காண்டல் இயலும். காவியக் கடலின் ஆழத்தைக் காண்டல் இயலாது. ஆதலின், ஒதத்தில் சிறிது நேரம் நின்று பார்த்துப் பின்னே ஒவிய மலையிலேற முயலுவோம்.

காவியம் கோயில் ; இயற்கைக் கோயில். அது கல்லால் மண்ணால் எடுக்கப்படுவதன்று ; பாட்டால் அமைவது. உரை நடையிலும் பாட்டு அமையும். நடை முதலிய கட்டுகள் பாட்டுக்கு வேண்டிவதில்லை. பாட்டு மேக ஒட்டம்போல் ஒடுவது. இப்பாட்டு உரிமையுடையது. இப்பாட்டாலாகுங் காவியமும் உரிமையுடையதாகும். பாட்டுக்கும் காவியத்துக்கும் முதலாக உள்ள இயற்கை உரிமையுடையது. காரணம் எவ்வியல்பினதோ அவ்வியல்பினதாகவே காரியமும் அமையும்.

பாட்டு இயற்கைப் படம் என்று சொல்லப்படுகிறது. படம் என்றால் புகைப் படமா ? எழுத்துப் படமா ? எழுத்தோவியப் படமா ? ஓர் அழகிய பசு நிற்கிறது. அதை ஒருவன் புகைப் படத்தில் இறக்குகிறான் ; மற்றொருவன் எழுத்தில் இறக்குகிறான் ; இன்னொருவன் எழுத்தோவியத்தில் இறக்குகிறான். இம் மூன்றனுள் எது இயற்கைப்படம் ? புகைப்படம் ஒரு நொடியில் எடுக்கப் படுகிறது. இப் படமெடுப்போன் நெஞ்சம் பசுவினுள் படிவதில்லை. அவன் நோக்கம் கருவியின் மீது செல்லும். அவனால் எடுக்கப்படும் புகைப் படத்தில் பசுவின் புறத்தோற்றம் மட்டும் காணப்படும் ; பசுவின்

இயல் அகம் முதலியன விளங்குவதில்லை. பசுவின் இயல் முதலியவற்றை உணர்த்தாத ஒன்று எப்படி இயற்கைப் படமாகும் ? எழுத்துப் படத்தில் எழுத்துக் கூட்டங்கள் காணப்படுகின்றன; சொல்லிக்குகள் காணப்படுகின்றன. ஆனால் பசுவைக் காணோம். இப்படம் ஒவியக் கண்ணால் எழுதப்பட்டதன்று. எழுத்துஞ் சொல்லும் ஒருமைப் பட்டு ஒவியமாகிப் பொருளைப் புலப்படுத்தல் வேண்டும். ஒவியம் விளங்காத எழுத்துப் படம் இயற்கையாகாது. எழுத்தோவியப் படத்தில் பசு காட்சியளிக்கிறது. பசுவின் இயல், அகம் முதலியன விளங்குகின்றன. ஒவியம் எழுத்தை மறைத்துப் பசுவை உணர்த்துகிறது. அதுனால் பசுத் தோற்றமும், இயலும், பிறவும் உள் எத்தில் உறுகின்றன. அப்பசுவின் காட்சியால் விளையத் தக்க பயன்களெல்லாம் விளைகின்றன. காரணம் என்ன ? பசுவை எழுத்தோவியன் நோக்குகிறான் ; ஊன்றி நோக்குகிறான். பசு அவன் மனத்தில் படுகிறது. பசவும் அவன் மனமும் ஒன்றுகின்றன. அவன் மனம் பசுவாகிறது. அம்மனம் எண்ணமாகி எழுத்தாகி ஒவியமாகிப் பசுவைக் காட்டுகிறது. பசு ஒவியன் மனம்புகுந்து மீண்டும் வெளியாகிறது. உயிருள்ள பசு காட்சியளிக்கிறது ; பசுவின் இயல் முதலியனவும் விளங்குகின்றன ; பயன்களும் விளைகின்றன. எழுத்தோவியத்தின் பெற்றி என்ன ? பெற்றிமையுடைய எழுத்தோவியம் இயற்கைப் படம் ; பாட்டு.

பாட்டு ஒவியம். எவ்வோவியம் ? எழுத்தோவியம். அது வரி ஒவியமன்று ; வடி ஒவியமன்று. எழுத்தோவியமும் பிற ஒவியமும் வடிவத்தில் மட்டும் வேற்றுமை பெறும் ; பொருளில் வேற்றுமை பெறுவதில்லை. ஒரு மயிலே ஒரு பாவாணனும் எழுதுகிறான் ; ஓர் ஒவியனும் வரைகிறான். இரண்டும் வடிவில் வேற்றுமை அடைகின்றன ; ஆனால் பொருளில் வேற்றுமை அடைவதில்லை. இரண்டும் மனத்தில் மயிலையே நிறுத்தும். இங்கே பாவாணனது பாட்டென்னும் எழுத்தோவியத்துக்கும்,

மற்ற வரி ஒவியத்துக்கும் உள்ள ஒற்றுமை வேற்றுமை களை ஓர்க.

இயற்கைப் படங்களாகிய பாட்டுக்களில் சிலவற்றை யாதல் எடுத்துக்காட்ட இயலாமை குறித்து வருந்து கிறேன். தாலிபுலாக நியாயம்பற்றி ஆங்கொன்று ஈங்கொன்று எடுத்துக் காட்டுகிறேன்.

(வையை, பாண்டியன் சேனைபோன்று காட்சி யளிக்கும் பாட்டு. இது பரிபாடலிலுள்ளது - 22).

ஒளிறுவாட் பொருப்ப னுடல்சமத் திறுத்த  
களிறுநிறைத் தவைபோற் கொண்மூ நெரிதர  
அரசுபடக் கடந்த வாஞ்ச் சிற்றத்தவன்  
முரசதிர் பவைபோன் முழங்கிடி பயிற்றி  
ஒடுங்கா ருடன்றவன் ருனை வில்விசை  
விடுங்களை யொப்பிற் கதழுறை சிதறாஉக்  
கண்ணொளி ரெஃகிற் கடிய மின்னியவன்  
வண்மைபோல் வானம் பொழிந்தநீர் மண்மிசை  
ஆனது வந்து தொகுபீண்டி மற்றவன்  
தானையி னூழி.....தாலுக் கத்திற்  
போன நிலமெல்லாம் போரார் வயல்புகுத \* \* \*

[யானை வரிசை : மேக வரிசை ; முரசு முழக்கம் : இடி முழக்கம் ; பகைவர் மீது பொழியும் அம்புகள் : மழைத் தாளை கள் ; வேலொளி : மின்னல் ; மன்னவன் வண்மை : மழை பெய்தல் ; படை : வெள்ளப் பெருக்கு.]

(கோவலனும் கண்ணகியும் மதுரை நோக்கிப் புறப் பட்டனர் ; வழியில் கவுந்தியடிகளைக் கண்டனர். அடிகள் வழிவளங் கூறினர். அதை இளங்கோ அடிகள் பாட் டோவியமாக வரைந்துள்ள பெற்றி நெஞ்சைக் கவர் கிறது. ஒவியத்துள் சீலம் சீவனெனச் சிறந்து விளங்கு தல் உன்னற்பாலது. இயற்கை வருணனையில் சீலத்தைத் திகழ வைத்த இளங்கோவின் தமிழ் வாழ்க.)

கோவலன் காணாய் கொண்ட இந்நெறிக்  
கேதந் தருவன யாங்கும்பல கேண்மோ  
வெயினிறம் பொறுஅ மெல்லியற் கொண்டு

பயில்பூந் தண்டலைப் படர்குவ மெனினே  
 மண்பக வீழ்ந்த கிழங்குகழ் குழியைச்  
 சண்பக நிறைத்த தாதுசோர் பொங்கர்  
 பொய்யறைப் படுத்துப் போற்றா மாக்கட்குக்  
 கையறு துன்பங் காட்டினுங் காட்டும்  
 உதிர்பூஞ் செமமலின் ஒதுங்கினர் கழிவோர்  
 முதிர் தேம் பழம்பகை முட்டினும் முட்டும்  
 மஞ்சளும் இஞ்சியும் மயங்கரில் வலயத்துச்  
 செஞ்சுளைப் பலவின் பரற்பகை யுறுக்குங்  
 கயனெடுங் கண்ணி காதற் கேள்வ  
 வயலுழைப் படர்குவ மெனினே யாங்குப்  
 பூநா நிலஞ்சிப் பொருகய லோட்டி  
 நீர்நாய் கௌவிய நெடும்புற வாளை  
 மலங்குமிளிர் செறுவின் விலங்கப் பாயிற்  
 கலங்கலும் உண்டிக் காரிகை யாங்கட்  
 கரும்பிற் றெடுத்த பெருந்தேன் சிதைந்து  
 கரும்புகுழ் பொய்கைத் தூநீர் கலக்கும்  
 அடங்கா வேட்கையின் அறிவொ ரெய்திக்  
 குடங்கையி னெண்டு கொள்ளவுங் கூடும்  
 குறுந ரிட்ட குவளையம் போதொடு  
 பொறிவரி வண்டினம் பொருந்திய கிடக்கை  
 நெறிசெல் வருத்தத்து நீரொ ரெய்தி  
 அறியா தடியாங் கிடுதலுங் கூடும்  
 எறிநீ ரடைகரை இயக்கந் தன்னில்  
 பொறிமாண் அலவனும் நந்தும் போற்றா  
 தாழடி யொதுக்கத் துறுநோய் காணில்  
 தாழ்தரு துன்பந் தாங்கவு மொண்ணு  
 வயலுஞ் சோலையும் அல்ல தியாங்கணும்  
 மயல்படக் கிடந்த நெறியாங் கில்லை  
 நெறியிருங் குஞ்சி நீவெய் யோளொடு  
 குறியறிந் தவையவை குறுகா தோம்பென

[சோலைச் சூழல். வள்ளிக்கிழங்கு தோண்டி எடுக்கப் பெற்ற குழிகள். அவைகளில் உலர்ந்த பூக்கள் நிறைவு. மேல் நோக்கிச் சென்றால் குழியில் கால் வழக்கித் துன்புறும்; (பூச்சிகள் துன்புறும்). கீழ்நோக்கிச் சென்றால் பழக்கொத்துக்கள் தாக்கும்; (மொய்த்துள்ள வண்டிகள் துன்புறும்.)]

வெள்ளிடையே போனால் மஞ்சள் இஞ்சி பலாப்பருக்கை முதலியன சருகுகளில் மறைந்து உறுத்தும்.

வயல் வழியே போனால் கால்வாய்களில் நீர்நாய்களும் பலவித மீன்களும் மனக் கலக்கத்தை உண்டாக்கும் ; (நடையொலி கேட்டு அவைகள் அப்படியும் இப்படியும் ஓடும். அவ்வேளையில் மீன்கள் நீர்நாய்களுக்கும், சிறு மீன்கள் பெருமீன்களுக்கும் இரையாகும். அக்காட்சி நெஞ்சைக் கலக்கும்.)

கரும்புத் தோட்டம் ; தேனடைகள் ; தேனெழுகிப் பாயும் பொய்கை. நீர் வேட்கையால் பொய்கை நீரைக் குடித்தல் நேரும் ; (தேன் கலந்த நீர் கள்ளன்றோ ?)

குவளைப் பூக்களுள் வண்டிகள். அவைகள் மிதியுண்டு சாகும்.

அடைகரை ; நண்டு நத்தை முதலியவற்றின் உலா ; அவை நடுங்கி ஓடும் ; மிதியும் உண்ணும்.

[சீலத்துக்குக் கேடுறாதவாறு எச்சரிக்கையாக நடக்க.]

(கட்டியங்காரன், சச்சந்தன் என்னும் மன்னனை விளைத்துக்கொண்டான். அப்பொழுது மன்னன் மனைவி விசயை கருவுற்றிருந்தாள். மன்னன் அவளை மயிற் பொறியிலேற்றி வேறிடஞ் செல்லுமாறு விடுத்தான். போரில் சச்சந்தன் தோல்வியுற்று மாண்டான். அச் செய்தியை முரசொலியால் உணர்ந்த விசயை மூர்ச்சையடைந்தாள். மயிற்பொறி மேலும் அவளால் செலுத்தப்படவில்லை. அப்பொறி ஒரு சுடுகாட்டில் இறங்கியது. விசயை தெளிவு பெற்றாள் ; கருவுயிர்த்தாள். ஓர் ஆண் குழவி (சீவகன்) பிறந்தது. குழவி சுடுகாட்டில் பிறத்தல் நேர்ந்தமையை அவள் நினைந்து நினைந்து வருந்திக் கண்ணீர் உகுத்தாள். பின்னே சுடுகாட்டுத் தெய்வ மொன்று விசயையின் தோழிபோல வேடந்தாங்கி அவளிடம் போந்து, 'இங்கே இக்குழவியை எடுத்துச்செல்ல ஒருவன் வருவான். குழந்தையால் பின்னாளில் கட்டியங்காரன் கொல்லப்படுவான். நாம் மறைந்து நிற்போம்' என்றாள். விசயை மறைந்து, ஒரு கொம்பைப் புல்லி, ஒரு கண்ணால் குழந்தையை நோக்கி நின்றாள். விசயை குழந்தையை நோக்கிச் சுடுகாட்டில் வருந்தியதும், கொம்பைப் புல்லி ஒரு கண்ணால் அதை நோக்கியதும்

சிந்தாமணியில் பாட்டுருவம் பெற்றுள்ள காட்சியை  
நோக்குக.)

வெவ்வா யோரி முழுவாக  
விளிந்தா ரீமம் விளக்காக  
ஒவ்வாச் சுடுகாட் டுயரரங்கின்  
நிழல்போல நுடங்கிப் பேயாட  
எவ்வாய் மருங்கும் இருந்திரங்கிக்  
கூடை குழறிப் பாராட்ட  
இவ்வா றுகிப் பிறப்பதோ.  
இதுவோ மன்னர்க் கியல்வேந்தே.

நல்வினை செய்தி லாதேன்  
நம்பிநீ தமியை யாகிக்  
கொல்வினை மாக்கள் குழக்  
கிடத்தியோ என்று விம்மாப்  
புல்லிய கொம்பு தானோர்  
கருவினை பூத்த தேபோல்  
ஒல்கியோர் கொம்பு பற்றி  
ஒருகணல் நோக்கி நின்றான்.

(இராமபிரான் முடிசூட்டு விழா நிகழ்ச்சிகள்  
கௌசலையின் கருத்திற் படிந்திருந்தன. அவை அவள்  
தன் கண்ணில் காட்சியாதற்கு முன்னரே இராமபிரான்  
சிற்றன்னை விரும்பியவாறு காடு நோக்க ஒருப்பட்டு  
அன்னையினிடம் விடைபெறச் சென்றனர். அந்நிலையில்  
கௌசலையின் கருத்துங் கண்ணுங் கண்ட காட்சியைக்  
கம்பர் படமெடுத்ததுக் காட்டுகிறார்.)

குழைக்கின்ற கவரி யின்றிக்  
கொற்றவெண் குடையு மின்றி  
இழைக்கின்ற விதிமுன் செல்லத்  
தருமம்பின் றிரங்கி யேக  
மழைக்குன்றம் அணையான் மௌலி  
கவித்தனன் வருமென் றென்று  
தழைக்கின்ற வுள்ளத் தன்னான்  
முன்னொரு தமியன் சென்றான்.



புனைந்திலன் மௌலி குஞ்சி  
மஞ்சனப் புனித நீரால்  
நனைந்திலன் என்கொல என்னும்  
ஐயத்தாள் நளின பாதம்  
வனைந்தபொற் கழற்கால் வீரன்  
வணங்கலுங் குழைந்து வாழ்த்தி  
நினைந்ததென் இடைபூ றுணடோ  
நெடுமுடி புனைதற கென்றாள்.

(கார்காலம் சேக்கிழாரின் எழுத்தோவியத்தில்  
அமைந்துள்ள திறத்தை முன்னுக.)

நீலமா மஞ்ஞை ஏங்க  
நிரைக்கொடிப் புறவம பாடக்  
கோலவெண் முகையோர் மூல்லை  
கோபம்வாய் முறுவல் காட்ட  
ஆலுமின் னிடைகுழ் மாலைப்  
பயோதரம் அசைய வந்தாள்  
ஞாலநீ டரங்கு லாடக்  
காரெனும் பருவ நல்லாள்.

அளிக்குலங்கள் சுளித்தகல  
அரவிந்தம் முகம்புலரப்  
பளிக்குமணி மரகதவல்  
லியிற்கோத்த பான்மையெனத்  
துளித்தலைமெல் அறுகுபனி  
தொடுத்தசையச் சூழ்பனியால்  
குளிர்க்குடைந்து வெண்படாம்  
போர்த்தனைய குன்றுகளும்.

(இயற்கை வழியே இறையைப் பாடுதல் திருஞான  
சம்பந்தர் வழக்கம். திருவீழிமிழலையில் இயற்கை நாடக  
மும், இயற்கைத் திருமணமும் சம்பந்தர் உள்ளத்தைக்  
கவர்ந்தன. அவை பாட்டாயின.)

உரைசேரும் என்பத் து நான்குநூ  
ரூயிரமாம் யோனி பேதம  
நிரைசேரப் படைத்தவற்றின் உயிர்க்குயிராய்  
ஆங்காங்கே நின்றான் கோயில்

வரைசேரும் முகில்முழவ மயில்கள் பல  
 நடமாட வண்டு பாட  
 விரைசோபொன் விதழிதர மென்காந்தள்  
 கையேற்கும் மிழலை யாமே.

அகனமர்ந்த அன்பினராய் அறுபகைசெற்  
 றைம்புலனும் அடக்கி ஞானம்  
 புகலுடையோர் தமமுள்ளப் புண்டரிகத்  
 துள்ளிருக்கும் புராணர் கோயில்  
 தகவுடைநீர் மணித்தலத்துச் சங்குளவர்க்  
 கந்திகழச் சலசத் தீயுள்  
 மிகவுடைய புன்குமலர்ப் பொரியட்ட  
 மணஞ்செய்யும் மிழலை யாமே.

(நக்கீரர் பாவாலும் உரையாலும் எழுத்தோவியம்  
 வரைவதில் வல்லவர். இங்கே ஓர் உரை ஒவியம் காண்க.)

\* \* சந்தனமும் சண்பகமும் தேமாவும் தீம்பலவும்  
 ஆசினியும் அசோகமும் கோங்கும் வேங்கையும் குரவ  
 மும் விரிந்து, நாகமும் திலகமும் நறவும் நந்தியும்  
 மாதவியும் மல்லிகையும் மௌவலோடு மணம்  
 கமழ்ந்து, பாதிரியும் பாவை ஞாழலும் பைங்  
 கொன்றையொடு பிணி யவிழ்ந்து, பொரிப்புன்கும்  
 புன்னாகமும் முருக்கொடு முகைசிறந்து, வண்டறைந்து,  
 தேனூர்ந்து, வரிக்குயில்கள் இசைபாட, தண்டென்றல்  
 இடைவிராய்த் தனியவரை முனிவுசெய்யும் பொழி  
 லது நடுவண், ஒரு மாணிக்கச் செய்குன்றின்மேல்,  
 விசம்பு துடைத்துப் பசும்பொன் பூத்து வண்டு  
 துவைப்பத் தண்தேன் துளிப்பதொர் வெறியுறு நறு  
 மலா வேங்கை கண்டாள் ; கண்டு பெரியதொர் காதல  
 களிகூர்ந்து, தன் செம்மலர்ச் சீறடிமேல் சிலம்பு  
 கிடந்து சிலம்பு புடைப்ப, அம்மலரணிக் கொம்பர்  
 நடை கற்பதென நடந்து சென்று, நறைவிரிவேங்கை  
 நாண்மலர் கொய்தாள் ; கொய்த இடத்து, மரகத  
 மணி விளிம்படுத்த மாணிக்கச்சுனை மருங்கினதொர்  
 மாதவி வல்லி மண்டபத்துப்போது வேய்ந்த பூநாறு  
 கொழுநிழற்கிழக் கடிக்குருக்கத்திக் கொடிப்பிடித்துத்  
 தகடுபடு பசும்பொன் சிகரங்களின் முகடு தொடுத்து  
 ஞான்று வந்து இழிதரும அருவி, பொன் கொழித்து  
 மணி வரன்றி மாணிக்கத்தொடு வயிரமுந்தி அணி

கிளரருவி ஆட்கப் பாறைமேல் அதிர் குரல் முரசின் கண்ணிரட்ட, வண்டும் தேனும் யாழ்முரல, வரிக்குயிலும் கிளியும் பாட, தண்தாது தவிசுபடப் போர்த் ததோர் பனிக்குப்பாறை மணித்தலத்து மிசை, நீல ஆலவட்டம் விரித்தாற் போலத் தன் கோலக்கலாவம் கொள விரித்து, முனையிளஞாயிற்று இளவெயில் எறிப்ப, ஓர் இளமையில் ஆடுவது நோக்கி நின்றாள். அப்பால், தலை மகனும் பறபன்னூரூயிரவர் கூர்வேல் இளைஞரோடு நளிர்மாமலைச் சாரல் வேட்டம் போய் விளையாடுகின்றான், ஆண்டெழுந்ததோர் கடுமானின் பின் ஓடி, காவலிளைஞரைக் கையகன்று, நெடுமான் தேரோடு பாகனை நிலவு மணல் கானியாற்று நிற்கப் பணித்து, தொடுகழல் அடியதிரச் சுருளிருங்குஞ்சி பொன் ஞாணிற் பிணித்து, கடிகமழ் நறுங்கண்ணி மேல்கொண்டு வண்டு மணம் அயர, அஞ்சாந்தின் நறுநாற்றம் அகன்பொழிலிடைப் பரந்து நாற, அடு சிலையோடு களை ஏந்தி வடிவுகொண்ட காமன் போலச் சென்று, அவள் நின்ற இரும்பொழில் புகும். \* \* (இறையனார் அகப்பொருள் - உரை : உ)

இப் பாட்டுக்களை நோக்குங்கள்; இவைகளிலே நெஞ்சை விடுங்கள். நெஞ்சம் ஆழ்ந்து ஆழ்ந்து சென்று அவ்வப்பாட்டின் இயற்கைக் கூறுகளில் படிந்து நிற்கும். இதனால் பாட்டுக்கும் இயற்கைக்கும் உள்ள இயைபு நன்கு விளங்கும்.

**காவியக் கோயில்**

இயற்கைக் கூறுகள் பலதிறத்தன. அக்கூறுகளெல்லாம் பாக்களில் இறங்குகின்றன. பாக்களால் காவியம் ஆகிறது. காவியம் இயற்கைக் கோயில். இயற்கையை வழிபட்டால் என்னென்ன நலன்கள் விளையுமோ அவ்வளவு நலன்களும் காவிய வழிபாட்டிலும் விளையும். காவிய வழிபாடென்பது காவியத்தைக் கையால் கும்பிடுவதன்று; அதன்வழி நிற்க உறுதிக்கொண்டொழுகுவது. காவியத்தின் வழி வாழ்க்கையைப் படுத்துவது காவிய வழிபாடாகும்.

காவியத்தில் என்ன இல்லை ? இயற்கையில் என்னென்ன உண்டோ அவையெல்லாம் காவியத்திலும் உண்டு. இயற்கையோடியைந்த வாழ்க்கைக்குக் காவியம் பெருந்துணை செய்யும்.

**தனிச் சிறப்பு**

காவியம் ஒரு நாட்டில் ஒரு மொழியில் மட்டுந்தோன்றுவதன்று. அஃது எந்நாட்டிலும் எம்மொழியிலுந் தோன்றுவது. உலகில் பலவிடங்களில் காவியந்தோன்றியிருத்தல் கண்கூடு. காவியம் பிறவாத இடம் நாகரிகம் அற்றதாகும். நாகரிக நாடெல்லாம் காவியம் பெற்றே இருக்கும். காவியம் நாகரிகத்தின் அறிகுறிகளுள் ஒன்று.

உலகம் நாடுகளால் ஆக்கப்பட்டது. நாடுகள் தப்ப வெப்ப நிலைக்கேற்றவாறு வேறுபட்டிருக்கின்றன. நாடுகளைப் போலவே காவியங்களும் வேறுபட்டு நிற்கும். வேறுபாடு காவியத்தின் தனிச்சிறப்பை உணர்த்துவது.

**கலைகளில் இருவகை**

கலைகளில் இருவகையுண்டு. ஒருவகை பொதுமையின் பாற்பட்டது ; மற்றொருவகை சிறப்பின் பாற்பட்டது. விஞ்ஞானம் முதலியன பொது ; காவியம் முதலியன சிறப்பு. விஞ்ஞானத்தை எம்மொழியிலும் பெயர்த்துக் கொள்ளலாம் ; காவியத்தை அவ்வாறு பெயர்த்துக் கொள்ளுதல் இயலாது.

காவியம் பெரிதும் பாட்டால் அமைவதால், அது மொழிபெயர்ப்புக்கு அடங்குவதில்லை. எவ்வெம்மொழியில் காவியம் அமைகிறதோ அவ்வம்மொழியிலேயே அதன் இன்பத்தை நுகர்தல்கூடும். மொழிபெயர்ப்பில் அவ்வின்பத்தை நுகர்தல் இயலாது. கம்பரை ஆங்கிலத்திலும், ஷேக்ஸ்பியரைத் தமிழிலும் பெயர்த்தால், அப்பெயர்ப்பில் ஒருவாறு கதைகளே அடங்கிவரும் ; காவிய இன்பம் அடங்கிவராது. காவிய இன்பம் அவ்வம்

மொழியிலேயே தேங்கி நிற்கும். இதனால் காவியம் தன் தாய்மொழியைக் காக்கும் திறனுடையதென்பது விளங்குகிறது. இது காவியத் தனிச் சிறப்புக்களில் ஒன்று.

**ரவீந்திரநாதர்**

இங்கே சிலர் எண்ணம் கீதாஞ்சலிமீது செல்லலாம். ரவீந்திரநாதரால் முதல் முதல் கீதாஞ்சலி வங்கத்தில் எழுதப்பட்டது ; பின்னே அவராலேயே ஆங்கிலத்தில் எழுதப்பட்டது. இரண்டுக்கும் ஆசிரியர் ஒருவரே. ஆசிரியர் வங்கத்திலும் புலவர் ; ஆங்கிலத்திலும் புலவர். ஆதலின் அவர் மொழிபெயர்ப்பில் இறங்கினுரில்லை. ஆங்கிலக் கீதாஞ்சலி மொழிபெயர்ப்பு நூலன்று. இரண்டு கீதாஞ்சலிகளில் விழுப்ப முடையது முதல் முதல் வங்கத்தி லெழுதப்பட்டதே என்று அறிஞர் கருதுகின்றனர். கீதாஞ்சலி வேறு மொழிகளில் மற்றவரால் பெயர்க்கப்பட்டது. அவைகளில் கீதாஞ்சலியின் கவி இன்பம் தேங்கவில்லை என்று சொல்லப்படுகிறது.

**காவியக் கர்ப்பு**

தட்ப வெப்ப நிலைமைக்கேற்றவாறு நாடுகள் வேறு படுகின்றன. அவைகளின் வழக்க வொழுக்கங்களும் வேறுபடுகின்றன. நாடும் அதற்குரிய வழக்க வொழுக்கங்களும் பிறவும் காவியங்களாகப் பரிணமிக்கின்றன. பரிணமக் காவியங்கள் வெவ்வேறுபட்டே நிற்கும். காவியம் தன் மொழியைக் காப்பதுபோலத் தன் நாட்டையும், நாட்டின் வழக்க வொழுக்கங்களையும், பிறவற்றையுங் காத்துவரும். இது காவியத்தின் மாண்பு. இன்னுஞ் சில உண்டு. காலமில்லை ! என் செய்வேன் !

**முன்னாளும் இந்நாளும்**

இத்துணைச் சிறப்பு வாய்ந்த காவியங்கள் பெரிதும் எந்நாளில் பெருகின் ? என்ன பதில் ? ' பழைய நாளில் பழைய நாளில் ' என்ற பதில் வரும். இதற்கு மாறுபட்ட

கருத்துடையோர் இங்கிருப்பாரோ? \* \* \* \* ஒரு வரையும் காணும்; எங்கும் இரார் என்றே நம்புகிறேன். இக்கால உலகம் காவிய நாட்டம் பெறுமைக்கு என்ன காரணம்? இக்கால நாகரிகமே காரணம். காவிய நாட்டத்துக்கு அமைதி வேண்டும். அமைதிக்கு இயற்கையோ டியைந்த வாழ்வுவேண்டும். இரண்டும் இக்கால நாகரிகத்தில் அருமை. இக்கால நாகரிகம் இயந்திர வாழ்வையும் சாம்ராஜ்ய நசையையும் அடிப்படையாகக் கொண்டு இயங்குகிறது. இது மக்களை இயற்கையோ டியைந்து வாழுமாறு விடுவதில்லை. மக்கள் இயற்கையை விடுத்து விலகி நிற்கிறார்கள். இவர்கள் வாழ்வில் அமைதி ஏது? அமைதி சூலைந்த வாழ்வு காவிய நாட்டம் பெறுமோ? இப்பொல்லாத நாகரிகத்தில் எங்கணும் பரபரப்பு! எங்கணும் ஆவேசம்! எங்கணும் வெறி! எங்கணும் பொறுமை! போர்! எங்கணும் கொள்ளை! கொலை! இக்கருங் காலத்தில் இயற்கைக் கோயில் - பாட்டுக்கோயில் - காவியக் கோயில்-வழிபாடு தேவை; பெரிதுந் தேவை. அதனால் அமைதி விளையும்; இயற்கையோ டியைந்த வாழ்வு அரும்பும். காவியம் வாழ்க.

### ஓவியம்

ஓவியம் நம்முன்னிற்கிறது, ஓவியம் சிறந்தது; மிகச் சிறந்தது. அலைவுறும் மனத்தை நிலைபெறுத்தும் பேராற்றல் ஓவியத்துக்கு உண்டு. முன்னே பேசப்பட்ட உருவங்களில் ஏதாவதொன்றில் மனம் ஈடுபடும். ஒன்றிலும் ஈடுபடாத மனம் இருப்பின் அஃது ஓவிய உருவத்தில் ஈடுபட்டே தீரும். ஓவிய உருவத்திலும் ஈடுபடாத மனமொன் றிருக்குமேல் அதன் நிலை இரங்கத்தக்க

பூம்படி மக்கலம் பொற்படி மக்கலம் என்றிவற்றால்  
ஆம்படி மக்கல மாகிலும் ஆரூர் இனிதமர்ந்தார்  
தாம்படி மக்கலம் வேண்டிவ ரேல்<sup>1</sup>தமிழ் மாலைகளால்  
நாம்படி மக்கலஞ் செய்து தொழுதுய் மடநெஞ்சே.

தாகும். அது பல பிறவி தாங்கிய பின்னரே பண்படுவதாகும்.

ஒவியம், வர்ணம் மண் மரம் கல் செம்பு வெள்ளி பொன் மணி முதலியவற்றில் எடுக்கப்படும். பிண்டத்தில் இயற்கை-இயற்கை அழகு-இயற்கைக் கூறு-படியுங்கால் முகிழ்ப்பது ஒவியம். ஒவியத்தில் மூலத்தின் தத்துவங்கள் திகழ்தல்வேண்டும். இல்லையேல் அஃது ஒவியமாகாது. அது வெறுங் கீற்றுப் பிண்டமேயாகும். வெறும் பிண்டம் மனத்தை முற்றும் நிலை பெறுத்தாது.

**மனம் நிலைபெற**

மனம் நிலைபெறுதற் குரிய வழிகளென்று மேல் நாட்டு அறிஞர் சிலராலுஞ் சில காணப்பட்டுள்ளன. அவை புள்ளி நோக்கல், குறியில் நாட்டம் வைத்தல், சிவப்பு விளக்கில் கருத்தைப் பதிய வைத்தல் முதலியன. புள்ளியையோ, குறியையோ, விளக்கையோ உற்று உற்று நோக்கும் பயிற்சியால் மனம் ஓரளவில் நிலைபெறும். அந்நிலை ஹிப்னாடிஸம் முதலிய சிறிய வித்தைகட்குப் பயன்படும். ஓரளவில் நின்று கடனாற்றிய பின்னர் மனம் மீண்டும் அலைவதாகும். புள்ளி - குறி - விளக்கு-நோக்குகளின் ஆற்றல் அவ்வளவினதே. மனம் குவிந்து நடுவிற்புகுந்து அடியில் அணைந்து மறைதல்வேண்டும். மனம் என்னும் தத்துவமே ஒடுங்குதல் வேண்டும், ஒடுங்காது மீண்டும் மனம் எழுந்து புறம்புகுந்து அலைதலாகாது, இந்நிலையைச் சேர்க்கும் ஆற்றல் புள்ளிக்கோ குறிக்கோ விளக்குக்கோ இல்லை. அவைகளில் எவ்விதத் தத்துவமுமில்லை. அவைகள் வெறும் பிண்டங்கள். வெறும் பிண்டங்களில் என்ன தத்துவ மிருக்கும் ?

ஒவியத்தில் பலதிறங்க ளிருக்கின்றன. திறங்களுக்கேற்பத் தத்துவங்கள் அமையும். பூ ஒவிய மிருக்கிறது. அதில் பூ தத்துவம் பொருந்தும். வீரன் ஒவியத்தில் வீர தத்துவம் செறியும். ஞானியின் ஒவியத்தில் ஞான தத்துவம் பொலியும். இவையாவும் இயற்கைக் கடவுளின்

கூறுகளே. இவை மனத்தை நிலைபெறுத்தி அவன்கண் அவ்வத் தத்துவங்களை அமைக்கும் ; வழிபாடு முதிர்ந்து வரின் மேல்நிலையையுங் கூட்டும்.

**கடவுளும் இயற்கையும்**

எல்லாவற்றிற்கும் அடிப்படையாய், விழுமியதாய் இருப்பது கடவுள். <sup>1</sup>கடவுள் எல்லாவற்றையுங் கடந்தும் நிற்பது ; எல்லாவற்றிலுங் கலந்தும் நிற்பது. இவ்விரு நிலைகளில் முதலாவது உருவமற்றது ; வாக்கு மனத் துக்கு எட்டாதது. அஃது ஒவியத்தில் அடங்காது. இரண்டாவது ஒவிய உறவு கொள்ளுந்தன்மையது.

கடவுள் எல்லாவற்றிலும் கலந்து நிற்கும் நிலை இயற்கையை உடலாக் கொண்டது. இது குறித்து முன்னரும் பேசியுள்ளேன். இயற்கையுடலே அநுபவ ஞானிகள் ஒரு வழியில் எட்டுக் கூறிட்டார்கள். அவை <sup>2</sup>பிருதிவி அப்பு தேயு வாயு ஆகாசம் சந்திரன் சூரியன் ஆன்மா என்பன. இவைகளில் அடங்காத இயற்கைக் கூறுகளிருக்குமோ ?

**பூமியும் சூரியனும்**

இவ்வெட்டையுங் கொண்டது இயற்கை. இயற்கை எவ்வளவு அகல நீளமுடையதாயிருக்கும் ! அதை மனக்

<sup>1</sup>பாருந் திசையும் படரொளியா லேநிறைந்தான்

தூருந் தலையுமிலாத் தோன்றலான்—வேராகி

வித்தாகி வித்தின் முளையாகி மேவுதனுச்

சத்தாதி பூதங்கள் தானுகிச்—சுத்த

வெறுவெளியாய்ப் பாழாய் வெறும்பாழுக் கப்பால்

உறுபொருளாய் நின்ற ஒருவன்.—நெஞ்சுவிதோது : 81-3

ஏக மூர்த்தி இருமூர்த்தி மூன்று மூர்த்தி பலமூர்த்தி

ஆகி <sup>2</sup>ஐந்து பூதமாய் இரண்டு சுடராய் அருவாகி

நாக மேறி நடுக்கடலுள் துயின்ற நாரா யணனேயுன்

ஆக முற்றும் அகத்தடக்கி ஆவி அல்லல் மாய்த்ததே.

—திருவாய்மொழி



கண்ணால் அளந்து பார்த்தலும் இயலவில்லை. இப்பூமியில் நாம் வதிகிறோம். இஃதொரு சிறிய கோளம். இதன் அளவை நினைக்க மனம் படும்பாட்டை என்னென்று கூறுவது? அப்பயிற்சியில் ஈடுபட்டவர்க்கே அப்பாடு தெரியும். இப்பூமியைப் பார்க்கிலும் மிகப் பெரியது சூரியன். அதன் அகல நீளம் அடங்க அதை எண்ணுவதில் எவ்வளவு இடுக்கண் உண்டாகும்? இவை இரண்டும் எல்லையுடையனவே; எல்லை அற்றன அல்ல. எல்லை அற்றது பரம்பொருள் ஒன்றே. எல்லையுடையவைகளின் எல்லையைக் காண்டலே அரிதாயிருக்கிறது. இவையும் இவையிற்றின் இனங்களும் சேர்ந்த இயற்கையுலகம் எவ்வளவு பெரியதாயிருக்கும்? மனம் நடுக்குறுகிறது!

**கருவித் துணை**

சிறிய பூமி ஐந்து கண்டங்களாகப் பிரிக்கப்பட்டிருக்கிறது. ஒவ்வொரு கண்டமும் பல நாடுகளாகப் பிரிக்கப்பட்டுள்ளது. நாடுகளும் பலவாறு பிரிந்து கிடக்கின்றன. இப்பிரிவுகளிலெல்லாம் மக்கள் சஞ்சரிக்கிறார்கள்; யாத்திரை செய்கிறார்கள்; பூமி முழுவதையுஞ் சுற்றி வருகிறார்கள். ஆனாலும் ஒரே காலத்தில் பூமி முழுவதையும் நினைத்துப் பார்த்தல் அரிதாகிறது. நினைப்பில் பூமியின் அப்பிரிவும் இப்பிரிவும் அக்கூறும் இக்கூறும் தோன்றித் தோன்றி மறையும். பூமியில் சஞ்சரிப்போர் - யாத்திரை செய்வோர் - அதைச் சுற்றி வருவோர் - சுருங்கச் சொல்லின் அதனுடன் பல வழியிலும் கூட்டுறவு கொள்வோர் - பூமியைப் பற்றியும், அதன் பெரும் பிரிவுகளைப் பற்றியும் சிறு பிரிவுகளைப் பற்றியும் தாம் உணரவும் பிறர்க்கு உணர்த்தவும் படத்தின் துணை நாடுவதை நாம் காண்கிறோம். பூகோள சாஸ்திரம் போதிக்கப்படுங்கால் ஆசிரியர்க்கும் மாணாக்கர்க்கும் படம் தேவையாகிறது. படமின்றிப் போதிக்கும் ஆசிரியர் நிலையும், அதைக்

கேட்கும் மாணுக்கர் நிலையும் என்னவாகும்? வெட்ட வெளியேயாகும். பூமியின் பாகுபாடுகளைப் பயில்வோர் உள்ளத்தில் என்ன பதிகின்றன? படத்திலுள்ள கோடுகளும் வரிகளும் நிறங்களும் பிறவுமே பாகுபாடுகளாகப் பதிகின்றன. படத்திலுள்ள உருவங்களே பூமியின் பாகுபாடுகளாகத் தோன்றுகின்றன. நாம் வாழும் பூமியையும், அதன் கூறுபாடுகளையும் உணர்த்தற்கும் உணர்த்துதற்கும் படம் தேவையாகிறதெனில், பூமியைப் பார்க்கிலும் பல கோடி மடங்கு விரிந்தும் பரந்தும் பெருகியும் இருக்கும். பல கோளங்களைக் கொண்ட இயற்கையின் கோலத்தைப் படத்துணையின்றி எங்ஙனம் உணர்தல் கூடும்?

சிறுசிறு பொருள்களை உணரவும் உணர்த்தவுங் கருவி வேண்டப்படுகிறது. கண் அணுவைப் பார்க்கும்; பரமா அணுவையும் பார்க்கும்; மேலும் மேலும் நுணுகி நுணுகிப் போகும் இறைகளை எப்படிப் பார்த்தல் கூடும்? அவைகளைப்பற்றிய ஆராய்ச்சியும் வாழ்வுக்கு இன்றியமையாததா யிருக்கிறது. என் செய்கிறோம்! நுண்மைநோக்கி என்னுங் கருவியின் துணையை நாடுகிறோம். கருவி, கண்ணுக்கெட்டாத அணுவகைகளைக் காட்டுகிறது. பின்னே ஆராய்ச்சி எழுகிறது. எவ்வழியில் பார்த்தாலும் வாழ்க்கைக்குப் படமோ கருவியோ எதுவோ தேவையாதல் விளங்குகிறது.

### ஓவியக் கலை

இத்தேவையை நிறைவு செய்வது ஓவியம். இதற்கென்று ஓவியக்கலை தோன்றியுள்ளதென்றுங் கூறலாம். ஓவியக் கலையின் தோற்றத்துக்கு ஏதேனும் பொருளிருத்தல் வேண்டுமன்றோ? வீணுக்கென்று ஒரு கலை தோன்றுமோ? பூமிபோன்ற சிறுசிறு கோளங்களை உணர்த்தற்குப் படமும் பிறவும் தேவையானால், எல்லாக் கோளங்களையும் தன்னகத்தே அடக்கியுள்ள இயற்கையின் முழுக்

கோலத்தை நேரே எப்படி உணர்தல் முடியும் ? படமோ பிறவோ தேவை.

இயற்கைக் கோலம் இறையின் உடல். உடலைக் கொண்டே உயிராகிய இறையின் உண்மையை உணர்தல் வேண்டும். இயற்கையின் கோலமோ மிகப் பெரியதாயிருக்கிறது. என் செய்வது ? ஒவியக்கலையை அடைதல் வேண்டும். அடைந்தால் அது துணை செய்யும்.

**மனமும் உருவமும்**

‘இவ்வளவு தொல்லை எற்றுக்கு ? கடவுளை நேரே நினைக்கலாமே ; வழிபடலாமே ; இடையில் இயற்கை உடல் எற்றுக்கு ? ஒவியம் எற்றுக்கு ? பிற எற்றுக்கு ?’ என்று சிலர் கருதலாம். நல்ல கருத்து ! சிறிது சிந்திப்போம். கடவுள் எல்லாவற்றையுங் கடந்து உருவமற்று நிற்பது. உருவமற்ற ஒன்றை எண்ணிப் பாருங்கள் ; அதை எண்ணம் எட்டுகிறதா ? மனத்தில் என்ன உறுகிறது ? ஒன்றையுங் காணோம் ; சூன்யம் - பாழ் - 0 0 0. கடவுள் சூன்யமா ? பாழா ? மனம் உருவமற்றதை நினைத்தல் இயலாதென்பதும், அஃது உருவத்தைச் சார்ந்தே நினைக்கும் இயல்புடையதென்பதும் முன்னே விளக்கப் பட்டன. அவ் விளக்கத்தை மீண்டும் ஈண்டுக் கூற வேண்டிவதில்லை.

மனம் உள்ளவரை அஃது ஏதேனும் ஓர் உருவையே பற்றி நிற்கும். அஃது உருவமற்றதை நினைக்க வல்லதாகாது. இஃது உண்மை ; உண்மை ; முக்காலும் உண்மை. இக்கால மனோதத்துவர் மனத்தின் இயலை ஆராய்ந்து, மனம் அலைவற்று நிலைப்பதற்குப் புள்ளியோ குறியோ விளக்கோ ஏதோ ஓர் உருவச்சுட்டு வேண்டும் என்ற முடிவுக்கு வந்துள்ளனர். உருவமற்றதைப்பற்றிப் பேசுவோர் மனங் கடந்தவரோ என்னவோ தெரியவில்லை. மனங் கடந்த நிலையில் பேச்சு ஏது ? நினைவு ஏது ? பேச்சும் நினைவும் எங்கிருந்து பிறக்கின்றன ? உருவத்தைப் பற்றிநிற்கும் மனத்திலிருந்தே பிறக்கின்றன. இம்மன

முடையவர் உருவமற்றதைப்பற்றிப் பேசுவது நன்று !  
நன்று ! வெறும் பேச்சு எற்றுக்கு? ஏட்டுச் சுரைக்காய்  
கறிக்கு உதவுமோ ?

### ஓவிய வழிபாடு

இயற்கை, கடவுளின் உடல். இயற்கை வாயிலாகவே  
அதன் உயிராக உள்ள கடவுளை உணர்தல் வேண்டும் ;  
வழிபடுதல் வேண்டும். இயற்கையோ பெரியது. அதை  
நேரே வழிபடும் ஆற்றல் மிகச் சிலர்க்கே உண்டு. இயற்  
கைக் கூறுகளின் துட்பம் உணர்ந்து வழிபாடு செய்வோ  
ரும் பலராயிருப்பதில்லை. இயற்கைக் கூறுகளில் ஏதாவ  
தொன்றை வழிபடினும் நாளடைவில் அது முழு  
இயற்கை வழிபாடாகும். இவைகளைப் பெரும்பான்மை  
யோர் நிகழ்த்தல் இயலாது. பலர்க்கும் எளிதில் பயன்  
படும் வழிபாடொன்றுள்ளது. அஃது ஓவிய வழிபாடு.

### ஓவியப் புலவன்

கடவுள் உடலாகிய இயற்கை விரிந்து பரந்து நிற்கி  
றது. அஃது எளிய நெஞ்சில் அடங்குவதில்லை. எளிய  
நெஞ்சுக்கு இயற்கை ஓவியம் தேவை. ஓவியமாவது  
இயற்கையின் சுருக்கம். அதன் பெருக்கம் இயற்கை.  
பெருக்கைச் சுருக்குந் திறமை ஓவியனைப் பொறுத்தது.  
பெருக்கைச் சுருக்கும்பொழுது பெருக்கிலுள்ள கூறு  
களும் துட்பங்களும் உடன் தொடர்ந்து சுருக்கிலும்  
இறங்குமாறு ஓவியன் செய்தல்வேண்டும். இல்லையேல்  
அவன் எடுப்பது ஓவியமாகாது.

இயற்கை மாயா காரியம். மாயா காரியங்களே  
தொண்ணூற்றாறு தத்துவங்களாக வகுக்கப்பட்டன ;  
முப்பத்தாறு தத்துவங்களாகத் தொகுக்கப்பட்டன.  
இவைகளெல்லாம் சேர்ந்த ஒன்றே இயற்கை என்பது. இவ்  
வியற்கையை உடலாக்கொண்டு, தான் உயிராக நின்று,  
கடவுள் அதை (இயற்கையை) இயக்குகிறது. இயற்கை  
யெனில் இவைகளையெல்லாங் கொண்ட ஒன்று என்று

கொள்க ; வெறும் இயற்கையின் புறத்தோற்றத்தை மட்டுங் கொள்ளற்க. ஓர் ஒவியன் இயற்கையை எண்ணுகிறான் என்றால், அவன் உள்ளத்தில் இயற்கையும் அதன் உள்ளுறையும் ஒன்றி இறங்குகின்றன என்று கொள்ளுதல் வேண்டும். இவை இறங்கப் பெறாத உள்ளமுடையவன் இயற்கை ஒவியப் புலவனாகான். ஒவியன் இயற்கைத் தத்துவங்களை உணர்ந்து தெளிந்த புலவனாயிருத்தல் வேண்டும்.

புலவன் இயற்கையை எண்ணுகிறான்; நினைக்கிறான்; உன்னுகிறான் ; முன்னுகிறான். அவன் உள்ளம் இயற்கையில் தோங்கிறது ; படிக்கிறது ; திளைக்கிறது ; ஒன்றுகிறது. உள்ளம் இயற்கையாகிறது ; இயற்கை உள்ளமாகிறது. ஒவியம் உள்ளத்தில் கருக்கொள்கிறது. உள்ளத்தில் இயற்கை எண்ணங்கள் எழுகின்றன ; பொங்குகின்றன. இந்நிலையில் புலவன் ஒவியமெடுக்கிறான். அவனது எண்ண அலைகளின்வழிப் படிப்படியே ஒவியம் உருக்கொள்கிறது. அஃது இயற்கையின் படமாகத் திகழ்கிறது. இயற்கை, கடவுளின் கோயில். அதன் படமாகிய ஒவியமும் கடவுளின் கோயிலாகாது வேறு என்ன ஆகும் ?

### ஒவியமும் பிண்டமும்

ஒவியம் எடுப்பதற்குப் புலவன் எதைத் துணையாகக் கொள்கிறான்? வர்ணத்தையோ மரத்தையோ மண்ணையோ கல்லையோ செம்பையோ எதையோ ஒன்றைக் கொள்கிறான். ஒவியம் முகிழ்த்ததும் வர்ணமோ மரமோ மண்ணோ கல்லோ செம்போ எதுவோ மறைவுறுகிறது. ஒவியக் கண்ணார்க்கு ஒவியமே தோன்றும் ; வேறெதுவும் தோன்றாது. மற்றவர்க்கு வர்ணமோ கல்லோ செம்போ தோன்றும்.

ஒரு மாந்தோப்பில் ஒரு வீட்டின் வாயிற்படியில் சில கருங்கற்கள் கிடந்தன. அவைகளில் ஒன்றை ஓர் ஒவியன் எடுத்து, அதில் ஓர் அழகிய பேண் வடிவம்

பொறித்தான். பெண் வடிவம் கண்ணையுங் கருத்தையுங் கவர்ந்தது. அங்கே ஓவியப் புலவர் சிலர் ஈண்டினர் ; மற்றவருங் கூடினர். ஓவியக் கண்ணில்லா ஒருவர், 'என்ன கூட்டம்' என்று அங்கே போந்தனர். அவர் அங்குக் குழுமியிருந்தவரைப் பார்த்து, 'என்ன ! ஒரு வாரத்துக்கு முன்னே படியாய்க் கிடந்த ஒரு கல்லுக்கா இவ்வளவு வாழ்வு வந்தது ? கல்லை வணங்கும் மூடப்பழக்கம் நம்மவரை விடுத்து என்று அகலுமோ தெரியவில்லை' என்று ஏசினர். அவருடன் சிலர் கலந்துகொண்டனர். ஒரு சாரார்க்கு ஓவியம் விளங்குகிறது ; இன்னொரு சாரார்க்குக் கல் தோன்றுகிறது. இரு சாராரும் மனிதப் பிறவி தாங்கினவரே. ஓவியப் புலமை பெறாதொழியினும், ஓவிய துட்பத்தை வியக்கும் புத்தியாதல் பெறுதல் வேண்டும். அப்புத்தி வாய்க்கப்பெறாதார் நிலை இரங்கத்தக்கது.

மரத்தால் செய்யப்பெற்ற யானையொன்று இங்கு நிற்பதாக வைத்துக்கொள்வோம். அதைக் காண அப்பக்கத்திருந்து சிலரும் இப்பக்கத்திருந்து சிலரும் வந்தனர். முன்னவர் மரத்தின் இயலை நன்கு உணர்ந்தவர் ; மற்றவர் யானையின் இயலைச் செவ்வனே தெளிந்தவர். அவர், 'இம்மரம் எதுவாயிருக்கும்? அத்தியாயிருக்குமா? பலாவாயிருக்குமா? தேக்காயிருக்குமா?' என்று சோதித்துச் சென்றனர். அவர் நெஞ்சில் மரமே நின்றது ; யானை தோன்றவில்லை. பின்னவர், 'யானையின் காது நன்றாயிருக்கிறது ; வால் அழகாயிருக்கிறது ; கால் அமைப்புச் செவ்விதா யில்லை' என்று பேசுதிரும்பினர். இவர் நெஞ்சில் யானையே நின்றது ; மரம் தோன்றவில்லை. மரம் யானையை மறைத்தது ; யானை மரத்தை மறைத்தது.

பொன்னால் காப்புச் செய்யப்பட்டது. இப்பொழுது அது காப்பென் றழைக்கப்படுகிறதா ? பொன்னென்று அழைக்கப்படுகிறதா ? காப்பென்றே அழைக்கப்படுகிறது. பொன் இல்லாமலா போய்விட்டது? காப்பு, பொன்னை மறைத்தது.

இங்கே ஒவியம் புலவன் உள்ளத்திருந்து கல் மரம் பொன் வாயிலாக முகிழ்த்தது ; முகிழ்த்ததும் கல் மரம் பொன் எங்கேயோ போயின. ஒவியத்தின் முன்னே அவை சூர்யமாகிவிட்டன. ஒவியத்தை முன்னி முன்னி அதில் ஒன்றுவோரை அது தனது முதலிடத்திற் சேர்க்கும்.

பண்டைநாளில் பலதிற இயற்கைப் புலவர் இருந்தனர். அவருள் ஒவியப் புலவரும் வாழ்வு பெற்றிருந்தனர். இவரிடத்திருந்து சில அரிய ஒவியங்கள் பூத்தன. அவைகளை ஆய்ந்தால் பல துட்பங்கள் விளங்கும். அவ்வோவியங்களில் சிலவற்றை நோக்குவோம்.

### அர்த்தநாரீசரம்

முதலில் அர்த்தநாரீசர வடிவம் எனது நினைவிலுறுகிறது. அவ்வடிவம் உங்கள் உள்ளத்திலும் உறும். அர்த்தநாரீசரம் பெண்மையும் ஆண்மையுஞ் சேர்ந்த ஒன்று. இஃது உணர்த்துவதென்னை ? இயற்கை உலகை நோக்க நோக்க அர்த்தநாரீசரத்தின் துட்பம் விளங்கும். இயற்கை உலகில் புல்முதல் மக்கள் ஈறாக உள்ள எல்லாம் பெண் ஆண் மயமாயிருத்தல் வெள்ளிடைமலை. பெண் ஆணையிலங்கும் இயற்கை உலகின் படம் - ஒவியம்-அர்த்தநாரீசரம்.

### சிவப்பும் நீலமும்

உலகங்களைத் துருவி ஆய்ந்தால் அவைகளி னடியில் வர்ணங்களிருத்தலை உணர்தல் கூடும். வர்ணங்களின் தாயகம் இரண்டு. ஒன்று சிவப்பு ; மற்றொன்று நீலம். சிவப்பை ஆண்மையாகவும், நீலத்தைப் பெண்மையாகவும் அறிஞர் கொண்டனர்.

அநுபூதிமான்கள் தங்கள் அநுபவத்தில் பல உண்மைகள் கண்டு உலகுக்கு உணர்த்தியிருக்கிறார்கள். அவைகளுள் ஒன்று இடப்பக்கம் பெண்மையும், வலப்பக்கம் ஆண்மையும் இருப்பது. இவை சந்திர சூரிய

கலைகளாக இயங்குகின்றன. பெண்மையும் ஆண்மையும் முறையே நீலமாகவும் சிவப்பாகவும் புலனாதல் அது பூதிமான்களின் திருவாக்குகளை ஆராய்ந்தால் தெரிகிறது.

நீலப் பெண்மையும் சிவப்பு ஆண்மையும் அது பூதிமான்களிடத்தில் மட்டும் இல்லை. அவை எல்லா ரிடத்தும் இருக்கின்றன. அவை அதுபூதிமான்களிடம் விளங்கித் தோன்றுகின்றன ; மற்றவரிடம் விளங்கித் தோன்றுவதில்லை. அதுபூதிமான்கள் என் செய்தார்கள் ? அவர்கள் அர்த்தநாரீசுரத்தைக் குறிக்கொண்டு தியான யோகத்தில் அமர்ந்தார்கள். தியான யோகம் அவர்கட்கு நீலப் பெண்மையையும், சிவப்பு ஆண்மையையும் விளங்கச் செய்தது. அவர்களைப்போல அம்முயற்சியில் எவர் தலைப் படினும் அவர்கள் உணர்ந்ததை இவரும் உணரலாம்.

ஒவியர் நுண்மதி வியக்கத்தக்கது ; போற்றத் தக்கது. இயற்கையிலுள்ள நீலப் பெண்மையையும் சிவப்பு ஆண்மையையும் அழகிய அர்த்தநாரீசுர ஒவியமாகத் தந்தமையால், அது தியானத்துக்குக் கொழுகொம்பாக நின்று, உண்மையை விளங்கவைப்பதாய்ப் பயன்பட்டு வருகிறது. ஒவியர்க்கு உலகம் என்ன கைம்மாறு செலுத் தப்போகிறது ? ஒவிய உலகம் வாழ்க.

என்னிடம் பெண்மை நீலமும் ஆண்மைச் சிவப்பும் இருக்கின்றன. அவைகளை நான் விளங்கவைத்துக் கடவுள் நிலை பெறுதல்வேண்டும். வழி என்ன ? மாணிக்க ஒளியும் நீல ஒளியுஞ் சேர்ந்த ஒரு வடிவம் - அர்த்தநாரீசுர ஒவியம் - எதிரே நிற்கிறது. அதைத் தியானித்தல் வேண்டும் ; வழிபடுதல் வேண்டும்.

### அரங்கநாதன்

அரங்கநாத வடிவம் எப்படி இருக்கிறது ? பாற்கடலில் அரவணையில் அறிதுயில் செய்யுங் கோலமுடையது அரங்கநாத வடிவம். அப்பெருமான் உந்தியில் அயன் தோற்றம் அழகு செய்கிறது.



தத்துவங்கள் முன்னே சுருங்கிய முறையில் ஒரு வாறு விளக்கப்பட்டன. அவைகளுள் விர்துவையும் நாதத்தையும் சிறிது நேரம் இப்பொழுது சொல்லிக் கொண்டிருப்பேன். நாததத்துவம் கடவுளுக்கு அணித்தாயிருப்பது. நாதத்துக்குமேல் தத்துவங் கிடையாது. அதை அணைந்து நிற்பது விர்து தத்துவம். நாதம் ஒலி மயமாயிருப்பது. விர்து ஒளி மயமாய்ப் பரந்து விரிந்து நிற்பது. திருப்பாற்கடல் விர்து தத்துவத்துக்கு அறிகுறி. அரவணை நாத தத்துவத்துக்கு அறிகுறி. நான் பேசுகிறேன். என் பேச்சு நாதத்தினின்றும் எழுகிறது. எப்படி எழுகிறது? பாம்புபோல் சுழன்று சுழன்று எழுகிறது. பெருங்காற்றுப் பேரொலி செய்து வீசும்போது, தும்பு தூசுகள் எப்படி எழுகின்றன? வளைந்து வளைந்து சுழன்று சுழன்றே எழுகின்றன. பாம்பு வளைந்து சுழன்று எழுவதுபோல், நாத ஒலி எழுவதால், அது பாம்பு என்றும் அழைக்கப்படுகிறது. நாதத்துக்குமேல் ஒளிர்வது தெய்வம். அரங்கநாதத் தெய்வம் நாதப்பாம்பின்மீது பள்ளி கொண்டிருக்கிறது. நாதங் கடந்தொளிருந் தெய்வம் படைப்புக்குத் தனக்கு அணித்தாக உள்ள அந் நாத தத்துவத்தை இயக்குகிறது. அதன் வாயிலாக மற்றத் தத்துவங்களியங்கிப் பலவகை உலகங்களாகின்றன. படைப்புக்கு அறிகுறி அரங்கநாதனின் நாபிக் கமலத்துள்ள அயனது தோற்றம். பாற்கடலில் அரவணையில் பள்ளிகொண்டுள்ள திருவுருவம், உள்ளத்தில் பதியப் பதியப் படிப்படியே அதன் துட்பங்கள் விளங்கி விளங்கி, விர்துவைக் கடந்து, நாதத்தை உணர்ந்து, அதையுங் கடந்து, அரங்கநாதனை உணரும் பேற்றை உண்டாக்கும்.

**கண்ணபிரான்**

கண்ணபிரான் புன்னையின்கீழ் நின்றவண்ணம் குழுவாதுகிறார். அவரைச் சூழ்ந்து பசுக்கூட்டமும், பெண் குழுவும் நிற்கின்றன. இக்காட்சி வழங்கும் படத்தைப்

பார்க்கிறோம். இஃது அறிவுறுத்துவதென்னை? இயற்கையை விரிந்து பாரந்த உலகாக்குவது விந்து. இங்கே இந்த இயற்கை உலகை உணர்த்துவது புன்னை. இயற்கையைத் துருவி ஆராய்ந்தால் அதனுள்ளுறை உணர்வில் உறும். அதுவே கடவுள். புன்னையின் கீழ்நிற்கும் அழகு அக்கடவுள். கடவுளுக்கு அணித்தாக உள்ளது விந்துவைக் கடந்த நாதம். இங்கே நாதம் குழலோசை. நாதக் குழலோசைக்கு மூலர் கண்ணபிரான். கண்ண பிரானது நாதமாகிய பிரணவத்தைக் - குழலோசையைக் - கேட்பவர் சாந்தநிலை யடைவர். சாந்தத்துக்கு அறிகுறி பசுக்கூட்டம். சாந்தம், மூர்க்க ஆண்மையை அழித்து அமைதிப் பெண்மையை வழங்குவது. அமைதியை உணர்த்துவது பெண்குழு. உயிர் மூர்க்க ஆண்மையை இழந்து பெண்மை எய்திய பின்னரே கடவுளை அடையு மென்பது மரபு. கண்ணபிரான் இயற்கையில் நீக்கமற நின்று நாதத்தை முழக்கியவண்ண மிருக்கிறார். மூர்க்கம் நீங்கினால் அந்த நாதம் கேட்கும். அதுவே பிரணவ உபதேசம். செவியுள்ளோர் கேட்பாராக. கண்ண பிரானின் புன்னைமரக் கோலத்தை நினைந்து வழிபட்டால் சாந்தமும் அமைதியும் விளைந்து தெய்விகம் கூடும்.

### முருகன்

ஒருகால் நினைந்தாலும் வருவோன் முருகன். இம் முருகனை ஒவிய உலகம் நமக்கு எப்படி உதவியுள்ளது? பார்ப்போம். கருணை விழியும், பொன்மேனியும், மயிலுார்தியும், கோழிக் கொடியும், வள்ளியும் தெய்வ யானையும், வேலுங்கொண்ட ஓர் அழகிய ஒவியம் நம்முன் னிற்கிறது. ஒவியம் புலன்களைக் கவர்கிறது; உள்ளத்தைக் கவர்கிறது. இவ்வோவியத்தின் உள்ளுறை என்ன? மயில் தோகையை விரித்து விரித்துப் படிப் படியே பரப்புவதைக் காண்கிறோம். விந்து தோகையைப் போல இயற்கை உலகாக விரிந்து பரந்து நிற்பது. ஆகவே, மயில் விந்துவை உணர்த்துவதென்க. முருகன்

மயிலில் இவ்ரந்து அதை நடத்துவது இறைவன் இயற்கை உலகை நடத்துவதைத் தெரிவிப்பது. விந்துவுக்கு மேல் நிற்பது நாதம். நாதம் ஒலி. கோழி கூவுவது. கோழிக் கொடி தொடர்ந்த நாத ஒசையை விளக்குவது. வள்ளியும் தெய்வயானையும் வேலும் முறையே இச்சா கிரியா ஞான சக்திகளைக் குறிப்பன. இச் சக்திகள் நாத தரிசனத்துக்குப் பின்னே எழுவன. இச்சா கிரியா ஞான சக்திகள் நம்மிடத்தில் இருக்கின்றனவே. எப்படி இருக்கின்றன? ஒடுங்கிக் கிடக்கின்றன. இவைகள் எழுந்தால் தான் நம்மிடத்துள்ள தெய்விகம் கூர்ந்து விளங்கும். நம்மிடத்து ஒடுங்கிக் கிடக்கும் இச்சா கிரியா ஞான சக்திகள் தாமே எழுச்சிபெறுமோ? பெறமாட்டா. இவைகளை எழுப்புதற்கு வேறு இச்சா கிரியா ஞான சக்திகளின் துணை வேண்டும். அவை உண்மையான வையோ? பாவனையோ? அவ்வாய்ச்சி இங்கே வேண்டிவதில்லை. 'இச்சா கிரியா ஞானம்' என்று வெறுமையாகப் பேசிக்கொண்டிருந்தால் அவை எழும்புமா? வெறும் பேச்சு அவைகளை எழுப்பாது. வெறும் வாயை மென்றுகொண்டிருந்தால் வாயிறு கேட்குமா? முருகன் ஒவியம் அழகியது. வள்ளியுருவமும் தெய்வயானையுருவமும் வேலுருவமும் நம்முள் நுழையக் காத்துக் கொண்டிருக்கின்றன. வேண்டிவது தியானம் - வழிபாடு. தியானத்தில் அவ்வுருவங்கள் உள்ளத்தில் பசுமரத்தாணி போல் பதியும்; பதியப் பதிய நம்பால் ஒடுங்கிக் கிடக்கும் இச்சா கிரியா ஞான சக்திகள் முறை முறையே ஒளி பெறும்; எழும். இம்முன்று சக்திகளும் முருகன் நிலை கூட்டும். ஒவிய வழிபாடு மக்களைத் தெய்வமாக்கும். அவ்வழிபாடில்லாத இடம் மக்களை மாக்களாக்கும். இச்சா கிரியா ஞான சக்திகள் மக்களிடத்தி் விருப்பதை அகத்தினை வல்லார் அனைவருஞ் சொல்கிறார். அவ் வெழுச்சி பெறுதற்குரிய வழியை அவர் நன்முறையில் காட்டியுள்ளனரா? அச் சக்திகட்கு அறிகுறியாக உள்ள உருவங்களை உன்னினால் அவை எளிதில் எழும்புவது

ஒருதலை. இதை அநுபவத்தில் பார்க்குமாறு தோழர் களை வேண்டுகிறேன். ஒவிய உலகம் செய்துள்ள நன்றி என்னே ! என்னே !

**நடராஜன்**

இனி ஒரு காட்சி வரப்போகிறது. அஃதும் ஒவியக் காட்சியே. அது கூத்தோவியம். ஒவியத்தில் கூத்தா? கூத்தில் ஒவியமா? கூத்தாடி ஒவியம் எப்படியு மிருக்கும்.

எல்லாவற்றையுங் கடந்து உருவமற்றதா யுள்ள கடவுள் நிலை போக்கு வரவற்றது; அசைவற்றது; தொழிலற்றது. அதற்குக் கூத்தேது? இயற்கையை உடலாக்கொண்டு அதன் கூறுகள் எல்லாவற்றிலும் வீற் றிருக்கும் கடவுள் நிலைக்குத் தொழில் தானே உண்டா கும். அதற்குத் தொழில் இல்லையேல் இயற்கை எங்ங னம் இயங்கும்? உயிர்களைத் தன்னைப் போலாக்கவே கடவுள் இயற்கையை உடலாகத் தாங்கி அதை இயக்கு கிறது. அதனால் அது தொழிலுடையதாகிறது. அத் தொழில் ஐந்து வகை. அவை ஆக்கல், அளித்தல், அழித்தல், மறைத்தல், அருளல் என்பன.

பூமலி கற்பகப் புத்தேள் வைப்பும  
நாமரீர் வரைப்பி னானில வளாகமும்  
ஏனைய புவனமும் எண்ணிங் குயிருந்  
தானே வகுத்ததுன் தமருகக் கரமே  
தனித்தனி வகுத்த சராசரப் பகுதி  
அனைத்தையும் காப்பதுன் அமைத்தகைத் தலமே  
தோற்றுபு ின்றவத் தொல்லுல கடங்கலும்  
மாற்றுவ தாரழல் அமைத்ததோர் கரமே  
ஈட்டிய வினைப்பயன் எவற்றையு மறைத்துநின்  
றாட்டுவ தாகுநின் ஊன்றிய பதமே  
அடுத்தவின் னுயிர்கட் களவில்பே ரின்பம்  
கொடுப்பது முதல்வநின் குஞ்சித பதமே.

இது குமரகுருபரர் வரைந்த ஐந்தொழில் எழுத் தோவியம்.

ஐந்தொழிலும் நிகழ அப்பன் கூத்தாடுகிறான் ; நடம்புரிகிறான் ; நடராஜனாகிறான். ஐயன் கூத்து ஓரிடத்திலா நடைபெறுகிறது? எங்கும் நடைபெறுகிறது. அக்கூத்து உயிரில் - உள்ளத்தில் - ஊனில் நடைபெறுகிறது; உலகில் - உயர் அண்டங்களில் - அண்டபகிரண்டங்களில் நடைபெறுகிறது; அணுவில் - அணுவுக்கணுவில் - நடைபெறுகிறது; எங்கும் எங்கும் நடைபெறுகிறது. அத்திருநடம் இல்லையேல் உலகில் இயக்கம் ஏது? உயிர்கட்கு வாழ்க்கை ஏது?

காளியோ டாடிக் கனகா சலத்தாடிக்  
கூளியோ டாடிக் குவலயத் தேயாடி  
நீடிய நீர்திகால நீள்வா லிடையாடி  
நாளுற அம்பலத் தேயாடு நாதனே.

அம்பல மாவது அகில சராசரம்  
அம்பல மாவது ஆதிப் பிரானடி  
அம்பல மாவது அப்புத்தி மண்டலம்  
அம்பல மாவது அஞ்செழுத் தாமே.

வேதங்க ளாட மிகுவா கமமாடக்  
கீதங்க ளாடக் கிளரண்ட மேழாடப்  
பூதங்க ளாடப் புவன முழுதாட  
நாதங்கொண் டாடினா ஞானானந்தக் கூத்தே.

அண்ட மெழுகோடி பிண்ட மெழுகோடி  
தெண்டிரை குழ்ந்த திசைக ளெழுகோடி  
எண்டிசை குழ்ந்த இலிங்க மெழுகோடி  
அண்டன் நடஞ்செயும் ஆலயந் தானே.

எங்குந் திருமேனி எங்குஞ் சிவசத்தி  
எங்குஞ் சிதம்பரம் எங்குந் திருநட்டம்  
எங்குஞ் சிவமா யிருத்தலால் எங்கெங்குந்  
தங்குஞ் சிவனருட் டன்வினா யாட்டதே.

இவை திருமூலரின் நடனப் பாக்கள்.

அணுவுக்கு அணுவிலும் அண்டபகிரண்டங்களிலும் எங்கும் எங்கும் ஒயாது நிகழங் கூத்துடையானே  
உள். 14

நடராஜனை - நினைத்துப் பார்ப்போம். <sup>1</sup>அவன் அடங்கவில்லை. அவனை எப்படித் தியானிப்பது? வழிபடுவது? பெருங் கூத்தன் - நடன வள்ளல் - புலவன் ஒவியத்தில் நின்று காட்சியளிக்க உளங்கொள்கிறான். அவன்றன் கருணையே கருணை! நடராஜ ஒவியத்தைக் காணுங்கள். நம் முன்னே ஒவியம் நிற்கிறது. ஒவியத்தில் கூத்து! கூத்தில் ஒவியம்!

நடராஜன் ஒருவன். அவன் பல கோலந் தாங்குகிறான். அவைகளில் இரண்டின்மீது கருத்துச் செலுத்த விரும்புகிறேன். ஒன்று திருவாலங்காட்டுப் பெருங்கோலம்; மற்றொன்று தில்லைத்திருக்கோலம். திருவாலங்காட்டில் நடராஜன் தூக்கிய கால் வாணைக்கி நிற்கிறது; சிதம்பரத்தில் அவனது கால் 'எடுத்த பொற்பாத' மாகவே-குஞ்சிதபாதமாகவே - இருக்கிறது.

திருவாலங்காட்டில் ஆண்டவன் புரிவது ஊர்த்துவ தாண்டவம். அத்தாண்டவத்தின் எதிரிலே ஒரு கோர ரூபமிருக்கிறது. அதன் தலைமயிர் பரம்பு; கண்களில் தழல்; வாயெல்லாம் இரத்தச் சேறு; உடலில் பட மெடுத்த பாம்பணி; வயிறு பூதம்; கை கால்களில் கூரிய நீண்டவாள் நகங்கள் - என்ன கோரம்! இக்கோரம் காளி என்று சொல்லப்படுகிறது. இக்காளியுடன் ஈசன் வாது நடம்புரிகிறான் என்று புராணம் புகல்கிறது.

<sup>1</sup>தாளொன்றால் பாதாளம் ஊடுருவத் தண்விசும்பில்  
தாளொன்றால் அண்டங் கடந்துருவித்—தோளொன்றால்  
திக்கனைத்தும் போக்குந் திறற்காளி காளத்தி  
நக்கனைத்தான் கண்ட நடம்

—நக்கீரர் (கைலைபாதி காளத்திபாதி)

அடிபேரிற் பாதாளம் பேரும் அடிகள்  
முடிபேரின் மாமுகடு பேரும்—கடகம்  
மறிந்தாடு கைபேரில் வான்திசைகள் பேரும்  
அறிந்தாடும் ஆற்றா தரங்கு

—காரைக்காலம்மையார் (அற்புதத் திருவந்தாதி)

புராணம் எதையுங் கதையாகப் புனைந்து சொல்லும். அது நிற்க. கோரக்காளி ரூபம் எதற்கு அறிகுறி? கொள்ளை - கொலை - போர் முதலிய கோரங்களைக் கொண்ட புரட்சிக்கு - இரத்தப் புரட்சிக்கு (Bloody Revolution) அறிகுறி.

தில்லையில் அப்பன் புரிவது ஆனந்த. நடனம்; இன்பக் கூத்து. அப்பன் நோக்கு ஒருபால் சென்று கொண்டிருக்கிறது. எப்பால்? அங்கே நிற்பதென்னை? ஓர் அழகிய ஓவியம் - பெண்ணோவியம். அவ்வோவியத் தைக் காண இரண்டு கண்போதவில்லை; கருத ஒருள்ளம் போதவில்லை. அம்மை சிவகாமி நிற்கிறாள். அம்மை, சிவனை - ஐயனைக் காதலிக்கிறாள்! என்ன காதல்? காரிட்ட ஆணவக் கருவறையில் கட்டுண்டு கிடக்கும் உயிர்களை யெல்லாம் ஈடேறச் செய்தல் வேண்டும் என்னுங் காதல். அதற்கு அப்பன் அம்மையையே நோக்குகிறான். நோக்கின் பொருள் யாது? 'காதலி! உன் காதல் நிறைவேற உன் துணைவேண்டும்' என்பது. <sup>1</sup>அப்பன் நோக்கம் அம்மையின் காதலில் ஒன்றி ஆனந்தக் கூத்தாகியது. இருளிலிருந்த உயிர்கள் தனுகரண புவன போகங்களைப் பெறுகின்றன; விழிப்படைகின்றன. தில்லை சிவகாமி எதற்கு அறிகுறி? படைப்பாதி தொழில் களின் நிகழ்ச்சிக்கு (Evolution) அறிகுறி.

**போராட்டம்**

காரிட்ட ஆணவக் கருவையிற் கிடந்த உயிர்கள் அம்மை அப்பன் அருளால் தனுகரண புவனங்களைப் பெற்றுச் சிறு விடுதலை அடைகின்றன. தங்களுக்குத் தனது முதலியவற்றை வழங்கிய அம்மை அப்பனை

<sup>1</sup>தென்பா லுகந்தாடுந் தில்லைச்சிற் றம்பலவன்  
பெண்பா லுகந்தான் பெரும்பித்தன் காணேஉ  
பெண்பா லுகந்திலனேற் பேதாய் இருநிலத்தோர்  
விண்பாலி யோகெய்தி வீடுவர்காண் சாழலோ.

மறவாது, அவனது அருட் கொடையை மறவாது, நீனைந்து நீனைந்து, டெண் ஆணுடனும் ஆண் பெண்ணுடனும் வாழ்ந்து, அறவழி நின்று ஒழுகின், உயிர்கள் முழு விடுதலை அடையும். உயிர்கள் பெரிதும் என்னை செய்கின்றன? தாங்கள் பெற்ற தனு முதலியன அம்மை அப்பன் கொடை என்பதை மறந்து, ஆணவத்தால் செருக்கிச் சகோதர நேயமிழந்து, அதர்ம வழிகளில் நுழைகின்றன. அதனால் உலகில் கொள்ளை-கொலை-போர்-புரட்சி முதலியன வீறுகின்றன. இப்பொழுது நடைபெற்று வரும் உலக யுத்தத்திற்கு - உலகம் எந்நாளுங் காணாத மகா யுத்தத்திற்கு - அடிப்படையான காரணம், மக்கள் பலர் ஆண்டவனையும் அவன் கொடையையும் மறந்தமையாகும். இவ்வுண்மை இன்று உலகுக்கு விளங்காதொழியினும் நாளடைவில் விளங்காமற் போகாது.

உயிர்களின் அறியாமை காரணமாக நாளுக்குநாள் உலகம் போராட்டத்துக்கு இரையானால், பின்னே அஃது எப்படி வாழ்வு பெறும்? போராட்டமே என்றும் மலியும்படி ஆண்டவனது அருட் சக்தியாகிய சிவகாமி - நம் தாய் - விடமாட்டாள். அவள் உலகை வளர்க்குஞ் சக்தி. உலகம் போராட்டத்துக்கே இரையானால் அஃது அழிந்துபடுமன்றோ? உலகம் அழிந்து பட்டால் இறைவனுக்கு என்ன வேலை? அவன் கூத்துக்கு என்ன வேலை? அவனது அருட் சக்திக்கு என்ன வேலை? உலகம் போராட்டத்தால் அழியுமாறு இறைவனது அருட் சக்தி அதை விடாது. உலகுக்கு நல்லறிவு கொளுத்தப் போரும் புரட்சியும் இயற்கைச் சக்தியால் ஓரளவிலேயே உண்டாக்கப்படும். குண்டெறிதல் முதலியனவும் ஆண்டவன் அருளாலேயே நிகழ்கின்றன என்று கொள்க. \* “மண்ணிடத்துங் கடலிடத்தும் வானிடத்துங் குண்டெறிதல் - அண்ணலுனை மறந்த உயிர்க்கு அருளுண்டுங் கருணைமழை ” என்று யானும் பாடியுள்ளேன்.



திருவாலங்காட்டுத் தெய்வவுரு ஊர்த்துவ தாண்டவம் புரிகிறது. ஒரு காலே உயரத்தூக்கி அவ்வுரு நிற்கிறது. எதிரில் இரத்தப் புரட்சிக்கு அறிகுறியாகக் கோரக்காளி வீறுடன் இருக்கிறான். கோரக்காளியும் சக்தியின் கூறினனே. கோணிச்செல்லும் உலகில் புரட்சியைக் கிளப்புவது அவள் கடமை. உலகத் திருத்தத்தின் பொருட்டு அவள் ஓரளவிலேயே கடனாற்றுவள். அளவு மீறிக் கடனாற்ற அவள் முனைந்து எழுவனேல், உயரத்தூக்கியுள்ள இறையின் திருவடி வாளா இராது. அதுகாளியின் தலைமீது விழுந்து, அவளை மிதித்து நசுக்கி, <sup>1</sup> அவள் வேசத்தை ஒடுக்கிவிடும். திருவாலங்காட்டுத் தெய்வ ஒவியம், 'காளி! உலகம் அறத்தை மறந்து, பாழ்படுங்காலத்து, அதை ஒழுங்குபடுத்த உன் கடமையை நீ செய்பவாம். அக்கடமை வரம்புக்குட்பட்டதா யிருத்தல் வேண்டும். வரம்புமீறி உன் விருப்பம்போல் தலைவிரித்தாட நீ முனைந்தெழுந்தால், உயரத் தூக்கியுள்ள இக்கால் உன்னை மிதித்து அடக்கி ஒடுக்கிவிடும். எச்சரிக்கை !' என்று புரட்சிக் காளிக்கு அறிவுறுத்தும் வண்ணம் இருத்தலைக் கருதுக. காளியின் எழுச்சியால் பழுதுற்ற உலகை மீண்டும் பண்படுத்துவது இறைவனது அருட்சக்தி. இதைச் குஞ்சிதபாத நடராஜ ஒவியமும் சிவகாமி ஒவியமும் உணர்த்தா நிற்கின்றன. இந்நடராஜ ஒவியத்தின் கருணைநோக்கும், சிவகாமி ஒவியத்தின் காதல் நோக்கும் என்ன அறிவுறுத்துகின்றன என்று ஆழ்ந்து சிந்திக்கச் சித்திக்க உண்மை விளங்காமற் போகாது.

தேன்புக்க தண்பனைகுழ் தில்லைச்சிறற் றம்பலவன்  
தானபுக்கு நடட்டம் பயிலுமது என்னேடி  
தானபுக்கு நடட்டம் பயின் றிலனேல தரணி யெலாம்  
ஊன்புக்கவேற்காளிக்கு ஊட்டாங்காண் சாழலோ.

இது மாணிக்கவாசகர் திருவாக்கு. இதில் திருக்கூத்தின் உள்ளம் விளங்குதல் காண்க.

<sup>1</sup>வேகங் கெடுத்தாண்ட வேந்தனடி வெல்க— திருவாசகம் சிவபுராணம் : 6.

## பயன் கருதாமை

நடராஜன் ஆணவமில்லாதவன் ; முனைப்பே யில்லாதவன். அன்பே அவன் ; அவனே அன்பு. அன்பின் இயல்பென்னை ; பிறர் துன்பங் களையத் தொண்டாற்றுவது. நடராஜன் அன்பு மேலீட்டான் ஆனந்தத் தாண்டவம் புரிகிறான். அதனால் ஐந்தொழில் நிகழ்கின்றன. ஐந்தொழிலால் உலகங்கள் நன்முறையில் இயங்குகின்றன. நடராஜன் தொண்டை - அன்புத் தொண்டை - என்னென்று கூறுவது ? அவன் தன் தொண்டுக்கு ஏதேனும் பயன் கருதுகிறானா ? இல்லை. நடராஜன் பயன் கருதாத் தொண்டன் ; பெருந்தொண்டன். பயன் கருதாத் தொண்டே நிஷ்காமிய கர்மம் என்பது. இதுவே தெய்விக நிலை. இது கிட்டினால் போதும். இப்பேற்றுக்கு என் செய்தல் வேண்டும் ? நடராஜனை வழிபடுதல் வேண்டும். ஆன்மா சார்ந்ததன் வண்ணமாவது. நடராஜனை வழிபட வழிபட அவன்றன் இயல்பாகிய பயன் கருதாமை ஆன்மாவைத் தன் வண்ணமாக்கும்.

நடராஜன் அணுவுக்கு அணுவிலும் - அண்டபகிரண்டங்களிலும் - எங்கும் தாண்டவஞ் செய்பவன். அவனை நேரே நினைக்கும் வல்லமை எளிய நெஞ்சுக்கு உண்டோ ? என் செய்வது ? நடராஜனது அழகிய ஓவிய மிருக்கிறது. அதை வழிபடலாம். அது நடராஜனது அருட்குணங்களையெல்லாம் பதிவிக்கும்.

## இ னி ங் க ம்

நடராஜனைத் தொடர்ந்து இலிங்கம் எனது நினைவி லுறுகிறது. நடராஜ மூர்த்தம் ஆடுவது. இலிங்க மூர்த்தம் ஆடாதது. இலிங்க வழிபாடு மிகத் தொன்மையது. அஃது எந்நாளில் தோற்ற முற்றதோ தெரிய வில்லை. ஒரு காலத்தில் உலக முழுவதும் அவ்வழிபாட்டில் ஈடுபட்டிருந்தது. இன்னும் பால்டிக் கடலோரத்திலும், நீல் யூபரிட்டிஸ் டைகிரஸ் முதலிய ஆறுகள் வளஞ்செய்யும் நிலங்களிலும் இலிங்கங்கள் கிடைத்து

வருகின்றன. இந்திய நாகரிகத்தின் பழமையைச் சரித்திர உலகத்தில் உறுதிப்படுத்திய மகேஞ்சதாரோவில் இலிங்க வழிபாடிருந்தமை நன்கு தெரிகிறது. இலிங்க வழிபாடு உலகில் பொதுமையாயிருந்த காலமுண்டு. பழைய மதங்கள் - ஏறக்குறைய எல்லாம் - இலிங்க வழிபாட்டைக் கடைப்பிடித்தனவேயாம். நாளடைவில் அவ்வழிபாடு நேரிய முறையில் பலவிடங்களில் நடை பெறுதொழிந்தது. இலிங்கம் பல வருவங்களாகச் சிதைவுண்டது. பழையகாலத்து யூதர் போற்றிய இலிங்கம் பின்னே சிலுவையாகத் திரிக்கப்பட்டது. கிறிஸ்துவுக்குப் பின்னர் சிலுவைக்குறி வேறுபொருள் பெறலாயிற்று.

தி ரி பு

இலிங்க நுட்பங்களை இங்கே விரித்துப் பேசப் போதிய காலமின்மை குறித்து வருந்துகிறேன். இப் பொழுது சில சொற்களைத் தூவிச் செல்லும் நிலைமையிலேயே இருக்கிறேன். மன்னிக்க. இலிங்கம் என்னுஞ் சொல்லுக்குக் குறி என்பது பொருள். <sup>1</sup>தத்துவ ஆராய்ச்சியில் தலைப்படாது வேறு ஆராய்ச்சிகளில் தலைப் பட்டவரால் இலிங்கத்துக்கு ஆண் குறி பெண்குறி என்ற பொருள் சொல்லப்பட்டது. இதற்குக் காரணம்

<sup>1</sup>.....The Lingam of the Hindus has a spiritual and highly philosophical meaning, while the missionaries see in it but an "indecent" emblem.....

—*The Secret Doctrine* : V: 285 [1938]

.....Shiva - worship, with its Lingam and yoni, stands too high philosophically, its modern degeneration notwithstanding, to be called a simple phallic worship.....

—*S - D* : IV: 159-160

.....The Hindu Lingam is identical with Jacob's "Pillar" —most undeniably. But the difference, as said, seems to consist in the fact that the esoteric significance of the Lingam was too truly sacred and metaphysical to be revealed to the profane and the vulgar ; hence its superficial appearance was left to the speculations of the mob.....

—*S - D* : IV: 39

இலிங்கம் ஆண்மை பெண்மையினின்றுத் தோன்றிய தென்ற கொள்கை திரிபாகப் பொது மக்களிடைப் பரவி நின்றதேயாகும். ஒரு சீரிய பொருள் பொதிந்த கொள்கை, சாதாரண மக்களிடைப் பரவும்போது, அஃது எத்தனையோ வழிகளில் மாறுதலடைவது இயற்கை. தெருப் பேச்சுக்களும் வதந்திகளும் ஆராய்ச்சி யுலகேறுவதை நாம் சாண்கிறோம்.

மூ ல ச க் தி

ஆண்மைக்கும் பெண்மைக்கும் மூலமாயிருப்பது குறியன்று; ஒருவித சக்தி. அச்சக்தி பருமையதன்று; நுண்மையது; ஆனால் நிகழ்ச்சியிலிருப்பது; இன்ப முடையது. அது மின்சார சக்திபீடம் (Power-House) போன்றது. சக்தி பீடத்தினின்றும் மின்சார ஒளியைப் பெறுதற்குக் கம்பிகள் மூடிகள் முதலிய பல கருவிகள் வேண்டப்படுகின்றன. அதேபோல ஆண்மை பெண்மை இயங்கி இன்பமளித்தற்கு ஒரு மூலமும், கம்பி மூடி முதலியனவும் இருக்கின்றன. மூலம் : சக்தி ; கம்பிகள் : நரம்புகள் ; மூடி (போர்வை) : குறி. மின்சார ஒளி இயக்கத்திலிருக்கும்போது அது விளங்கித் தோன்றுதற்கு மூடி (போர்வை) அணியப்படுகிறது. அம்மூடி பிடுங்கப்பட்டால் ஒளி காணப்படுவதில்லை. இதனால் மூடி மின்சார சக்தியாகுமோ? ஆதலின் குறி, இன்ப மூலசக்தி ஆகாதென்க.

சி த் ச க் தி

இன்ப மூல சக்தி ஒன்றே. அதனிடத்தில் ஆண்மை பெண்மை என்னும் இரண்டு கூறுகளிருக்கின்றன. அவ் வாண்மை பெண்மை விளக்கங் கண்டு, அவ்வளவில் நின்ற மல யோகர், அவ்விரண்டையுங் கொண்ட சக்தியே இலிங்க மென்றறைந்தனர். அச்சக்தி கடந்து செல் வோருமுனர். அவர் அமலயோகர். அமலயோகர் இன்ப மூல சக்தியையுணர்ந்து, அது சடமாயிருத்தல் கண்டு மேலும் முயன்றனர். அவர் தம் முயற்சியில் மற்று

மொரு சக்தி புலனாயிற்று. அது சின்மயமாயிருத்தலை அவர் உணர்ந்தனர். சின்மயம் நாதங்கடந்தது. அச்சித் சக்தியினின்றும் எல்லாம் தோன்றுகின்றன ; நிற்கின்றன ; ஒடுங்குகின்றன. இத்தோற்ற நிலை ஒடுக்கங்களை நிகழ்த்துதற் கென்று சித்சக்தியினிடத்திலும் இரண்டு தன்மைக ளிருக்கின்றன. அவை ஆண்மையும் பெண்மையுமாம். இவ்வாண்மையும் பெண்மையும் சடசக்தியின் ஆண்மைக்கும் பெண்மைக்கும் மூலமாயிருப்பன. சித்சக்தியின் ஆண்மை பெண்மைக்கு உலகில் பல மொழியில் பல பெயர் வழங்கப்படுகின்றன. நம் நாட்டவர் இரண்டையும் முறையே சிவமென்றும் சக்தி யென்றும் போற்றுகின்றனர். சித்சக்தியின் கூறுகளாயுள்ள ஆண்மையும் பெண்மையுள் சேர்ந்த ஒன்றை இலிங்கம் என்றனர் அமலயோகர். இலிங்கம் எல்லாவற்றிற்கும் ஆதிமூலமென்க. சித்சக்தியின் ஆண்மை பெண்மையாலாகிய இலிங்கத்தைச் சாதாரண ஆராய்ச்சியாளர் ஆண்குறி பெண்குறி என்கிறார். இவர்க்கு ஆராய்ச்சி முதிர்ந்து முதிர்ந்து அநுபூதியும் உடன் வளர்ந்துவரின் உண்மை விளங்கும்.

**புரோடான் - எலக்ட்ரான்**

இக்கால விஞ்ஞான உலகம் பலதிற ஆராய்ச்சி செய்து எல்லாவற்றிற்கும் அடிப்படையாக உள்ள சக்திகள் இரண்டு என்றும், அவை புரோடான் எலக்ட்ரான் என்றும் கண்டுள்ளது. புரோடான் ஆண் சக்தி ; எலக்ட்ரான் பெண்சக்தி. இவை இரண்டும் அபின்னம். இவை சடமா? சித்தா? சடம். மலயோகர் கண்ட சடசக்தியின் கூறுகளாகிய ஆண்மையும் பெண்மையும் முறையே புரோடான் எலக்ட்ரானாக இருக்கலாம். சடசக்திக்கு முதலாக உள்ள சித்சக்தி ஆராய்ச்சிக்கு எட்டாதது. அதை உணர்தற்கு அநுபூதி வேண்டும்.

### தூல சூக்கும்ம்

சடசக்தி வேண்டுமா? வேண்டாவா? சடசக்தி வேண்டும். அஃது இன்றியமையாதது. அச்சக்தியைக் கொண்டே சித்சக்தியை உணர்தல் வேண்டும். சடசக்தி சித்சக்திக்கு ஏணிபோன்றது. சடசக்தியின் ஆண்மை பெண்மைச் சேர்க்கையைத் தூல விங்கமென்றும், சித்சக்தியின் ஆண்மை பெண்மைச் சேர்க்கையைச் சூக்கும் விங்கமென்றுங் கொள்ளலாம்.

### இலிங்கமும் அழகும்

அழகைப்பற்றிப் பேசவந்த இந்த இடத்தில் இலிங்கம் வந்து குறுக்கிடுவானேன்? அதில் ஏதேனும் அழகுண்டா? என்று சிலர் வினவலாம். இலிங்கத்தினும் அழகுடையது வேறொன்றுண்டோ என்று யான் கேட்கிறேன். இலிங்கம் - சொக்கலிங்கம், அழகு - முழு அழகு. இலிங்கம் அழகுக்கு உறையுள்; நிலைக்களன்; ஊற்று.

அழகு எங்கே இருக்கிறது? உணவிலா? உடையிலா? தோலிலா? நிணத்திலா? நரம்பிலா? எலும்பிலா? எங்கே? ஒருவன் அழகொழுகப் பிறந்தான்; வளர்ந்தான்; தீயொழுக்கத்தில் வீழ்ந்தான்; குரங்கானான். அழகைக் காணோம். அவனுக்கு உணவில்லையா? உடையில்லையா? தோல் நிணம் நரம்பு முதலியன அவனை விடுத்து அகன்றா போயின? எல்லாமிருக்கின்றன. அழகைமட்டுங் காணோம். அழகு எங்கே?

சித்சக்தியின் ஆண்மை பெண்மைச் சேர்க்கையில் அழகு பொங்கியவண்ண மிருக்கும். அழகுக்கு ஊற்றாயிருப்பது அச்சேர்க்கை. அஃது எது? அஃது இலிங்கம். அழகுக்கு ஊற்று எது? இலிங்கம். சித்சக்தியின் ஆண்மை பெண்மையினின்றும் பொங்கும் அழகைச் சடசக்தியின் ஆண்மை பெண்மைக் கூட்டம் பெறுகிறது. அங்கிருந்து அழகெழுந்து உடல் முழுவதும் பரவி நிற்கிறது, சடசக்தியின் ஆண்மை பெண்மைக்கு

ஊறு நேர்ந்தால். சித்சக்தியின் ஆண்மை பெண்மைத் துணை அதற்குக் கிடைத்தல் அரிதாகும். சடசக்தி அழகு பெறுதொழியின், உடலுக்கு அழகு எங்கிருந்து வரும்? ஆதலால் சடசக்தியின் ஆண்மை பெண்மைக்கு ஊறு நேராதவாறு காப்பது அறிவுக்கு அழகு. தியொழுக்கம் சடசக்தியின் ஆண்மை பெண்மை வளத்தை நாளடைவில் குலைக்கும். அது குலையக் குலைய அழகு வற்றிப்போகும். அழகுக்கும் இலிங்கத்துக்கும் உள்ள தொடர்பை உணர்க.

**மூலத்தின் இடம்**

சடசக்தி இன்ப மூலமென்றும், அதன் கூறுகள் ஆண்மை பெண்மை என்றும் அடிக்கடிச் சொல்லி வருகிறேன். அம்மூலம் உடலில் யாண்டுள்ளது என்று இது காரும் யான் சொன்னேனில்லை. முன்னமே அதைச் சொல்ல நினைந்தேன். காலத்தைக் கருதி அதை அங்கே விடுத்தேன். இங்கே சிறிது தொட்டுவிட்டுச் செல்ல விரும்புகிறேன். <sup>1</sup>எருவிடும் வாசலுக்கும் கருவிடும் வாசலுக்கும் இடையிலிருப்பது அந்தச் சக்தி மூலம். இதைக் காமபீடமென்று (Semen Gland) உடற் கூற்று நூலார் கூறுப. யான் சொல்வது அஃது அன்று. அதற்குச் சார்பாக அதனினும் நுண்ணியதாக உள்ள ஒன்று யான் சொல்வது. அச்சக்தி மூலம் எப்பொழுதும் ஆக்கம் பெற்றிருத்தல் வேண்டும். இல்லையேல் உடல் நாசமாகும். சக்தி மூலத்தின் ஆக்கம், ஞானக்கண் ணென்னும் முக்கண் விளக்கத்துக்கு ஆக்கம் உண்டு பண்ணும்; முக்கண் பீடத்துக்கு (Pineal Gland) ஊக்கமளிக்கும் தொடர்பு உண்டு. அத் தொடர்பைச் செய்வது குண்டலினி (Spinal Cord). மூலம் கேடுற

<sup>1</sup>எருவிடும் வாசல் இருவிரல் மேலே

கருவிடும் வாசல் இருவிரல் கீழே

உருவிடு சோதியை உள்கவல் லார்க்குக்

கருவிடுஞ் சோதி கலந்துநின் ருனே.—திருமுலர்

றால் எல்லாம் கேடுறும். ஆதலின் சடசக்தி மூலம் காக்கப்படல் வேண்டும். அதன் காப்பைப் பொறுத்தே சின்மய லிங்கம் விளங்கும்.

அமலயோகர் உணர்ந்துரைத்த இலிங்கம் சின்மயம். அதை எப்படி வழிபடுதல் கூடும்? சின்மய லிங்கத்தைப் புலவர் ஓவியத்தில் இறக்குகின்றனர். ஓவிய லிங்கம் உள்ளத்தில் ஒன்றும்; நன்கு ஒன்றும். அதை எளிதில் தியானஞ்செய்யலாம் - வழிபடலாம். இலிங்க வழிபாடு உள்ளத்தை அழகாக்கும்; உடலை அழகாக்கும்; உயிரில் அழகொளி படரச் செய்யும்; அமலயோகத்தைக் கூட்டும். அழகைச் சாரும் எதுவும் அழகாவது இயற்கை.

இலிங்க ஓவியத்துக்கும், மற்ற மூர்த்த ஓவியக் கட்டும் வேற்றுமையுண்டு. கைகால்கள் முதலிய உறுப்புக்களையுடைய ஓவியம் புறமனத் தியான அளவில் பயன்படும். நடுமனத்தில் உறுப்புக்கள் மறையும். அடிமனத்தில் ஓவியம் உறுப்பிழந்து இலிங்கமாகும். அதற்கு மேல் இலிங்கத் தோற்றம் ஒடுங்கி, அது பிராணமயமாய், விர்துமயமாய், நாத மயமாய்ப் படிப்படியே மாறி மாறி ஆன்ம மயமாகும். ஆன்ம லிங்கமே மேம்பட்டது. அதற்குமேல் பேச யான் அருகனல்லன்.

<sup>1</sup> அண்டம் இலிங்கமயம்; அணு இலிங்கமயம்; உடல் இலிங்கமயம்; உயிர் இலிங்கமயம்; எல்லாம்

<sup>1</sup> இலிங்கம தாவதி யாரு மறியார்  
இலிங்கம தாவது எண்டிசை யெல்லாம்  
இலிங்கம தாவது எண்ணெண் கலையும்  
இலிங்கம தாக வெடுத்த துலகே.

மோனுட ராக்கை வடிவு சிவலிங்கம்

...

...

...

சத்தி சிவமாம் இலிங்கமே தாபரம்  
சத்தி சிவமாம் இலிங்கமே சங்கமம்  
சத்தி சிவமாம் இலிங்கம் சதாசிவம்  
சத்தி சிவமாகுந் தாபரந் தானே.—திருமுலர்



இலிங்கமயம். ஆன்ம லிங்கம் விளங்கினதும் எல்லாம் இலிங்கமென்பது நன்கு விளங்கும்.

பழுத்த அமலயோகர் சின்மயமர்னதும் அதாவது இலிங்கமானதும் அவர்தந் திருமேனி ஓரிடத்தில் அடக்கஞ் செய்யப்படுகிறது. அதன்மீது ஒவிய இலிங்கம் வைக்கப்படுகிறது. அதைச் சமாதி என்று புறஉலகஞ் சொல்கிறது. புறச்சமாதி ஆதியுடன் சமம் ஆதலை உணர்த்துவது. இச்சமாதிகள் பெரும் பெருங் கோயில் களாயின. அக்கோயில்கள், இருள் மலிந்த இந்நாளிலும் உயிருள்ளனவாகவே பொலிகின்றன. ஆங்காங்குள்ள இலிங்கங்கள் அழகொளியை வீசுகின்றன; சின்மய சோதியைக் கால்கின்றன. அழகும் சோதியும் பக்தர் கட்டு விளங்கியே வருகின்றன. அமலயோகரல்லாத பிணங்கள் புதைக்கப்படும் இடங்களும் சமாதிகள் என்று சொல்லப்படுகின்றன. அவைகள் சமாதிகளல்ல; இடுகாடுகள்.

## அறிவு

அழகு வழிபாட்டை இவ்வளவில் நிறுத்திக் கொள்கிறேன். இனி அறிவு வழிபாட்டின்மீது சிறிது கருத்துச் செலுத்துகிறேன். அறிவும் ஓர் உருவின் வாயிலாகத் தன்னை உணர்த்துவது. அறிஞர்வழி ஒளிர்வது அறிவு.

பொய்யறிவு மெய்யறிவு

அறிஞர் இருசாரார். ஒரு சாரார் பொய்யறிவு விளங்கப் பெற்றவர். மற்றொரு சாரார் மெய்யறிவு விளங்கப் பெற்றவர். பொய்யறிவு எது? மெய்யறிவு எது? பொய்யறிவு, தோன்றி நின்று அழிதன்மாலையனவான பொருளல்லாப் பொருள்களின் சார்பில் விளங்குவது. மெய்யறிவு, தோற்றநிலை இறுதி என்னும் விகாச முறது - மாறுதலடையாது - என்றும் ஒரு பெற்றியதாயுள்ள செம்பொருளின் சார்பில் விளங்குவது.

### சிற்றறிவு - பேரறிவு

தோன்றி நின்று அழிவன எல்லாம் மாயா காரியங்களாகிய தத்துவங்கள். தோன்றி நின்று அழியாதது பரம்பொருள் ஒன்றே. இது பேரறிவு எனவும் படும். அறிவு திடரெனப் பரம்பொருளாகிய பேரறிவுடன் சார்ந்து அதுவாகாது. அது தத்துவங்களைப் படிப்படியே பற்றிப் பற்றிச் சென்று பேரறிவுடன் சார்ந்து அதுவாகும்.

அறிவு பேரறிவுடன் சார்ந்து அதுவாதல் என்று சொல்வதில் ஒருவித மயக்கம் உண்டாகும். ‘சொல்’ உலகில் நிற்கும்வரை மயக்கம் உண்டாதல் இயல்பு. ‘சொல்’ கடந்த அநுபூதியில் எவ்வித மயக்கமும் உண்டாகாது. பேரறிவுடன் சார்ந்து அதுவாவது சிற்றறிவு என்றும், அஃது ஆன்மா என்றும், பேரறிவு பரமான்மா என்றும், ‘அதுவாதல்’ என்பது பேரறிவும் சிற்றறிவும் பொருட்டன்மையில் ஒன்றாதலை உணர்த்துவதன்று என்றும், அது கலப்பில் ஒன்றாதலை உணர்த்துவது என்றும், பேரறிவும் சிற்றறிவும் ஒன்றாயின் பேரறிவு சிற்றறிவாய் வருதற்குக் காரணம் வேண்டிப் படும் என்றும், காரணம் பெறின் அஃது ஒரு பொருளுண்மைக்கு இடந்தாராமையைச் சிந்தித்தல் நேரும் என்றும், ஆதலின், சிற்றறிவும் பேரறிவும் பொருளால் வேறுபட்டும் கலப்பால் ஒன்றுபட்டும் இருப்பவை என்றும் கூறுவோரும் உளர். விவகாரத்தில் சிற்றறிவு பேரறிவு என்றிரண்டு உண்டு என்றும், பாரமார்த்திகத்தில் இரண்டில்லை என்றும், பொருள் ஒன்றே என்றுஞ் சொல்வோரும் உளர். இன்னும் பலதிறக் கருத்துடையோரும் உளர். இக் கொள்கை ஒவ்வொன்றற்கும் ஒவ்வொரு குறியீட்டுப் பெயர் அறிஞரால் அணியப்பட்டிருக்கிறது. அவ்வவ்வணியை அவ்வக் கொள்கையுடைய நூலிற் காணலாம்.

### வாதப் போர்

சிற்றறிவு பேரறிவைப் பற்றி நமது நாட்டிலும், வேறு நாடுகளிலும் நடந்த வாதப் போர்கட்கு அளவே இல்லை. இப்பொழுது அரசியற் போராட்டம் அப் போராட்டங்களை ஓரளவில் விழுங்கி நிற்கிறது. வரப் போகும் புது உலகில் அப்போராட்டமும் இராது ; இப் போராட்டமும் இராது. சிற்றறிவும் பேரறிவும், 'ஒன்று', 'வேறு', 'கலப்பு' முதலிய கொள்கைகளை யுடைய நூல்கள் பலவற்றைக் கேட்பதிலும், ஆராய்வதிலும், சிந்திப்பதிலும் காலங் கழித்தவருள் யானும் ஒருவன் ; வாதப் போர்களிலும் சிலகாலம் யான் உழன்றும் இருக்கிறேன். பலதிறக் கொள்கைகளை வெளியிட்டவ ரெல்லாரையும் பேரறிஞரென்றே யான் போற்றுகிறேன்.

### உண்மை ஒன்றே

உண்மை ஒன்றே. இஃது அதுபூதியில் விளங்கு வது ஒருதலை. ஓர் உண்மை பலதிறக் கவடு கோடுகளை விட்டு நிற்கிறது. கவடு கோடுகட்குக் காரணம் கால தேச வர்த்தமானமே யாகும். ஒரு காலம் ஒருவிதக் கொள்கையை விரும்பும். அதை நிறைவு செய்ய ஓரறிஞர் தோன்றுவர். இன்னொரு காலம் இன்னொருவிதக் கொள்கையை விழையும். அதை நிறைவு செய்ய இன்னோர் அறிஞர் தோன்றுவர். இவ்வாறு ஓர் உண்மை பலதிறக் கவடு கோடுகளை விட்டுவிட்டு நிற்பதாயிற்று. கொள்கைகள் காலதேச வர்த்தமானத்தை யொட்டி எழுவன என்னும் துட்பம் விளங்கப் பெற்றவர் மனம் வாதப் போரில் செல்வது அரிது.

இன்றெனக் கருளி இருள்கடிந் துள்ளத்

தெழுகின்ற ஞாயிறே போன்று

நின்றநின் தன்மை நினைப்பற நினைந்தேன்

நீயலால் பிரிதுமற் றின்மை

சென்றுசென்ற ணுவாய்த் தேய்ந்துதேய்ந் தொன்றும்  
 திருப்பெருந் துறையுறை சிவனே  
 ஒன்றுநீ யல்லை அன்றியொன் றில்லை  
 யாருன்னை அறியகிற பாரே.

இது திருவாசகத்திலுள்ள ஒரு பாட்டு. இவ்வொன்று ஒவ்வொருவரிடமிருந்து ஒவ்வொரு விதக் கருத்தை வழங்கி நிற்கிறது. ‘நீயலால் பிரிதும் நின்மை’ என்பதற்கும், ‘ஒன்றும்’ என்பதற்கும், ‘ஒன்றுநீ அல்லை அன்றி ஒன்றில்லை’ என்பதற்கும் அறிஞர் வாயிலாக எழுந்த விரிவுரை ஒன்று? இரண்டா? பற்பல. சத்காரியம், ஆரம்பம், பரிணாமம், விவர்த்தனம் முதலிய ‘வாத’ங்க ளெல்லாம் அறிஞர் உரைகளில் மலிகின்றன. அறிஞர் உரைகள் போராட்டங்களை விளைவியாமலில்லை. அறிவுப் போராட்டம் ஓரளவில் வேண்டற்பாலதே. அதை அறிவுக்குரிய விருந்தாகக் கொள்வது அழகு. அறிவுப் போராட்டம் என்றாவது, ‘சொல்’லை விடுத்து, உண்மைப் பொருளை நேரே நோக்கத் தூண்டும். பொருள் நோக்குப் போராட்டத்தைப் படிப்படியே தவிர்ப்பதாகும். போராட்டம் போராட்டத்தைக்களைவதை யான் அநுபவத்தில் உணர்ந்துள்ளேன். ஆதலின், எச்சார்பிலும் பற்றுக்கொண்டு இங்குப் பேச மனம் எழவில்லை. இதுவும் காலதேச வர்த்தமானப் போக்காயிருக்கலாம்.

‘அதுவாதல்’ என்பது மூலம். இம்மூலத்துக்கு அறிஞர் அவ்வப்போது கண்ட உரைகள் பல; பல திறத்தன. இப்பொழுது எனது நெஞ்சம் மூலத்தையே நாடுகிறது. இந்நாட்டத்தை எனக்கு வழங்கிய உரைகட்கும் வாதப் போர்கட்கும் வாழ்த்துக் கூறுகிறேன். சிற்றறிவைப் பேரறிவாக்கும் முயற்சி வேண்டும். ‘அது குறித்து, வழிபாடு நிகழ்த்து’ என்பது இயற்கை அண்ணையின் ஆணை. இவ்வண்ணையின் ஆணையும் காலதேச வர்த்தமானத்துக்கு ஏற்றவாறு பிறப்பது.

### அறிவும் தத்துவமும்

தத்துவங்களைப் பற்றிச் செல்லச் செல்ல அறிவு பேரறிவின் துணைபெற்று அதைச் சார்ந்து அதுவாகும். அறிவு, தத்துவங்களைப் பற்றுவது யோகம். யோக மாவது ஒன்றல்-ஒன்றுடன் ஒன்றல். இரண்டு வாயிலாக நிகழ்வது யோகம். அறிவு ஏதேனும் ஒன்றைப்பற்றி அதில் ஒன்றினால் அதுயோகமாகும். வழிபாடு என்பதும் யோகத்தின் பாற்பட்டதே. இதுபற்றி முன்னரும் பேசியுள்ளோன்.

அறிவு ஒன்றைப் பற்றும்வரை யோகம் நிகழும், அறிவு ஒன்றைப் பற்றுவது அற்றுப்போயின் யோகமும் அற்றுப்போகும். யோகத்துக்கு இரண்டு ஒன்றுதல் தேவை. இரண்டற்ற இடத்தில் யோகம் ஏது? ஒன்றில் ஒன்றல் என்னும் யோகம் நாதம் வரையுண்டு. முன்னர் இசைக்கண் யான் இதைக் குறிப்பிட்டது உங்கள் நினைவிலிருக்கும்.

அறிவு, தத்துவங்களில் தோய்ந்து செல்லும்போது நெடுந்தூரம் மனத் தத்துவத்தின் துணையை ஆங்காங்கே வேண்டி நிற்கும். அறிவு சுத்தவித்தையின் ஒளி பெற்ற தும், மனம் - அடிமனம் - முற்றும் ஒடுங்கிவிடும்; பின்னே சுத்த தத்துவங்களின் துணையை நேரே பெற்றுப் பரத்துடன் அதுவாகும்.

பலபட விரிந்துள்ள மாயாகாரியத் தத்துவம் ஒவ்வொன்றையும் அறிவு பற்றிப் பற்றிச் செல்லல் வேண்டுமா? இதற்குப் பதில் சாதகமாகவும் பாதகமாகவும் நூல்களில் இருத்தலை யான் கண்டுள்ளேன். ஒவ்வொரு தத்துவத்தையும் பற்றிப் பற்றியே அறிவு செல்லுதல் வேண்டும் என்னும் நியதி இல்லை. ஒரு நொடியில் பரமாகும் உயிரும் உண்டு; பல பிறவி தாங்கித் தாங்கியும் மண் தத்துவத்தைக் கடந்து செல்ல இயலாத உயிரும் உண்டு. இதற்கு உரிய காரணங்கள் பல கூறலாம். அது பெருங் கடையாகும். அக்

கடையைத் திறந்தால் மணிவிழா மண்டபம் பெரிய சந்தைக்கூட்டமாகும். மணி விழாவில் வாணிபம் எற்றுக்கு ?

**அறிஞர்**

அறிஞர் எவர் ? மெய்யறிவு விளங்கப்பெற்றவர். இவரே மெய்ஞ்ஞானிகள். இவரை வழிபடுவது அறிவை வழிபடுவதாகும். அறிவைத் தனியே வழிபடுதல் இயலாதன்றோ ? மெய்ஞ்ஞானிகளென்று போலிகளை வழிபடலாகாது. ஆன்மா சார்ந்ததன் வண்ணமாகும் இயல்புடையது. அது போலியில் படிந்தால் போலியே யாகும். சில போலிகள் தங்களை மெய்ஞ்ஞானிகளென்று உலகங்கருதுமாறு நடிக்கின்றார்கள். ஒன்றுமறியா உலகம் ஏமாந்துபோகிறது. போலிகளை வழிபட்டால் அவர்களது பொல்லாத கரவுக் குணங்களெல்லாம் வழிபடுவோரிடத்தில் படியும். சில நல்ல பிள்ளைகள் போலிகளை அடைந்த காரணத்தால் தீயவராய்க் கயவராய்க் கொலைஞராய் மாறியதை யான் அறிவேன்.

**மெய்யர் பொய்யர்**

இன்னார் மெய்யர் இன்னார் பொய்யர் என்று எப்படி உணர்வது ? கலை ஞானியர் நிலை அவர்தங் கலைஞானத்தால் விளங்கும். மெய்யறிவு விளங்கப்பெற்ற நல்லறிஞர் நிலையை உணர்தற்கு நடுநிலை நெஞ்சம் வேண்டும் ; தூரபிமானம் கூடாது. மெய்ஞ்ஞானிகளிடம் தற்பெருமை நாடாமை, பிறரை இழித்துக் கூறுமை, விளம்பரங்கருதாமை, வலிந்து பணம் பறியாமை, அவரிடம் நெருங்கிப் பழகுவோர்பால் இகல் பகை முதலிய தீமைகள் தேய்ந்து, அன்பு அருள் சகோதர நேயம் முதலிய நலங்கள் வளர்தல் முதலியன காணப்படும். இவைகட்கு மாறுபட்ட குணங்கள் போலிகளிடங் காணப்படும். இவ்விருவிதக் குணங்களைக் கொண்டு மெய்யர் பொய்யர் நிலைகளை ஒருவாறு எளிதில் உணரலாகும்.

இந்நாளில் மெய்யறிஞரைக் காண்டல் அரிது என்றோர் எண்ணம் இக்காலக் கல்வியாளரிடைப் பெரிதும் உலவி வருகிறது. இதற்குக் காரணம் இக்காலக் கல்வியும் நாகரிகமுமாகும். எந்நாளிலும் மெய்ஞ்ஞானிகள் இலைமறை காய்போல் இருப்பார்கள். அவர்கள் துணையை உலகம் பெற்றே வருகிறது. இக்காலக் கல்வியாளர்\* கருத்துப்படி மெய்ஞ்ஞானிகள் கிடையாவிடின், மெய்ஞ்ஞானத்துக்கு அறிகுறியாக வுள்ள பழைய உருவங்களில் அன்பர்கள் தாங்கள் விரும்புமொன்றை வழிபடலாம் ; சனக்குமாரர், லாயோட்ஸி, கன்புலியஸ், வான்மீசி, திருமூலர் முதலியோர் ஒவியங்களை வழிபட்டு வரலாம். மெய்ஞ்ஞானிகளை வழிபடுவதும், அவர்கள் ஒவியங்களை வழிபடுவதும் ஒன்றேயாகும்.

## நீதி

இனி நீதியை நினைப்போம். நெஞ்சில் ஏதேனும் உறுகிறதா ? ஒன்றையுங் காணோம். நெஞ்சு சூர்யமாகவே இருக்கிறது. நீதியுடைய ஒருவரை நினைப்போம். நெஞ்சில் அவர் உருவம் நிற்கிறது. நீதியும் ஓர் உருவின் வாயிலாகவே தன்னை உணர்த்துவது. காதலும் வீரமும் அழகும் அறிவும் தெய்வக் கூறுகளாகப் பொலிவது போல, நீதியும் தெய்வக் கூறுகளாகவே பொலிவது. கடவுள் நீதியாயிருப்பது ; நீதிபதியாயிருப்பது.

இன்னவரு இன்னநிறம் என்றறிவ

தேலரிது நீதிபலவும்

தன்னவரு வாமென மிகுத்ததவன்.

இது திருஞானசம்பந்தர் திருப்பாட்டு. இதன்கண் கடவுள் நீதி வடிவம் என்னும் உண்மை ஒளிர்ந்தல் காண்க.

## நீதியின் சிறப்பு

ஒருவன் கற்றவனா யிருக்கலாம் ; கொடையாளியா யிருக்கலாம் ; கோயில் பற்றுடையவனா யிருக்கலாம் ;

யோகப் பயிற்சியில் தலைப்பட்டவனாயிருக்கலாம். அவனிடத்தில் நீதியொழுக்கம் ஒன்றில்லாவிடின், அவனுடைய மற்றக் குணங்களால் பயன் விளையாது. நீதியுள்ள இடத்தில் மற்ற குணங்களெல்லாம் தாமே மருவும் ; அவைகளால் விளையத்தக்க பயனும் விளையும். சீலங்களுள் சிறந்த ஒன்று நீதி. யோகம் முதலியன செய்து உய்யும்வழி காண முயன்று முயன்று வருந்துவதைப் பார்க்கிலும், அன்றாட வாழ்க்கையில் - தொழில் முறைகளில் - பிறவற்றில் - நீதியாக நடந்துவருவது சிறப்பு.

### வன்றொண்டர்

வன்றொண்டப் பெருந்தகையாரது வரலாறு உங்களுக்குத் தெரியும். அவர் கடவுளிடத்து அன்பு செலுத்திச் செலுத்திக் கடவுள் வாயிலாகவே பெண், பொன், நெல் முதலியன பெற்று வாழ்ந்தவரென்றும், கடவுளைத் தோழராகப் பெற்றவரென்றும் சுருங்கச் சொல்லலாம். இப்பெருமை வாய்ந்த வன்றொண்டர் திருவொற்றியூரில் ஒரேமுறை தாம் கூறிய உறுதி மொழியினின்றும் வழுக்கி வீழ்ந்தார். கடவுள் அன்பு என்ன செய்தது ? அது நீதியாய் அடியவர் கண்களை மறைத்தது. அன்று முதல் வன்றொண்டர் ஒரு பாடங்கற்றுக்கொண்டனர் ; தம் தோழர் கடவுள் நீதியாகவும் இருக்கிறார் என்பதை நன்கு உணர்ந்து நடக்கலாயினர். அன்றுதொட்டு அவர் அருளிய பாடல்களில் கடவுள் நீதியில் சீலமாயிருத்தலைக் குறிப்பிட்டே வந்தனர்.

மாண நோக்கியர் கண்வலைப் பட்டு

வருந்தி யானுற்ற வல்வினைக் கஞ்சித்

தேனை யாடிய கொன்றையி னாயுள்

சீல முங்குண முஞ்சிந்தி யாதே

நானு மித்தனை வேண்டுவ தடியேன

உயிரொ ருநர கத்தமுந் தாமை

ஊன முள்ளன தீர்த்தருள் செய்யாய்

ஒற்றி யூரெனும் ஊருறை வானே.



விண்பணிந் தேத்தும் வேதியர் மாதர்  
 வெருவிட வேழமொன் றுரித்தாய்  
 செண்பகச் சோலை சூழ்திரு முல்லை  
 வாயிலாய் தேவர்தம் அரசே  
 தண்பொழி லொற்றி மாநக ருடையாய்  
 சங்கிலிக் காஎன்கண் கொண்ட  
 பண்பரின் னடியேன் படுதுயர் களையாய்  
 பாசுப தாபரஞ் சுடரே.

ஆலந் தானுகந் தமுதுசெய் தானை  
 ஆதி யைஅம ரர்தொழு தேத்துஞ்  
 சீலந் தான்பெரி தும் உடை யானைச்  
 சிந்திப் பாரவர் சிந்தையு ளானை  
 ஏல வார்குழ லாளுமை நங்கை  
 என்று மேத்தி வழிபடப் பெற்ற  
 கால காலனைக் கம்பனெம் மானைக்  
 காணக் கண்ணடி யேன்பெற்ற வாறே.

குறைவிலா நிறைவே குணக்குன்றே  
 கூத்தனே குழைக்கா துடையானே  
 உறவிலேன் உனையன்றி மற்றடியேன்  
 ஒருபிழை பொறுத்தா லிழிவுண்டோ  
 சிறைவண் டார்பொழில் சூழ்திரு வாநூர்ச்  
 செம்பொனே திருவா வடுதுறையுள்  
 அறவனையெனை அஞ்சலென் றருளாய்  
 யாரெனக் குறவமரர்க ளேறே.

இப்பாக்களில் நீதிச் சீலம் வலியுறுத்துப்பட்டிருத்  
 தல் காண்க.

**விருஷபதேவரும் புத்தரும்**

இவ்வுலகில் நீதிச் சீலத்தை அறிவுறுத்திய பெருமை  
 பலர்க்கு உண்டு. ஆனாலும், சிறப்பாக அப்பெருமை  
 விருஷபதேவர்க்கும் புத்தருக்குமே உண்டு. அவ்விரு  
 வரும் நீதி வடிவம் என்று கூறுதல் மிகையாகாது. அவர்  
 களைப் போற்றுவது நீதியைப் போற்றுவதாகும். அவ்  
 விருவர் ஒவிய உருவங்களில் உளத்தை ஒன்ற வைத்து  
 நோக்கினால், அவைகளில் நீதி பொழிதலை உணரலாம்.  
 நீதிச் சீல மயமாயிலங்கும் அவ்வறவோரின் ஒவியங்களை

வழிபட்டால் உள்ளம் நீதி வண்ணமாகும். <sup>1</sup>நீதியுள்ளம் தெய்வக் கோயிலாதல் ஒருதலை.

**விரும்பும் உருவம்**

வழிபாட்டுக்கு அவரவர் தம்மம் மனம் விரும்பும் ஓர் ஒவிய உருவத்தைக் கொள்ளலாம். எவருந் தாம் கொண்டதை உயர்த்தியும், பிறர் கொண்டதைத் தாழ்த்தியும் பேசலாகாது. இரண்டும் தத்துவத்தில் ஒன்றே யாதலால், ஓர் உருவத்தை நிந்திப்பது மற்றோர் உருவத்தையும் நிந்திப்பதாகும். ஒவிய உருவங்களில் உயர்வு தாழ்வு கருதும் நெஞ்சம் ஒவிய நுட்பம் உணர்ந்ததாகாது. அதற்கு ஒவியம் புலனாகாது ; வெறும் பிண்டமே புலனாகும். ஒருவித மண்ணால் பலதிறப் பாண்டங்கள் வளையப்படுகின்றன. அவைகளுடைந்தால் அம்மண்ணை ஆகும். மூலமண்ணில் உயர்வு தாழ்வு கற்பிப்பது அறிவுடைமையாகுமா? ஒவிய உருவங்கள் தத்துவ அறிஞரிகளாக அமைந்தன. ஓர் ஒவியம் என்ன நுட்பத்தை அறிவுறுத்துகிறதோ, அதே நுட்பத்தை மற்றோர் ஒவியமும் அறிவுறுத்தும். இவ்விரண்டின் மூலத்தில் என்ன வேற்றுமை இருக்கும்? ஒருவன் முருகனைத் தொழுகிறான் ; இன்னொருவன் அரங்கநாதனை வணங்குகிறான் ; மற்றொருவன் கண்ணனைப் போற்றுகிறான். இவ்வுருவ வேற்றுமை எதுவரை? புறமனங் குவியும்வரை. பின்னே முருகன் எங்கே? அரங்கன் எங்கே? கண்ணன் எங்கே? முருகன் மயிலும் வேலும் விந்து நாதமாகின்றன ;

உள்ளத்து னோமென ஈசன் ஒருவனை  
உள்ளத்து னேயங்கி யாய ஒருவனை  
உள்ளத்து னே<sup>1</sup>நீதி யாய ஒருவனை  
உள்ளத்து னேயுடல் ஆகாய மாமே.

பூதக்கண் ணாடியிற் புகுந்திலன் போதுளன்  
வேதக்கண் ணாடியில் வேறே வெளிப்படு  
நீதிக்கண் ணாடி நினைவார் மனத்துளன்  
கீதக்கண் ணாடியிற் கேட்டுநின் றேனே — திருமூலர்

அரங்கன் பாற்கடலும் அரவணையும் விந்து நாதமாகின்  
றன ; கண்ணன் புண்ணையும் குழலும் விந்து நாதமாகின்  
றன. விந்துநாதம் பலப் பலவா ? இல்லை. ஒரே விந்து,  
ஒரே நாதம். அவை ஒவியத்தில் பல உருவங்கள் பெறு  
கின்றன. இதற்குக் காரணம் மக்களின் மனோநிலை பல  
விதமாயிருப்பதாகும். ஒவ்வொரு மனம் ஒவ்வொன்  
றில் ஈடுபடும். அதனால் தத்துவங்கள் ஒவியத்தில்  
பலதிற உருவங்கள் பெறுகின்றன. இந்நுட்பத்தைக்  
கலையால் உணர்ந்த பின்னர் வழிபாட்டிற்புகுவது நலம்.  
நுட்பங்களை உணர்தற்கென்றே பலதிறக் கலைகள் தோன்றி  
யுள்ளன.

**காரியம் பல - காரணம் ஒன்று**

ஒரேவிதப் பொன் பலவித அணிகளாகச் செய்யப்  
படுகிறது. அணிகள் உருக்கப்பட்டால் அவைகள்  
பழையபடி பொன்னே ஆகும். பலவிதப் பனிக்கட்டிகள்  
நீராகவும் ஆவியாகவும் மாறுங்கால் அவைகளில் பல  
விதம் காணப்படுவதில்லை. இவைகளைப்போலவே ஒவிய  
உருவம் மனங் குவிந்து ஒடுங்கும்போது தத்துவமாகும்;  
தத்துவம் ஒளியாகும் ; ஒளியாகும். இந்நிலைகளில் ஒவிய  
உருவம் ஏது ?

**கோயில்**

ஒவிய உருவங்கள் முதல் முதல் மரத்தடியில் வைக்  
கப்பட்டன. பின்னே நாகரிகம் முதிர் முதிர்ச், சிற்பம்  
வளர வளர, ஆகமம் பெருகப் பெருக, மரத்தடிகள்  
மாளிகைகளாய் மண்டபங்களாய்க் கோபுரங்களாயின.  
இவைகளெல்லாம் சேர்ந்த ஒன்றே கோயில் என்று  
அழைக்கப்பட்டது. ஒவியக்கூடங்கள் கோயிலாயின  
என்று சொல்லலாம். நாளடைவில் வேறு பல கலைகளும்  
கோயில்களில் இடம் பெறலாயின. இடைக்காலத்தில்  
நமது நாட்டுக் கோயில்கள் கலைக்கூடங்களாயின என்று  
கூறல் மிகையாகாது. பிற நாட்டுக் கோயில்கள் இம்  
முறையில் பெருகவில்லை.

முதலில் அரசன் - இறைவன்-உள்ள வீடு கோயில் என்ற வழக்குப் பிறந்தது ; பின்னே எல்லாவற்றிற்கும் எல்லாருக்கும் அரசனாக - இறைவனாக - உள்ள ஆண்டவனிருப்பிடம் கோயில் — திருக்கோயில் — என்று அழைக்கப்பட்டது. இதை உலகம் ஏற்கலாயிற்று.

எங்குமுள்ள ஆண்டவனுக்கு ஒரு தனிப்பிடம் எற்றுக்கு? ஆண்டவன் எங்குமுள்ளவன் என்பதில் ஐயமில்லை. ஏறக்குறைய எல்லா மதங்களும் ஆண்டவன் எங்குமுள்ளவன் என்றே இயம்புகின்றன. இவ்வாறு இயம்பும் மதங்களெல்லாம் குறிப்பிட்ட ஓரிடத்தைக் கோயிலாக்கொண்டு வழிபாடு நிகழ்த்தி வருகின்றன. எக்காரணம் பற்றியும் உருவ வழிபாடு கூடாது என்று அறை கூவும் மதங்களும் நாற்பாங்கு எல்லையில் சுவரிட்ட ஓரிடத்தைத் தொழுகைக்கென்று ஒதுக்கி வைத்துள்ளன. குறிப்பிட்ட ஓரிடத்தைக் கோயிலாகக் கொண்டதற்கு மதங்கள் கூறுங் காரணங்கள் பலப்பல, தத்துவ முறையிலும் பிற வழிகளிலும் காரணங்கள் சொல்லப்படுகின்றன. எளிய முறையில் இங்கொன்று சொல்ல விரும்புகிறேன்.

**நல்லெண்ணப் பெருக்கு**

மக்களிடத்தில் நல்லெண்ணமும் பிறக்கிறது ; தீய எண்ணமும் பிறக்கிறது. எது பெருகல் வேண்டும்? எது அருகல்வேண்டும்? முன்னையது பெருகல்வேண்டுமென்றும், பின்னையது அருகல்வேண்டுமென்றும் எவருங் கூறுவர். ஆனால் பெருகலும் அருகலும் வாழ்க்கையில் எப்படி நடக்கின்றன? முற்றும் மாறாகவே நடக்கின்றன. அன்றாட வாழ்க்கைப் போராட்டத்தில் நல்லெண்ணத்தைப் பெருக்கும் வாய்ப்பு மிகமிகச் சிலர்க்கே கிடைக்கிறது! பெரும்பான்மையோர்க்கு அவ்வாய்ப்புக் கிடைப்பதில்லை. தீய எண்ணப் பெருக்கினின்றும் விடுதலையடைய மக்கள் விரும்புகிறார்கள் ; முயல்கிறார்கள் ; இயலாமை குறித்து வருந்துகிறார்கள். இவ்வுண்மை கண்ட அறிஞர்

நல்லெண்ணப் பெருக்குக்கென்று ஓர் அமைப்புக் கண்டனர். அதுவே கோயில்.

ஒருவர் ஒரு திங்கள் கோபிலுக்குப் போய் வருகிறார் ; மற்றொரு திங்கள் மாஜிஸ்ட்ரேட் கோர்ட்டிக்குப் போய் வருகிறார். இரண்டமைப்புக்களில் எது நல்லெண்ணத்தைப் பெருக்குகிறது என்று அவரைக் கேட்டால் உண்மை விளங்கும். நல்லெண்ணத்தை வளர்க்கும் அமைப்புக் கோயிலென்றே அவரது அனுபவம் அறிவுறுத்தும். இவ்வனுபவத்தை எச்சமபக் கோபிலும் உண்டாக்கும் என்பதில் சிறிதும் ஐயமில்லை. கோயில் எச்சமபத்தினதாயும் ஆக; எந்நாட்டினதாயினும் ஆக; எச்சமுடத்தினதாயினும் ஆக. அது நல்லெண்ணத்தை வளர்ப்பதற்கென்று ஏற்பட்டதென்க.

கோயில் வழிபாடு ஆங்காங்கே முறைப்படி நடைபெற்றுவரின் மக்கள்பால் நல்லெண்ணம் பெருகும். அதனால் குடும்பம் நல்லதாகும் ; ஊர் நல்லதாகும் ; கோட்டம் நல்லதாகும் ; உலகம் நல்லதாகும் ; எங்கும் அமைதி நிலவும் ; சகோதரநேயம் ஓங்கும் ; கலைகள் வளரும் ; ஆண்டவன் அருளே ஆட்சி புரியும். இத்துணைச் சிறப்பு வாய்ந்த கோயில் வழிபாடு குன்றினால், மக்கள் நிலை என்னவாகும் ? குடும்பம், ஊர், கோட்டம், நகரம், நாடு, உலகம் ஆகியவற்றின் நிலைகள் என்னவாகும் ? எங்கணும் தீய எண்ணப் பேய் ஆட்சி புரிந்து போராட்டத்தைப் பெருக்கும்.

### தத்துவ அமைப்பு

கோயில் வெறுங் கட்டடமன்று. அது தத்துவ அமைப்பு. தத்துவ நுட்பமுணர்ந்து கோயில் வழிபாடு சிகழ்த்துவது அறிவுடைமை. தத்துவ நுட்பங்களைக் கலைகளால் உணரலாம். அமைப்பின் நுட்பத்தெரியாது அதைச் சுற்றிச் சுற்றிக் கும்பிட்டு வந்தால், அது கல்லாக - மண்ணாக - வேடிக்கையாகவே தோன்றும்.

குறிக ளும் அடையாளமுங் கோயிலும்  
 நெறிக ளும் அவர் நின்றதோர் நேர்மையும்  
 அறிய ஆயிரம் ஆரணம் ஓதினும்  
 பொறியி லீர்மனம் என் கொல் புகாததே

என்று அப்பர் அருளிய கோயிற்பாட்டைப் பார்க்க.

குறி - அடையாளம் - கோயில் - நெறி முதலியன நுட்பங்கள் வாய்ந்தன. அவைகளின் உள்ளுறை தெரிந்து வழிபாடு நிகழ்த்தினால், அவைகளால் விளையத்தக்க பயன் விளையும். கோயில் அமைப்பின் உள்ளுறை உணராது, உதட்டளவில் ஆயிரக் கணக்கில் மறைகளை முழக்கு வதால் என்ன பயன் விளையும்? இவ்வாறு வெறும் முழக்கஞ் செய்வோரைப் 'பொறியிலீர்' என்று பொறுமைப் பொருள் விளிக்கிறது.

வாயால் வேதங்களை ஓயாமல் ஒதுவதால் மட்டும் பயன் விளையாதென்பதும், அவ்வேதத்திலுள்ள தத்துவங்கள் கோயிலாக அமைந்துள்ள நுட்பம் மனம் புகுதல் வேண்டுமென்பதும், அப்பொழுதே குறிகளும், அடையாளமும், கோயிலும், நெறிகளும், 'அவர் நின்றதோர் நேர்மையும்' இனிது விளங்குமென்பதும் அப்பர் கருத்து.

நமது உடல் ஒரு பெருங்கோயில். அதன் உட்கோயில் உள்ளம். உள்ளத்தின் உட்கோயில் உயிர். உயிர்க்கு உயிராயிருப்பது பரம்பொருள். உடல் உள்ளம் முதலிய உறுப்புக்கள் தத்துவங்களால் ஆக்கப்பட்டவை. உயிர் இத்தத்துவங்களில் வீழ்ந்து அவ்வமயமாய்க் கிடக்கிறது. அது படிப்படியே தத்துவங்களினின்றும் நீங்கி நீங்கிப் பரம்பொருளில் கலந்து ஒன்றுபட்டு அதுவாகும். உயிர் எப்படிப் பரம்பொருளாகும்? அதற்குரிய முயற்சி ஏதேனும் உண்டா? உண்டு. அஃது எது? அதுவே வழிபாடென்பது. இன்னொருன்ன உண்மைகளைக் கண்டவர்கள் அநுபூதிமான்கள்.

உடற் கோயில்

அதுபூதிமான்கள் புறவழிபாட்டால் அகவழிபாடு ஆக்கமுறுவதை அறிந்தார்கள் ; அகவழிபாட்டால் உடலும் உள்ளமும் உயிரும் கோயிலாதலையும், உயிர் பரமாதலையும் உணர்ந்தார்கள். அவர்கள் தாங்கள் கண்டதை மந்திரமொழிகளாகத் தந்து சென்றார்கள். எல்லாவற்றிற்கும் அடிப்படை புறவழிபாடு. புறவழிபாடு நிகழ்த்தற்குரிய இடம் புறக்கோயில். புறக்கோயில் அமைப்பை ஆராய ஆராய, அஃது உடற்கோயிலின் பரிணாமமென்பது நன்கு தெரியும். இதற்கு அதுபூதிமான்கள் அருளிய மந்திரமொழிகள் சான்றுகளாக நிற்கின்றன.

\*ஊனி லுயிர்ப்பை ஒடுக்கி யொண்சுடர்  
ஞான விளக்கினை யேற்றி நன்புலத்  
தேனை வழிதிறந் தேத்து வார்க்கிடர்  
ஆன கெடுப்பன அஞ்செழுத்துமே.

†அன்பே தகளியா ஆர்வமே நெய்யாக  
இன்புருகு சிந்தை இடுதிரியா - நன்புருகி  
ஞானச் சுடர்விளக் கேற்றினேன் நாரணற்கு  
ஞானத் தமிழ்புரிந்த நான்.

‡காயமே கோயி லாகக் கடிமனம் அடிமை யாக  
வாய்மையே தூய்மை யாக மனமணி இலிங்கமாக  
நேயமே நெய்யும் பாலா நிறையநீர் அமைய ஆட்டிப்  
பூசனை ஈச னார்க்குப் போற்றவிக் காட்டி னோமே.

§உள்ளம் பெருங்கோயில் ஊனுடம் பாலயம்  
தெள்ளத் தெளிந்தார்க்குச் சிவன் சிவலிங்கம்  
வள்ளற் பிரானார்க்கு வாய்கோ புரவாசல்  
கள்ளப் புலனைந்துங் காளா மணிவிளக்கே.

இம் மறைமொழிகளால் புறக்கோயிலுக்கும் அகக் கோயிலுக்கும் உள்ள தொடர்பு செவ்வனே விளங்குகிறது. 'சிவகேசுத்திராலப மகோற்சவ உண்மை விளக்கம்' என்றொரு நூல் சதாவதானம்-யாழ்ப்பாணம்

\*சம்பந்தர். †பூதத்தாழ்வார். ‡அப்பர். §திருமூலர்.

நா. கதிராவேற் பிள்ளை அவர்களால் இயற்றப்பட்டது. அதில் பல துட்பங்கள் விளக்கப்பட்டுள்ளன.

நமது அருமை உடல், கோயிலாகப் பரிணமித்திருக்கிறது. இக்கோயிலை நாம் எப்படிப் பாதுகாத்தல் வேண்டும்? உயிர் என்றே பாதுகாத்தல் வேண்டும். அதன் ஒரு கல் ஓர் எலும்புபோன்றது. எலும்பை நொறுக்கவோ பறிக்கவோ நாம் ஒருப்படுவோமா? கோயிலின் ஒவ்வோர் உறுப்பும் பாதுகாக்கப்படல் வேண்டும். கோயில் நமது உடல். உடலை ஒம்புவதுபோலவே கோயிலையும் நாம் ஒம்புதல் வேண்டும்.

புறக் கோயிலிருக்கிறது ; அகக் கோயிலிருக்கிறது; ஆன்றோர் மறைமொழிகள் இரண்டையுந் தொடர்பு படுத்தி நிற்கின்றன. நமக்கென்ன குறை? நாம் செய்ய வேண்டுவதென்னை? வழிபாடு ; ஒழுங்குபட்ட வழிபாடு ; நேரிய வழிபாடு. 'வித்தகம் பேசவேண்டாம் பணிசெய்ய வாறும்'.

### வழிபாட்டுப் பயன்

தில்லைக் கோயிலில் மணியடிக்கிறது. கந்தன் வழி பாட்டுக்குப் புறப்பட்டான். அவன் நெஞ்சம் கோயிலில் ஈடுபட்டது. தீய எண்ணம் இடம் பெறுது ஒதுங்கி நிற்கிறது. அவன் கால்கள் நடக்கின்றன. கோபுரம் காட்சி யளிக்கிறது. கோபுரம் வாளுக்கு நிற்கிறது. நெஞ்சம் உயர் நோக்கிற் செல்கிறது. தீர்த்தம் காணப்படுகிறது. தண்மையும் சாந்தமும் நெஞ்சிற் படிக்கின்றன. கந்தனால் சில கடன்கள் ஆற்றப்படுகின்றன. பின்னே அவன் கோயிலில் நுழைகிறான். மதில்களும் மண்டபங்களும் பரந்த உணர்ச்சியை ஊட்டுகின்றன. தீப மாலைகளும், மலர் மாலைகளும், குவிந்த கைம்மாலைகளும் உள்ளத்தைத் தூய்மையில் நிறுத்துகின்றன. நடராஜ ஒவியம் கண்ணில் நுழைகிறது.



\*குனித்த புருவமுங் கொவ்வைச்செவ்  
வாயிற் குமிண்கிரிப்பும்  
பனித்த சடையும் பவளம்போல்  
மேனியிற் பாலவெண்ணீறும்  
இனித்த முடைய எடுத்தபொற்  
பாதமுங் காணப்பெறரூல்  
மலித்தப் பிறவியும் வேண்டுவ  
தே இந்த மாநிலத்தே

என்னும் பாட்டை ஓர் அன்பர் பாடுகிறார். பாட்டு, காதின் வழி நுழைகிறது. இரண்டோவியமும் ஒன்றிப் புலன்களைக் கவர்ந்து புந்தியில் புகுகின்றன. கந்தனை அமைதிப் பெண்மை மணந்தது. அமைதிபுடன் கந்தன் வீடு சேர்கிறான். இவ்வாறு அவன் நாடோறும் வழிபாடு செய்து வரலானான். கந்தன் இருக்கும்போதும், நிற்கும் போதும், நடக்கும்போதும், தொழில் புரியும்போதும் உண்ணும்போதும், உறங்கும்போதும் அவன் நெஞ்சம் கோயிலின் உயிர் ஒவியத்தை மறப்பதில்லை. நாளுக்கு நாள் அவன் மனங் குவிந்து குவிந்து நிலைபெறலாயிற்று. அவன் உள்ளங் கோயிலாயிற்று. அவன் அசைவற்ற ஒவியமானான். இந்நிலையை யான் எப்படிப் பேசிக் காட்டுவன்! இயலவில்லை. இப் பெருநிலையைச் சேக்கிழார் எழுத் தோவியத்தில் காட்டுகிறார்; பாருங்கள் :

ஐந்துபேர் அறிவுங் கண்களே கொள்ள  
அளப்பருங் கரணங்கள் நான்கும்  
சிந்தையே ஆகக் குணம்ஒரு மூன்றும்  
திருந்துசாத் துவிசமே ஆக  
இந்துவாழ் சடையான் ஆடுமஆனந்த  
எல்லையில் தனிப்பெருங் கூத்தின்  
வந்தபேர் இன்ப வெள்ளத்துள் தினைத்து  
மாறிலா மடுழ்ச்சியில் மலாந்தார்.

இஃது எழுத்தா? பாட்டா? ஒவியமா? யோகமா? முத்தியா? என்ன? சுந்தரமூர்த்தியை அணுகல்வேண்டும்; சேக்கிழாரைச் சேரல் வேண்டும். சொலற்கரிய ஒரு

நிலையைக் கூட்டியது எது? கோயில் - ஓவிய உருவம் - வழிபாடு. நடராஜன் நன்றுடையான்; தீயதில்லான். அவனை வழிபடும் நெஞ்சமும் நன்றுடையதாகும்; தீயதில்லாததாகும். கோயில் நலனை உன்னுங்கள்.

தில்லையில் கோவிந்தன் என்றோர் அன்புநிருந்தான். அவனும் நாடோறும் கோயில் சென்று திருப்புவான். அவன் அரங்கன் ஓவிய உருவைக் காண்பவன்;

பச்சைமா மலைபோல் மேனி  
பவளவாய்க் கமலச் செங்கண்  
அச்சுதா அமரர் ஏறே  
ஆயர்தம் கொழுந்தே என்னுய  
இச்சுவை தவிர யான்போய்  
இந்திர லோக மாளும  
அச்சுவை பெறினும் வேண்டேன்  
அரங்கமா நகரு ளானே

என்னும் திருப்பாட்டை ஓதவன். அவ்வுருவம் இப்பாட்டும் ஒன்றுபட்டு அவனைப் படிப்படியே நாளுக்கு நாள் அமைதிப் பெண்மையை மணக்கச் செய்தன.

கந்தனும் கோவிந்தனும் ஒருநாள் சந்தித்து ஓரிடத்தில் அமர்ந்தனர். இருவரும் தன் தன் அநுபவத்தைச் சொல்லிச் சொல்லி அளவளாவினர்; இருவர் அநுபவமும் ஒன்றுயிருத்தலை யுணர்ந்து ஆனந்தமடைந்தனர்; 'குனித்த புருவமும் கொவ்வைச் செவ்வாயும் குமிண் சிரிப்பும், டனித்த சடையும் பவளம்போல் மேனியில் பால்வேண்ணீறும், இனித்தமுடைய எடுத்த பொற்பாதமும்' - 'பச்சைமா மலைபோல் மேனியும் பவளவாயும் கமலக்கண்ணும்' - புறமனம் குவிந்து ஒடுங்கி நடுமனமாகியதும் மறைவதையும், ஒரேவிதத் தத்துவக் கூறுகளாவதையும், நடுமனம் அடிமனமாகும்போது தத்துவக் கூறுகளெல்லாம் ஒன்றாகி ஒளியாய் ஒளியாய் உள்ளோளியை உணர்த்துவதையும் தெளிந்து, மதபேதங்

\*தொண்டரடிப்பொடி ஆழ்வார்.

களின் மடமையை ஒழித்துச் சமரச சன்மார்க்கத்தை உலகுக்குப் போதிக்கத் தொடங்கினர்.

**வழிபாட்டு நுட்பம்**

தத்துவ அமைப்புக் கோயில் என்று அடிக்கடிச் சொல்லவேண்டும்தில்லை. அதை முற்றும் இங்கே விளக்கல் இயலாது. தத்துவ முறைகள் ஒல்லும்வகை முன்னே விளக்கப்பட்டன. மாயா காரிய தத்துவம் நாதம்முதல் மண்வரை என்றும், மண்முதல் நாதம்வரை என்றும் சொல்லப்படுவது வழக்கம். தத்துவம் நாதத்தில் தொடங்கிப் படிப்படியே பருத்துப் பருத்து மண்வரை விரியும் ; மீண்டும் மண்ணிலிருந்து படிப்படியே நுணுகி நுணுகி நாதம்வரை சென்று ஒடுங்கும் <sup>1</sup>நாதத்துக்கு அப்பால் தத்துவங் கிடையாது. அங்கொளிர்வது பரவெளி. இத் தத்துவ முறைகளை உளங்கொண்டு, கோயில் வழிபாட்டின் நுட்பத்தைச் சிந்தித்தால், அகப்புற நுட்பங்கள் இனிது விளங்கும்.

கோயில் வழிபாட்டின் முதலையும் முடிவையும் பார்ப்போம். முதலிலும் முடிவிலும் பிற அடங்கிவிடும். முதலில் மணியோசை முழங்குகிறது. இடையில் பல நிகழ்கின்றன. முடிவில் மந்திர ஒலி முழங்குகிறது. வழிபாடு நாதத்தில் (மணியோசையில்) தொடங்கிப் பலவாறு விரிந்து, மீண்டும் நாதத்தில் (மந்திர ஒலியில்) ஒடுங்குகிறது. நாதத்துக்கு அப்பால் பரம்பொருளின் அறிகுறியாக ஒவிய உருவம் பொலிகிறது. அவ்வோவியத்தைத் தியானிக்கத் தியானிக்க அஃது ஒளியாகும். அதுவே உள்வொளி என்பது. இவ்வொளியை விளங்கச் செய்வது எது ? கோயில் வழிபாடு. கோயில் வழிபாடு மன மாசுகற்றி, நல்லெண்ணத்தைப் பெருக்கி, உயிரை ஒளி பெறச் செய்வது கருதற்பாலது.

---

நாதமே <sup>1</sup>நாதாந்த வெளியே ; மாதத்திலே.....விந்து நாதத்திலே அடங்காதந்த வான்பொருள் நாடிக்கொள்ளே—தாயுமானார்

கோயில் நிலை

‘இதுகாறும் நீங்கள் பேசியது தத்துவம். இந்நாளில் கோயில் நிலை எப்படி இருக்கிறது? அதைச் சிறிது சொல்லக்கூடாதா?’ என்று உங்களிற் சிலராவது நினை யாமலிரார். கோயில் நிலை எப்பொழுதும் ஒரே தன்மை யதா யிருக்கும். அதில் மாறுதல் எப்படி நிகழும்? கோபுரம் மாறுதலடையுமா? மாளிகை மாறுதலடையுமா? மூலத்தானத்திலுள்ள ஒவியம் மாறுதலடையுமா? அவை ஒரு தன்மையனவாகவே இருக்கும். பின்னை மாறுதலுறும் இடம் எங்கே? மக்கள் மனோநிலையில் மாறுதலுறுகிறது. காலக் கல்வியும் நாகரிகமும் பிறவும் மக்கள் மனோநிலையை மாற்றிக்கொண்டே இருக்கும். தோழர்களே! மாற்றம் எங்கே உறுகிறது? உன்னுங் கள்! கோயிலிலா? மக்கள் மனோநிலையிலா? மாற்றம் கோயிலில் உறுவதாகக் கருதி அதை வைவது அறி யாமை.

கிறிஸ்து பெருமான் தாங் கண்ட கோயிலைக்<sup>1</sup> கள்ளர் குகை என்றார். கோயிலை இன்னும் பலவாறு ஏசுனோரு முளர். கோயிலா தன்னைக் கள்ளர் குகையாக்கிக்கொண்டது? கோயிலா தன்னை ஏசுதலுக்கு இடமாக்கிக்கொண்டது? நடுநிலையில் நின்று உண்மை காண முயலுங்கள். பொல்லாத கல்வி பயின்று, நீச நாகரிகத்தில் வீழ்ந்து திரியும் கள்ளர், ‘கோயிலைக் கள்ளர்’ குகையாக்கினர்; கோயிலைக் கெடுத்தனர். குற்றம் யாருடையது? மக்க ளுடையதா? கோயிலுடையதா? மாறவேண்டுவது மக் கள் மனோநிலை. இதற்கு இக்காலக் கல்விமுறை, நாகரிகம் முதலியன மாறுதல் வேண்டும்.

<sup>1</sup>என் வீடு சகல ஜாதியாருக்கும் ஜெபவீடெனப்படும் என்று எழுதியிருக்கவில்லையா? நீங்களோ அதைக் கள்ளர் குகையாக்கி னீர்களே என்று சொன்னார்—மார்கீது : 11 : 17.

மாற்றும் வல்லமை

மாறுதல் நிகழ்த்தும் வல்லமை பலரிடத்தில் அமையாது. அது மிகச் சிலரிடத்தே அமையும். அச் சிலரும் கோயில் வழிபாட்டைச் செய்து தம்மிடத்துள்ள இச்சா-கிரியா - ஞான - சக்திகளை எழுப்பித் தொண்டில் இறங்குவது நல்லது. கோயில் வழிபாடு சக்திகளை எழுப்புமா என்று எவரும் ஐயுறவேண்டும்தெரியாது. கோயில் அமைப்பிலேயே இயற்கையாக நல்ல சக்தி பொருந்தி இருக்கிறது. அதுவல்லாமல் வேறு சக்திகளும் அங்கே திரண்டுள்ளன. அவைகளில் குறிப்பாக இரண்டொன்றை இங்கே சொல்கிறேன்.

சக்தி திரளல்

கோயில் அமைப்புத் தோன்றிப் பல்லாயிரம் ஆண்டுகளாயின. இத்துணை ஆண்டுகளாகப் பல கோடி மக்கள் ஆங்காங்குள்ள ஓவிய உருவத்தை (அர்ச்சாவதாரத்தை) நோக்கி, 'தெய்வமே' என்று நினைந்தும், வாழ்த்தியும், வணங்கியும் இருக்கிறார்கள். அவர்களது தெய்விக எண்ணங்கள் ஓவியத்தில் படிந்து ஒன்றுடன் ஒன்று ஒன்றி ஒன்றித் தெய்விகச் சக்தி பெற்றுள்ளன. நன்மக்கள் நோக்கினின்றும் திரளுஞ் சக்தியைப் பார்க்கிலும் ஞானிகள் நோக்கினின்றும் திரளுஞ் சக்தி வல்லமை வாய்ந்தது; இச் சக்தியினுள் குருமார் நோக்கினின்றும் பிறப்பது சொல்லொணா ஆற்றல் வாய்ந்தது.

நம் நாட்டு ஞானிகளும் குருமார்களும் தங்கள் ஆன்ம நலனைமட்டுங் கருதி வாழ்ந்தவர்களல்ல. அவர்கள் தாங்கள் பெற்ற இன்பத்தை மற்றவரும் பெறுதல்வேண்டும் என்ற கருணையில் முழுகியவர்கள். அவர்கள் நூல்களை அருளிநார்கள்; கோயில்களுக்குச் சென்று வழிபாடு நிகழ்த்தினார்கள். அவர்களது தெய்விகச் சக்தி நூல்களிலும், கோயில்களிலும் இறங்கியுள்ளது.

மக்களிடத்துள்ள தெய்விகச் சக்தி ஒடுங்கிக் கிடக்கிறது. அச்சக்தி இடையறாத கோயில் வழிபாட்டால்

எழுச்சிபெறும். மக்களிடத்து இயல்பாக அமைந்துள்ள தெய்விகச் சக்தியை எழுப்புதற்குக் கோயில் வழிபாடு ஒரு கருவி. கோயில் வழிபாட்டால் எழுந்து பொங்கிப் பெருகுஞ் சக்தியைப் பெற்றவர் நோக்கு எங்கெங்கே பொருந்திப் புகிறதோ, அங்கங்கெல்லாம் அந்நோக்கின் வாயிலாக அவரது சக்தியும் இறங்கிப் படியும் ; சிறப்பாகக் கோயிலில் நன்கு படியும் ; பசுமரத் தாணிபோல் படியும். சக்தியை எழுப்புதற்குக் கோயில் கருவியாயிருப்பதால், அதனிடம் சக்தி விரைந்து நன்கு படிந்து சூழ்ந்து நிற்கும். இதுபற்றிய விரிவுரை ஈங்கு வேண்டுவதில்லை.

**எண்ணத்தின் ஆற்றல்**

தமிழ் நாட்டில் தோன்றிய நால்வரும், பன்னிரண்டு ஆழ்வாரும் தெய்வத் திருவருட் சக்திமயமானவர் ; எல்லாம் வல்லவர். அவர் என்செய்தனர் ? அவர் தமிழ் மறைகளை உலகுய்யத் தந்தனர். எம்முறையில் தந்தனர் ? திருப்பதிகளிலுள்ள ஓவிய உருவைப் போற்றும் வாயிலாகத் தமிழ் மறைகளைத் தந்தனர். அவர் திருப்பதிகளை நேரே சென்றும் பாடினர் ; நேரே செல்லாமலும் பாடினர். அவரால் பாடப்பெற்ற திருப்பதிகளின் தொகை ஆயிரத்து நூற்றுப்பதினாறு (ஆயிரத்தெட்டும் நூற்றெட்டும்). அக்குருமார் அருளிய மறைமொழிகட்கு எவ்வளவு ஆற்றல் உண்டோ, அவ்வளவு ஆற்றல் அவர்தம் திருநோக்கம் பெற்ற கோயில்கட்குமுண்டு. அக்கோயில்களை விடுத்து அவரது நல்லெண்ணங்கள் நீங்கவேமாட்டா. உலகிலுள்ள தீமைகளெல்லாம் திரண்டு ஒருருக்கொண்டு அக்கோயில்களைத் தாக்கினாலும், ஆங்குள்ள நல்லெண்ணங்கள் அசையமாட்டா ; அகலமாட்டா. அத்தீமைகளை யெல்லாம் நீராக்கும் ஆற்றல் பெரியோர் நோக்குப் படிந்த கோயில்களுக்குண்டு. மலைகள் அழியலாம் ; கடல்கள் அழியலாம் ; உலகம் அழியலாம் ; திங்கள் அழியலாம் ;

ஞாயிறு அழியலாம் ; பிற அழியலாம் ; <sup>1</sup>பெரியோர் எண்ணங்கள் அழியா. கோயில் கட்டிடங்கள் அழிந்தாலும் அவைகளைச் சூழ்ந்துள்ள நல்லெண்ணங்கள் அழியா. அவை மீண்டும் ஒரு காலத்தில் கோயிலாகும். கோயில் கல்லன்று ; மண்ணன்று ; சுண்ணமன்று. அஃது எண்ணம் ; நல்லெண்ணம் ; சக்தி வாய்ந்த எண்ணம் ; தெய்விகச் சக்தி வாய்ந்த எண்ணம். அவ்வெண்ணம் இந்நாளிலும் தியானத்திற் சிறந்த அன்பர்கட்குப் பெருஞ் சக்தியை - உலகைத் திருத்தும் வல்லமையை - கடவுட்டன்மையை - வழங்கியே வருகிறது.

### இன்னலைப் போக்க

இத்துணைச் சிறப்பு வாய்ந்த கோயில் வழிபாடு இடையீடின்றி வளர்ந்தோங்கல் வேண்டும். அதற்கு <sup>2</sup>முட்டு நேரின் உலகம் இன்னலுறும். அவ்வின்னலைப் போக்கவும் வழிபாட்டையே கடைப்பிடித்தல் வேண்டும். வழிபாடே தியானயோகம் ; தவம்.

இப்பொழுது உலகில் பெரும்போர் முண்டுள்ளது. இத்தகைப் போரை உலகம் என்றுங் கண்டதில்லை. கொடும் போர்-கொடும் போர் முண்டுள்ளது. பிரளயமோ யுகாந்தமோ தெரியவில்லை. மன்பதை கோயில் வழிபாட்டை மறந்தது. மக்களிடை நல்ல எண்ணஞ் சாய்ந்தது ; தீய எண்ணம் ஆட்சி புரிகிறது. தீய எண்ணம் கொலைப்போரை மூட்டிவிட்டது. இவ்வேளையில் விமானங்களைப் பெருக்குவதிலும், பீரங்கிகளைப் பெருக்குவதிலும், பிற நச்சுக் கருவிகளைப் பெருக்குவதிலும் மக்கள் கருத்

<sup>1</sup>வானமும் பூமியும் ஒழிந்துபோம் ; என் வார்த்தைகளோ ஒழிந்துபோவதே இல்லை—லூக்கா : 21 : 33.

<sup>2</sup>முன்னவ னர்கோயில் பூசைகள் முட்டிடிந்  
மன்னர்க்குத் தீங்குள வாரி வளங்குன்றும்  
கன்னங் களவு மிகுத்திடுங் காசினி  
என்னருள் நந்தி எடுத்துரைத் தானே—திருமூலர்

துச் செலுத்துவது வீண் வீணையாகும். அதனால் போர் நில்லாது ; போர் பெருகிக்கொண்டே போகும். மக்கள் மனந்திரும்பிக் கோயில் வழிபாட்டில் கருத்திருத்தினால் தீய எண்ணம் அகலும் ; நல்ல எண்ணம் பெருகும். போர் தானே பொன்றும். நல்ல எண்ணம் என்ன செய்யாது ? எல்லாஞ் செய்யும். நல்லெண்ணத்துக்கு நிலைகளான் - உறையுள் - கோயில். அக்கோயிலை, வழிபாட்டால் - தியான யோகத்தால் - தவத்தால், அகக்கோயிலாக்கல் வேண்டும். இது புது உலக ஆக்கத்துக்குரிய முயற்சிகளுள் ஒன்று - சிறந்த ஒன்று - என்று மக்கள் உணர்ந்து நடப்பார்களாக. கோயில் நல்லெண்ணத்தை வளர்ப்பதற்கென்று ஏற்பட்டதென்பதை இன்னும் விரித்துப் பேசப் போதிய நேரமில்லை.

### சீர்திருத்தம்

கோயில் சீர்திருத்தம் பலவிடங்களில் பேசப்படுகிறது ; பெரிதும் ஹிந்து கோயில் சீர்திருத்தம் பேசப்படுகிறது. ஹிந்து கோயில்களில் பலதிற மாசுகள் படியுமாறு மக்கள் நடந்தார்கள் ; நடக்கிறார்கள். அவைகளைக் களைந்து கோயிலைக் கோயிலாக்குவதும் சிறந்த தொண்டையாகும். இத்தொண்டில் தலைப்படுவோர் கோயிலமைப்பிலும் வழிபாட்டிலும் பற்றுடையவராயிருத்தல்வேண்டும். பற்றுச் சிறிதுமின்றிச் 'சீர்திருத்தம்' 'சீர்திருத்தம்' என்று கூக்குரலிட்டுத் திரிவோர் கொள்ளைக்கூட்டத்தவராகத் திரும்பினுந் திரும்புவர். பொதுவாகச் சீர்திருத்தத்தில் சிறப்பாகக் கோயில் சீர்திருத்தத்தில் இறங்குவோர் அன்பராய்த் தொண்டராய்த் தன்னலமற்றவராயிருத்தல்வேண்டும்.

### உயர்வு தாழ்வு

ஹிந்து கோயில்களில் உயர்வு தாழ்வுச் சிறுமை பிறப்பிலுங் கருதப்படுகிறது ; சிறப்பிலுங் கருதப்படுகிறது. கோயில்களில் பிறப்பில் சாதி பாகுபாடு கருதப்



படுவது அறமாகாது. ஓவியம் மரத்தடியில் இருந்த ஞான்று, வழிபாட்டில் உயர்வு தாழ்வு கருதப்படவில்லை. மண்டபங்களும் கோபுரங்களும் ஏற்பட்ட பின்னரும் பொது வழிபாடே நிகழ்ந்து வந்தது. இடைநாளில் விதிகளும் கட்டுப்பாடுகளும் கோயிலுக்குள் புகுந்தன. சாதி வேற்றுமையும் உடன் புகுத்தப்பட்டது. சமூகத்தில் தோன்றிய கொடுமை கோயிலிலும் நுழைந்தது.

### ஆன்றோர் முயற்சி

இக்கொடுமையைக் களைய அவ்வப்போது அறிஞரால் முயற்சி செய்யப்பட்டே வந்தது. வெற்றி விளையவில்லை. நாயன்மாரும் ஆழ்வாரும் முயன்றனர் ; அவர் வழிவழி வந்த ஆன்றோரும் முயன்றனர். அப்பெரியோர் முயற்சிகளெல்லாம் ஏட்டளவில் நிற்கலாயின. திருநீலகண்ட யாழ்ப்பாணர், திருப்பாணாழ்வார், திருநாளைப் போவார், திருநீலநக்க நாயனார், இராமானுசர் முதலியோர் வரலாறுகளைப் பார்க்க. அவ்வரலாறுகள் ஆண்டவன் திருவருள் நோக்கத்தை நன்கு புலப்படுத்துகின்றன. பொல்லாத சமூகம் ஆண்டவன் திருவருள் நோக்கத்தையும் புறக்கணித்தது. இதுபற்றி என்னுடைய நூல்களிலெல்லாம் விரித்தோதியுள்ளேன். பொதுமையுணர்வு புத்தியிர் பெற்றவரும் இந்நாளிலாதல் பிறப்பில் உயர்வு தாழ்வு கருதுங் கொடுமையை யொழிக்க அறிஞர் உழைப்பாராக. உண்மை உழைப்பு உறுதி நல்கியே தீரும்.

ஹிந்து கோயில்களில் சிறப்பில் உயர்வு தாழ்வு கருதுவதை விரித்துக் கூறவேண்டிவதில்லை. உத்தியோகஸ்தர் வாடை வீசியதும் அர்ச்சகரும் தர்மகர்த்தரும் மற்றவரும் ஓடிவருகின்றனர் ; கைகட்டுகின்றனர் ; அவரைச் சூழ்ந்துகொள்கின்றனர் ; கட்டியம் பாடுகின்றனர். உத்தியோகஸ்தர் கடவுளாக ஏற்கப்படுகிறார். அவர் உடல் பூரிக்கிறது. அவர் கோயிலுள் ஏன் புகுந்தனர்? பாவம் ! வெட்கம் ! வெட்கம் ! மசூதியில் கற்றவரும்

கல்லாதவரும் நவாப்பும் பக்கிரியும் பொதுவாகவே பாவிக்கப்படுதல் ஹிந்து கோயில் குருமாருக்குப் புலப் படுவதில்லைபோலும்! சந்நிதியில் உத்தியோகஸ்தரை ஒரு விதமாகவும், மற்றவரை வேறுவிதமாகவும் பாவிப்பது மடமை; இழிவு. இம் மணிவிழாத் தலைவர் பதவியி லிருந்தபோது கோயிலார் வரவேற்புக்கு இணங்கியது மில்லை; அதைப் பொருட்படுத்தியதுமில்லை. கோயில் சிறுமைக்குப் 'படித்த' பதவி வேடரும் காரணர் என்று கூறல் மிகையாகாது. உத்தியோகஸ்தரை வரவேற்றுத் தனிச் சிறப்புச் செய்யும் இழிவு கோயிலினின்றும் அகலப்பெறல் வேண்டும்.

‘நான்’

வழிபாட்டுக்கென்று கோயில் அமைந்தது. வழிபாடு ‘நான்’ என்னும் முனைப்பை அகற்றுவது. கோயிலிலுள்ள பலிபீடத்தின் அறிகுறி என்ன? ‘நான்’ என்பதைப் பலி யிடுவதை அறிவிப்பது அப்பீடம். மக்கள் அங்கே தலை யாரக் கும்பிடுகிறார்கள். அதன் கருத்து, ‘நான்’ என்ப தைப் பலியிடுவதாகும். ‘நான்’ என்னும் முனைப்பை அழிப்பதை உணர்த்துங் குறிகள் இன்னும் பல உள. முனைப்பை அழிப்பதற்கென்று ஏற்பட்ட அமைப்பில் அம்முனைப்பை எழுப்புதற்குரிய ‘மரியாதை’ செய்வதும், அதை ஏற்பதும் நியாயமாகா. ‘நான்’ பலியாகுமிடத் திலா ‘நான்’? அந்தோ! அந்தோ!! கோயிலுள் ‘மரியாதை’ செய்யப்படுவதை அறவே ஒழிக்க முயல்வது பெருந் திருத்தொண்டாகும்.

மரியாதை?

‘மரியாதை’ பெரிதும் அர்ச்சனை முதலியன செய் வோர்க்கு அளிக்கப்படுகிறது. அர்ச்சனையின் அடியில் அன்பிருத்தல் வேண்டும். ஆனால் என்ன இருக்கிறது? பணம்! பணம்! பணம் படமெடுத்து ஆடுகிறது! பணங் கொடுக்கும் ஒவ்வொருவர்க்கும் ஒவ்வொருபோதும்

தனித்தனியே அர்ச்சனை செய்யப்படவேண்டுமென்னும் நியதி யாண்டுள்ளது ? எந்த ஆகமத்திலுள்ளது ? இக் கேள்விகளைக் கோயில் அர்ச்சகர்களை நோக்கிக் கேட்கிறேன். பணத்துக்கு அர்ச்சனை என்பது இடையில் நுழைந்த புன்மை. கற்பூர ஆராதனை கோயிலுள் இடம் பெற்ற நாள்தொட்டு, இப்புன்மையும் அங்கே இடம்பெறலாயிற்று. தனித்தனி அர்ச்சனை வழக்கமும் தொலைதல் வேண்டும் ; அதனுடன் தொடரும் மரியாதையும் தொலைதல் வேண்டும்.

### வழிபாட்டு முறைமை

ஒவிய உருவைத் துப்புரவு செய்து, மலரணிந்து, குறித்தவேளையில் தூபதீப வழிபாடு, மந்திர வழிபாடு முதலியன செய்து, பின்னைப் பட்டர் ஒரு பக்கத்தில் அமர்ந்து, ஒழுங்கு முறைகளைக் காத்து வரவேண்டிவது அவர்தங் கடமை. அன்பர்கள் மலராலோ பாட்டாலோ மனத்தாலோ எப்படியோ வழிபாடு நிகழ்த்திச் செல்வது முறைமை. <sup>1</sup>இது பண்டைய வழக்கு. இடைநாளில் இவ் வழக்கு வீழ்த்தப்பட்டது. பண்ப்பேய் நன்முறையை வீழ்த்தியது. அன்பர்கள் நேரே வழிபாடு செய்யும் முறைமை மீண்டும் புதுப்பிக்கப்பட்டால், கோயில் பல வழியிலுஞ் சீர்பெறும்.

முன்னாளில் பட்டர் வடமொழி தென்மொழிகளில் வல்லவராய்ப் பல தத்துவ ஞான நூல்களை ஆராய்ந்து தெளிந்தவராயிருந்தனர். அவர் நிலைமை இந்நாளில் மாறியிருக்கிறது. அவரை நோதல் கூடாது. கால நிலையை நோதல் வேண்டும். இப்பொழுது பட்டருள் பெரும் பான்மையோர் கிளிப்பிள்ளைபோலச் சில மந்திரங்களை

<sup>1</sup>பேதைமட....

மாதரோடும் ஆடவர்கள் வந்தடியி றைஞ்சிநிறை மாமலர்கள் தூய்க், கோதைவரி வண்டிசைகொள் கீதமுரல் கின்றவளர் கோகரணமே  
—திருஞானசம்பந்தர்

ஒப்புவித்துத் திருமேனி தீண்டுந் திருத்தொண்டு செய்து வருகின்றனர். பொறுப்பு வாய்ந்த தொண்டு செய்யும் பட்டர் கல்வி அறிவு ஒழுக்கத்தில் சிறந்து விளங்குவது மற்றவர்க்கு எடுத்துக்காட்டாகத் துணைசெய்யும். ஆதலின், வடமொழி தென்மொழிகளைப் பயின்று, தேர்ச்சி யடைந்து, தத்துவஞான நூல்களில் நுண்புலமை பெற்றவரைப் பட்டராகுமாறு பொதுமக்கள் முயல்வது நல்லது.

### நிதியும் நீதியும்

கோயில் பூசைகளிலும் விழாக்களிலும் மாசுகள் படர்ந்து மூல நோக்கத்துக்கு ஊறு செய்துவருகின்றன. மாசுகள் படர்தற்குப் பல காரணங் கூறலாம். அவைகளுள் தலையாயது ஒன்று. அது கோயில்கட்கென்று ஏராளமாகச் சொத்துக்கள் பெருகிக் கிடப்பது. நிதி நடமாடுமிடத்தில் நீதி நடமாடுதல் அரிது. பொருட் பெருக்குக் கோயில்களில் களியாடல்களைப் பெருக்குகிறது; ஊழியரைக் கள்ளராக்குகிறது; ஒழுக்க ஈனராக்குகிறது. சொத்துக்களை என்செய்வது? அவைகள் பறிமுதல் செய்யப்படல் வேண்டும். கலைகளையும், தொழின்முறைகளையும், இன்ன பிறவற்றையும் வளர்ப்பதற்குச் சொத்துக்களைப் பயன்படுத்தலாம். ‘சொத்தின்றிக் கோயில் காரியங்கள் எப்படி நடக்கும்?’ என்று தோழர்கள் கேட்கலாம். கோயில் காரியம் எது? களியாட்டா? அன்று; வழிபாடு. வழிபாட்டுக்குப் பணம் எற்றுக்கு? அதற்கு அன்பு தேவை. அவ்வப்போது திருவிழா முதலியன அன்பர்கள் உதவியால் நடைபெறலாம். கோயில் பணிக் கென்று எவரும் பொருள் திரட்டவேண்டிவதில்லை. கோயில் பணிகள் கூலிகளால் செய்யப்படலாகாது. அவைகள் அன்பர்களால் செய்யப்படல் வேண்டும். திலகவதியார், அப்பர், முருகர் முதலியோர் நமக்கு வழிகாட்டிச் சென்றனர். அவர் தாமே திருப்பணி செய்ததை அவர்தம் வரலாறுகளிற் காணலாம். அவரது அடிச்சுவட்

டைப் பற்றி நடக்கவேண்டிவது நம்முடைய கடமை. பெரியோர் பலரும் கூலிக்காகவா திருப்பணி செய்தனர் ? ‘நான்’ என்னும் முனைப்பைச் சாய்க்க அவரனைவரும் வழிபாடு செய்தனர். கையை வீசிக் கோயிலை வலம் வந்து இரண்டாறு தந்து அர்ச்சனை செய்விப்பது வழிபாடாகாது. பலதிறப் பணிகள் செய்து செய்து முனைப்பை யொழிக்க முயல்வேண்டும். நம்முடைய நாட்டில் மன்னர் மன்னரெல்லாம் கோயில் பணி செய்ததைக் கூறுங்கதைகள் பல உண்டு. வரகுண பாண்டியன் கோயிலில் நாய் மலம் எடுத்ததைப் பட்டினத்தடிகள் பாராட்டியுள்ளார்கள். கோயில் பணி அவரவரே செய்தல் நலம்.

### பாவ புண்ணியம்

தர்மகர்த்தர்களையும், மடாதிபதிகளையும், மற்றவர்களையும் கெடுப்பது எது ? கோயிலா ? மடமா ? கோயிலுமன்று ; மடமுமன்று. அவர்களைக் கெடுப்பது சொத்து. கோயில் சொத்து தர்மகர்த்தர் முதலியவரைக் கெடுப்பதைக் கண்ணாரக் கண்டும், இன்னும் கோயிலுக்குச் சொத்தளிப்பது புண்ணியம் என்று கருதுவோருளர். ஒருபக்கம் பெரும் பெரும் பாவங்களை மனமரச் செய்து கொண்டு, மற்றொரு பக்கம் கோயிலும் மண்டபமும் மதிலும் படியுங் கட்ட இறங்குகிறார் சிலர். அப்பாவங்களை இப்புண்ணியங்கள் விழுங்கிவிடுமென்பது இவர் கருத்துப் போலும். இவர் இறைவனை ஏமாற்ற முயல்கிறார். இறைவன் எங்குமிருப்பவன் ; எங்குங் கண்கொண்டு பார்ப்பவன் ; எங்குங் காதுகொண்டு கேட்பவன் ; ஒவ்வொருவர் உள்ளத்திலும் வீற்றிருப்பவன். அவனை ஏமாற்றப் புகும் பாவத்தினுங் கொடியது வேறொன்றிருக்குமோ ? ஒரு

1...கோயில் முற்றத்து மீமிசைக் கிடப்ப - வாய்த்ததென்று காய்க்கட்டம் எடுத்தும்...பெரிய அன்பின் வரகுண தேவரும்...

—பட்டினத்தார்

(திருவிடைமருதூர் மும்மணிக்கோவை : 28 : 49-55)

பக்கம் மனமாரப் பாவஞ் செய்துகொண்டு, மற்றொரு பக்கம் கோயிலோ மண்டபமோ மதிலோ படியோ கட்டினால் அப்பாவம் பறிமுதலாகுமோ ? இக்கயவர்க்கு ஆண்டவன் அருள் கிட்டவே கிட்டாது. பாவம் எது ? புண்ணியம் எது ? காமியச் செயலெல்லாம் பாவத்தின்பாற்படும் ; நிட்காமியச் செயலெல்லாம் புண்ணியத்தின்பாற்படும். தாம் மனமாரச் செய்யும் பாவம் போகவேண்டுமென்று கோயில் மண்டபம் முதலியன கட்டுவதும் பாவமேயாகும் என்பதைக் கரவாடும் வன்னெஞ்சர் உணர்ந்து மனந்திரும்பி வாழ முயல்வாராக.

**சங்கச் சாவடி**

கோயில் வாயிற்படியில் உண்டி வைக்கப்பட்டால், அதில் அன்பர் தம்மாலியன்ற காசு செலுத்துவர். அக்காசனைப் பட்டரும், அவரைப்போன்ற வேறு சிலரும் பயன்படுத்தலாம். உண்டியில் காசு செலுத்துமாறு எவரையும் வலியுறுத்தலாகாது ; கோயிலை எக்காரணம் பற்றியுஞ் சங்கச்சாவடியாக்கலாகாது. இன்னுஞ் சில சீர்திருத்தங்களை வெளியிடலாம். நேரமில்லை.

**பாட்டோவிய வழிபாடு**

கோயிற் பற்றுடன், அதில் தற்காலம் நடைபெறும் சிறுமைகளைக் கண்டு, ஒதுங்கி வழிபாடு நிகழ்த்தாமலிருப்பவரும் உளர். அவர் பெரியோர் பாட்டில் திரண்டுள்ள ஓவிய உருவங்களில் தம் மனம் வேட்கும் ஒன்றைத் தியானிக்கலாம். அவருள் சிலர் உள்ளம் பாட்டோவிய உருவம் திரண்டு நிற்கும் நிலையை அடையாமலிருக்கும். அவ்வுள்ளத்தார் தமது வீட்டில் ஓர் அறையில் ஓவிய உருக்களில் தாம் விரும்பும் ஒன்றை வழிபட்டு வரலாம். பெரியோர் நோக்குப்பெற்ற பழைய ஓவிய உருவத்தைச் சூழ்ந்துள்ள பெருஞ் சக்தி மற்ற உருவத்தில் சூழ்ந்து நின்றல் அரிது.

**விக்கிரக ஆராதனை !**

உருவ வழிபாடு விழுப்பமுடையதே. அஃது ஒரு காலத்தில் உலக முழுவதும் பரவி இருந்தது. ஒன்று விழுப்பமடைந்து உலகில் பெருமிதமாகப் பரவி வரும் பொழுது, அதனிடைத் திரிபுகளும், மாசுகளும் படர்வதுண்டு. திரிபுகளும் மாசுகளும், உலக முழுவதும் பரவி நின்ற உருவ வழிபாட்டு நிலையங்களில் படரலாயின. நிலையங்களில் படர்ந்த அழுக்குகள் உருவ வழிபாட்டின்மீதே சுமத்தப்பட்டன. அவ்வழிபாட்டை ஒழிக்கக் கிளர்ச்சிகளும் எழுந்தன. இவைகளால் உருவ வழிபாட்டின் துட்பம் சிற்சில இடங்களில் மக்கள் உள்ளத்தில் வேர்கொள்ளாதொழிந்தது. அவ்வவ்விடத்தில் உருவ வழிபாடு விக்கிரக ஆராதனையாகக் கொள்ளப்பட்டது; கடவுளை விக்கிரகமாகத் தொழுவது மடமை என்று கருதப்பட்டது. எதற்கும் உலகம் இடந்தருவதன்றோ ?

அரபியாவில் உருவ வழிபாடு மிகச் சிறப்பாக நடைபெற்றுவந்தது. நாளடைவில் அவ்வழிபாட்டின் துட்பம் மக்களிடை விளங்காதொழிந்தது. மக்கள் ஒவிய உருவை விடுத்து, வெறும் பிண்டத்தையே - விக்கிரகத்தையே - கடவுளாகப் போற்றலானார்கள். ஒவ்வொரு விக்கிரகமும் ஒவ்வொரு தெய்வமாகப் போற்றப்பட்டது. பல தெய்வவணக்கம் குடிபுகுந்தது. அந்நாளில் மகமது நபி தோன்றி, விக்கிரக ஆராதனையை அறவே களைந்து, ஒரு தெய்வ வழிபாட்டை நிலைபெறுத்திறார்.

பழைய கிறிஸ்துவ மதம் உருவ வழிபாட்டை நிகழ்த்தி வந்தது. அவ்வழிபாட்டை முன்னின்று நடாத்தியவர் வாழ்க்கைகளில் சில சிறுமைகள் நுழைந்தன. அச் சிறுமைகள் சிலருக்குச் சீற்றமூட்டின. சீற்றம் புரட்சியாய் உருவ வழிபாட்டின்மீது பாய்ந்தது. புரட்சி லூதர் முதலியோரைப் புரொடெஸ்டெண்ட் கிறிஸ்துவத்தைக் கணுமாறு உந்தியது. பழைய மதம் கெத்தோலிக் ரிஸ்துவம் என்ற பெயரால் நிலவுகிறது. புரொடெஸ்டெண்ட்

டெண்ட் கிறிஸ்துவம், உருவ வழிபாட்டை விக்கிரக ஆராதனை என்று அதைக் கடிந்தது.

கிறிஸ்துவமும் இஸ்லாமும் நமது நாட்டில் பாவத் தொடங்கியதைக் கண்ட அறிஞர் சிலர் உருவ வழிபாட்டால் ஹிந்து மதத்தின் ஆக்கம் குன்றும் என்று கருதினர். அக்கருத்து ஆங்காங்கே வளரலாயிற்று. அதன் பயனாக ராஜாராம் மோஹன்ராய் உள்ளிட்ட சிலரது முயற்சியால் பிரம் சமாஜம் தோன்றியது.

ஆரிய சமாஜம் உருவ வழிபாட்டைக் கடிவதென்று சொல்லப்படுகிறது. ஆராய்ச்சியில் அச்சமாவும் உருவ வழிபாட்டைக் கடிவதென்பது தெரியவில்லை ; அது விக்கிரக ஆராதனையைக் கடிவதென்றே தெரிகிறது. ஆரிய சமாஜம் தீ வழிபாடு செய்கிறது. தீ வழிபாடு உருவ வழிபாடே.

சிலர் ஜோதி ஜோதியென்று விளக்கொளியை வழிபட்டு, உருவ வழிபாட்டைக் கைவிட்டதாக நினைக்கின்றனர். விளக்கொளி உருவங் கடந்ததன்று. அஃதும் உருவமே.

இன்னுஞ் சில இயக்கங்கள் உருவ வழிபாட்டை விக்கிரக ஆராதனை என்று கொண்டு அதனை மறுத்து வருகின்றன. உருவ வழிபாட்டை இழித்துக் கூறுவது காலப் போக்குக்கு ஏற்றது என்று கருதிப் பேசுங் கூட்டமும் உண்டு. வேறு பல கூட்டங்களுமுண்டு.

**புத்தகமும் கோயிலும்**

ஓரறிஞர்-உலகைச் சுற்றிச் சுற்றி வருவோர் - ஒரு பெருங்குரு என்று போற்றப்படுவோர் - சென்னையில் ஒரு பள்ளியில் கடவுளைப்பற்றி நல்ல இனிய ஆங்கிலமொழியில் பேசினார்; அப்பேச்சில் பல இடங்களில் கோயிலுள்ளிருப்பது கல்லென்றும், குட்டிச்சுவரென்றும் குறித்தே வந்தார். பேச்சு முடிந்தது. கேள்விகள் கேட்கப்பட்டன. அவைகளில் என்னுடையன சில. அவைகளின் சாரத்தை இங்கே பிழிகிறேன் :— ‘தாங்கள் புத்தகம் படிப்ப



துண்டா ? புத்தகத்திலுள்ள எழுத்துக்கள் வரிவடிவங்களா ? அல்லவா ? வரிவடிவம் எழுத்துக்களாக அமையாவிட்டால், கருத்துக்கள் தங்கள் உள்ளத்தில் படியுமா ? எழுத்தற்ற புத்தகம் என்ன பொருளை விளக்கும் ? இவைகட்கு அவர், 'யான் புத்தகம் படிப்பதுண்டு. எழுத்துக்கள் வரிவடிவங்களே. வரிவடிவமாக எழுத்துக்கள் அமையாவிட்டால் கருத்துக்கள் உள்ளத்தில் படியா' என்று பதிலிறுத்தார். 'புத்தகம் கோயில் ; வரிவடிவ எழுத்துக்கள் உருவங்கள். படிப்பது வழிபாடு.....' என்று சொல்லிக்கொண்டே வந்தேன். அவர், 'காலமாகி விட்டது ; தங்களைத் தனியே பார்க்க விரும்புகிறேன்' என்று விலாசங் குறித்துக் கொடுத்தார். மறுநாள் அவரும் யானும் உருவ வழிபாட்டைப்பற்றி நீண்ட நேரம் பேசினோம். உருவ வழிபாட்டில் நம் முன்னோர் அமைத்துள்ள நுட்பங்கள் சிலவற்றை எடுத்துக்காட்டி, 'மனம் உள்ளமட்டும் உருவ வழிபாடு தேவை' என்பதை என்னுடைய வலியுறுத்தலை விளக்கினேன். அவ்வறிஞர், 'தாங்கள் சொல்லும் வண்ணம்' பொருள் நுட்பம் அமைந்த உருவ வழிபாடு நடைபெறுவதில் எனக்கு எவ்விதக் கருத்து வேற்றுமையும் இல்லை' என்று சொல்லி விடைகொடுத்து என்னை அனுப்பினார். உருவ வழிபாட்டுக்கும் விக்கிரக ஆராதனைக்கும் உள்ள வேற்றுமை விளக்கப்பட்டால், உருவ வழிபாட்டு மறுப்புக் குறையும் என்று யான் எண்ணுகிறேன். இரண்டுக்குமுள்ள வேற்றுமை முன்னே விளக்கப்பட்டது.

**அமைதிக்கு ஊற்று**

மனத்துக்கும் உருவத்துக்கும் தொடர்பு இருக்கிறது. <sup>1</sup>மனம் உருவ வழிபாட்டில் ஈடுபடப்பட அது நிலை

<sup>1</sup>நிலைபெறுமா நெண்ணுதியேல் நெஞ்சே நீவா  
நித்தலுமெம் பிரானுடைய கோயில் புக்குப்  
புலர்வதன்முன் அலகிட்டு மெழுக்கு மிட்டுப்  
பூமலை புனைந்தேத்திப் புகழ்ந்து பாடித்

பெறும். மனம் நிலைபெறப்பெற அமைதியுறும். ஒவ்வொருவரின் மனமும் உருவ வழிபாட்டில் ஈடுபட்டால் உலகில் அமைதி நிலைக்கும். உருவ வழிபாடற்ற மனம் என் செய்யும்? அலையும்; பேயாகும்; ஆசைப்பேயாகும். ஆசைப்பேய் கொள்ளையைப் பெருக்கிப், புரட்சியை எழுப்பி, இரத்தம் உமிழ்ந்து கோரநடம் புரியும். உலகம் கொலைக்களமாகும்; சூடுகாடாகும். தோழர்களே! உருவ வழிபாடு சிறியது - எளியது - என்று நினைவாதேயுங்கள். உருவவழிபாடுபெரியது; விழுப்பமுடையது. உலக அமைதி அதனிடத்திலிருக்கிறது. உலக அமைதிக்கு உருவ வழிபாடு இன்றியமையாதது என்று உணருங்கள்; தெளியுங்கள்; அதைக் கடைப்பிடித்து ஒழுங்குங்கள். இப்பொழுது உலகம் பெரும் போராட்டத்துக்கு இரையாகி வருகிறது. இதற்கு அடிப்படையாக நிற்குங் காரணமென்ன? உலகம் உருவ வழிபாட்டின்மீது கவலை செலுத்தாமை; அதனை மறந்தமை; விடுத்தமை. உலகம் பழையபடி உருவ வழிபாட்டில் உளங்கொண்டால், உலகிலெழுந்துள்ள போராட்டமெல்லாம் ஒழிந்துபோகும். மக்கள் மனம் நிலைபெறும்; எங்கும் அமைதி பொலியும். அமைதிக்கு ஊற்று உருவ வழிபாடு. அத்தகைய உருவ வழிபாடு மீண்டும் உயிர்பெற்று எழுவதாக.

### வீடுபேறு

உருவ வழிபாட்டால் மனமாசுகள் கழியும். மாசற்ற மனம் நிலைபெற்று அமைதியுறும். அமைதி, அன்பு ஊற்றைத் திறக்கும்; அருள்வெள்ளத்தைப் பெருக்கும். அருட்பெருக்கம் வேற்றுமையுணர்வை வீழ்த்தும்; சகோதர நேயத்தை எழுப்பும்; பிறஉயிர்நலங் கருதித் தொண்டு செய்யத் தூண்டும். இவ்வாறு தூண்டுவது

தலையார்க் கும்பிட்டுக் கூத்து மாடிச்

சங்கரா சயபோற்றி போற்றி யென்றும்

அலைபுனல்சேர் செஞ்சடையெம் ஆதீ யென்றும்

ஆரூர என்மென்றே அலரா நிலலே—அப்பர்

அருட்பெருக்கின் இயல்பு. மனமாசற்ற இடத்தினின் றும் எழுவதே சிறந்த தொண்டு. அதனடியில் பயன் கருதாமை - நிஷ்காமியம் - நிலவும். மாசுள்ள இடத்தி னின்றும் தொண்டென்னும் பெயரால் ஒன்று எழுகிறது. அது தன்னலம். தன்னலத் தொண்டினடியில் பயன் கருதல் - காமியம் - நிற்கிறது. அது வாழ்க்கையைக் கெடுப்பது. நிஷ்காமிய கர்மமென்னும் பயன் கருதாத் தொண்டே வாழ்க்கையைச் செம்மை செய்வது. அத் தொண்டு செய்யும் பேறு கிடைத்தால் போதும். <sup>1</sup>அது வீடுபேராகும்.

ஏழ்மை போக்கல்

தொண்டு ஏழைகளின் நலன் கருதிச் செய்யவேண்டு மென்று சொல்லப்படுகிறது. தொண்டு காலதேச வர்த்த மான நிலையையொட்டிச் செய்யப்பெறல் வேண்டும். ஏழை கள் நிலை கண்டு, இரக்கங்கொண்டு, அவர்கட்கு உணவு, உடை, இடம் முதலியன அளித்தல் தொண்டாகக் கரு தப்பட்டு வந்தது. இனி அக்கருத்து மாற்றமுறுவது நல்லது. தொண்டு என்று ஏழைக் கூட்டத்தைப் பெருக்க லாகாது. ஏழைக் கூட்டத்தைப் பெருக்குவதைப் பார்க்கி லும், ஏழ்மையைப் போக்க முயல்வது சிறந்த தொண் டாகும்; இது காலத்துக்கு ஏற்றதுமாகும்.

உருவ வழிபாடு மனமாசுகளைப் போக்கி அமைதியை நிலைபெறுத்துவது; அன்பு ஊற்றைத் திறப்பது; அருள் வெள்ளத்தைப் பெருக்குவது; சகோதர நேயத்தை வளர்ப்பது; பிறஉயிர்நலங் கருதித் தொண்டு செய்ய உந்துவது. உருவ வழிபாடு உயிர்கள் வழிபாடாக விரிவது என்று சுருங்கச் சொல்கிறேன்.

கேடும் ஆக்கமும் கெட்ட திருவினாள்  
ஓடும் செம்பொனும் ஒக்கவே நோக்குவார்

<sup>1</sup>கூடும் அன்பினில் சும்பிட லேஅன்றி

வீடும் வேண்டா விறலின் விளங்கினார்—சேக்கிழார்

பெறும். மனம் நிலைபெறப்பெற அமைதியுறும். ஒவ்வொருவர் மனமும் உருவ வழிபாட்டில் ஈடுபட்டால் உலகில் அமைதி நிலைக்கும். உருவ வழிபாடற்ற மனம் என் செய்யும்? அலையும்; பேயாகும்; ஆசைப்பேயாகும். ஆசைப்பேய் கொள்ளையைப் பெருக்கிப், புரட்சியை எழுப்பி, இரத்தம் உமிழ்ந்து கோர நடம் புரியும். உலகம் கொலைக்களமாகும்; சடுகாடாகும். தோழர்களே! உருவ வழிபாடு சிறியது - எளியது - என்று நினைவாதேயுங்கள். உருவவழிபாடுபெரியது; விழுப்பமுடையது. உலக அமைதி அதனிடத்திலிருக்கிறது. உலக அமைதிக்கு உருவ வழிபாடு இன்றியமையாதது என்று உணருங்கள்; தெளியுங்கள்; அதைக் கடைப்பிடித்து ஒழுங்குங்கள். இப்பொழுது உலகம் பெரும் போராட்டத்துக்கு இரையாகி வருகிறது. இதற்கு அடிப்படையாக நிற்குங் காரணமென்ன? உலகம் உருவ வழிபாட்டின்மீது கவலை செலுத்தாமை; அதனை மறந்தமை; விடுத்தமை. உலகம் பழையபடி உருவ வழிபாட்டில் உளங்கொண்டால், உலகிலெழுந்துள்ள போராட்டமெல்லாம் ஒழிந்துபோகும். மக்கள் மனம் நிலைபெறும்; எங்கும் அமைதி பொலியும். அமைதிக்கு ஊற்று உருவ வழிபாடு. அத்தகைய உருவ வழிபாடு மீண்டும் உயிர்பெற்று எழுவதாக.

### வீடுபேறு

உருவ வழிபாட்டால் மனமாசுகள் கழியும். மாசற்ற மனம் நிலைபெற்று அமைதியுறும். அமைதி, அன்பு ஊற்றைத் திறக்கும்; அருள்வெள்ளத்தைப் பெருக்கும். அருட்பெருக்கம் வேற்றுமையுணர்வை வீழ்த்தும்; சகோதர நேயத்தை எழுப்பும்; பிறஉயிர்நலங் கருதித் தொண்டு செய்யத் தூண்டும். இவ்வாறு தூண்டுவது

தலையாரக் கும்பிட்டுக் கூத்து மாடிச்

சங்கரா சயபோற்றி போற்றி யென்றும்

அலைபுனல்சேர் செஞ்சடையெம் ஆதீ யென்றும்

ஆரூரா என்றென்றே அலரா நில்லே—அப்பர்

தோழர்களே ! யான் பிறந்தேன் ; வளர்ந்தேன் ; வாழ்வில் யான் பெற்ற அதுபவமென்ன ? யான் உலகிற்குச் சொல்ல விரும்புவதென்ன ? “ வாழ்விற்கு வேண்டற்பாலது வழிபாடு ; தொண்டு ; பணி ; பயன் கருதாப் பணி ; நிஷ்காமிய கர்மம். அதுவே வீடு பேறு. வேறு வீடு வேண்டுவதில்லை. பிறப்புண்டேல் மீண்டும் மீண்டும் யான் பிறக்க விழைகிறேன் ; பிறவிதோறும் பயன் கருதாப் பணி செய்யும் பேற்றை யான் பெற ஆண்டவனை வேண்டுகிறேன். ‘ என்கடன் பணிசெய்து கிடப்பதே’ ”. இஃது எனது அனுபவத்திற் கண்ட உண்மை. இதை உலகுக்குச் சொல்ல விரைகிறேன்.

சோர்வி னால்பொருள் வைத்ததுண் டாகில்  
சொல்லு சொல்லென்று சுற்று மிருந்து  
ஆர்வி னவிலும் வாய்திற வாதே  
அந்த காலம் அடைவதன் முன்னம்  
மார்வ மென்பதோர் கோயி லமைத்து  
மாதவ னென்னும் தெய்வத்தை நாட்டி  
ஆர்வ மென்பதோர் பூவிட வல்லார்க்  
கரவ தண்டத்தி லுய்யலு மாமே.

—பெரியாழ்வார்

பாற்கடலும் வேங்கடமும் பாம்பும் பனிவிசும்பும்  
நாற்கடலும் நுண்ணூல தாமரைமேல் - பாற்பட்  
டிருந்தார் மனமும் இடமாகக் கொண்டான்  
குருந்தொசித்த கோபால கன்.

—பேயாழ்வார்

## உள்ளொளி

தோழர்களே ! இன்று வருவது ‘உள்ளொளி’.

ஒளி இருளைப் போக்குவது. இஃது எவரும் காண்பதொன்று. ஒளி இருவகை. ஒன்று புறவொளி ; மற்றொன்று உள்ளொளி. இருளும் இருவகை. ஒன்று புறவிருள் ; மற்றொன்று உள்ளிருள். புற ஒளி புற இருளை அகற்றுவது ; உள் ஒளி உள் இருளை அகற்றுவது. உள்ளிருள் ஒழிந்தால் எல்லா இருளும் ஒழியும். ஆகவே, உள்ளிருளை ஒழிக்கவேண்டிவது நமது கடமை. உள்ளிருளை நீக்குவது உள்ளொளி.

### ஒளி இருள்

ஒளி இருள் என்னும் இரண்டும் பொருளா? அல்லவா? ஒளி பொருள் என்பது உறுதி செய்யப்பெற்ற உண்மை. இருள் பொருளா அன்றா என்பதில் கருத்து வேற்றுமை உண்டு. தத்துவருள் சிலர் இருளைப் பொருள் என்பர் ; வேறு சிலர் அதைப் பொருளன்று என்பர். விஞ்ஞான உலகின் கருத்து யாது? விஞ்ஞான உலகம் முழுமை எய்தாதது ; வளர்ந்து வருவது ; அதன் ஆராய்ச்சி சடத்தளவில் நிற்பது. இத்தகைய ஒன்றன் கருத்தை ஓரளவிலேயே கொள்ளுதல் வேண்டும். இருளைப்பற்றி ஆராய ஆராய அஃது ஒரு நிலையில் பொருளாகத் தோன்றும் ; இன்னொரு நிலையில் பொருளாகத் தோன்றாது. அவ்வாராய்ச்சியில் தலைப்பட்டுத் தலைப்பட்டுப் பட்டபாடு போதும் ; போதும்.

யான் இரவையும் பார்க்கிறேன் ; பகலையும் பார்க்கிறேன். இரவில் விளக்கொளியின் துணையை நாடுகிறேன் ; அத்துணையைப் பகலில் நாடுகின்றேனில்லை. காலையில் ஞாயிற்றின் ஒளி பரவியதும் இருள் இரிந்து ஒடுகிறது. இது கண்கூடு. ஒளியை இருளாகக் காணும் உயிர்களு

முண்டு. அவைகளைப் பற்றிய ஆராய்ச்சி இங்கே வேண்டுவதில்லை.

**அறியாமை இருள்**

புற இருள் இருத்தலை யான் காண்கிறேன் ; அக இருள் இருத்தலை யான் உணர்கிறேன். எனக்கு அறியாமை இருக்கிறது. அறியாமையே அக இருள் என்பது. அறிவு ஒளி எழ எழ அறியாமை இருள் அகல்வதை யான் அனுபவத்தில் அறிகிறேன். ' முழு அறிவு விளங்கினால் அறியாமை இருள் முற்றும் விலகும். இந்நிலையில் அறியாமை இருள் எங்குற்றது என்று ஆராயத்தக்க அவசியம் ஏற்படாது. அஃது ஆராய்ச்சி கடந்ததுமாகும். ஆகவே, இருள் பொருளா அன்றா என்னும் ஆராய்ச்சியில் யான் ஏன் புகல்வேண்டும்? இருளை அகற்றி ஒளி பெறவே யான் முயலுதல்வேண்டும். இதுவே எனது கடமை. ஒளி காண முயல்வோர், இருள் விசாரத்தில் மூழ்கி, அதில் கருத்து வைத்து, இருளடைதல் விரும்பத்தக்கதன்று.

**முப்பொருள்**

தீயொளி, விளக்கொளி, மின்னொளி, உடுக்கொளி, திங்கொளி, ஞாயிற்றொளி, ஒளிப் பிழம்பு முதலியன புறவொளிக் கூறுகள். புறவொளி, மண் புனல் வளி வெளி ஆகியவற்றிலும் உண்டு. அவ்வொளி உடல், உள்ளம், பிராணன், விந்து, நாதம் ஆகியவற்றிலும் இருக்கிறது. புறவொளி ஒன்று. அது பலமுகங்கொண்டு நிற்கிறது. புறவொளி அறிவற்றது ; சடம். அதற்கு ஆதாரமாயிருப்பது உள்ளொளி. உள்ளொளி, பரவொளி - பரவெளி - கடவுள் முதலிய பல பெயர்களால் போற்றப்படுவது. உள்ளொளி அறிவு ; முழு அறிவு ; அறியாமையே இல்லாதது ; சித்.

கூடம் அறிவில்லாதது ; தானே இயங்காதது. சித் முழு அறிவு. முழு அறிவு புது விளக்கம் பெறவேண்டுமென

தில்லை. இவ்விரண்டுமே பொருளாயின் உலக நிகழ்ச்சிக்கு இடம் ஏது ? உலகம் நிகழ்ச்சியற்றா கிடக்கிறது ? உலகம் நிகழ்கிறது. உலக நிகழ்ச்சிக்கு மூன்றாவது பொரு ளொன்று வேண்டப்படுகிறது. அது தானே இயங்காத சடமாகவும் இருத்தல் கூடாது ; முழு அறிவாகிய சித் தாகவும் இருத்தல் கூடாது. இடைப்பட்ட ஒன்றாயிருத் தல் வேண்டும். அதுவே உயிர் என்பது. உயிர் சடத் தைச் சாரும்போது அம்மயமாகும் ; சித்தைச் சாரும் போது அம்மயமாகும். அது <sup>1</sup>சார்ந்ததன் வண்ணமாகும் இயல்புடையது. உயிர் சடமா ? சித்தா ? உயிர் சித்தே. ஆனால் அஃது இருளால் விழுங்கப் பெறுதலால், அஃது அறிவற்றதுபோல் கருதப்படுகிறது. உயிரைச் சூழும் இருளே அறியாமை. அறியாமை - அஞ்ஞானம் - அவித்தை - ஆணவம் முதலிய பல பெயர்களால் வழங் கப்படுகிறது. இருள் அறிவில்லாததாதலின், அது சடத் துள் சேர்க்கப்பட்டது. உயிர் அறியாமையினின்றும் விடுதலையடைந்தால் அது சித்தாகும் ; முழு அறிவாகும் ; ஒளியாகும்.

### பாடியங்கள்

இங்கே சடம் உயிர் கடவுள் என்னும் மூன்று பொருளுண்மை தெரிகிறது. இம்மூன்றைப்பற்றி உலகம் இன்னும் ஆய்ந்தவண்ணம் இருக்கிறது. மூன்றும் ஒன்றே என்றும், வேறு வேறு என்றும், கலப்புற்ற ஒன்று என்

வந்தெனுடல் பொருளாவி மூன்றுந் தன்கை

வசமெனவே அத்துவா மார்க்க நோக்கி

ஐந்துபுலன் ஐம்பூதங் காரண மாதி

அடுத்தகுணம் அத்தனையும் அல்லை அல்லை

இந்தவுடல் அறிவறியா மையுநீ யல்லை

<sup>1</sup>யாதொன்று பற்றின் அதன் இயல்பாய் நின்று

பந்தமறும் பளிங்கினைய சித்தி நீஉன்

பக்குவங்கண் டறிவிக்கும் பான்மை யேம்யாம்

—தாயுமானார்



றும் அறிஞர்களால் பலவாறு சொல்லப்படுகின்றன. முதல் நாள் உள்ளத்தைப்பற்றிப் பேசியபோதும், இரண்டா நாள் வழிபாட்டுள் அறிவைப்பற்றிப் பேசியபோதும் சட சித்துக்களைக் குறித்துச் சில உரை பகர்ந்தேன் ; ஈண்டும் இரண்டோர் உரை பகர விரும்புகிறேன். பரம்பொருள் ஒன்றே என்றும், அதற்கு வேறாக இரண்டாவது பொருளே கிடையாது என்றும், நெருப்புக் கட்டியினின்றும் பொறிகள் எழுவதுபோலப் பரம்பொருளினின்றும் உயிர்கள் தோன்றுகின்றன என்றும், அவ்வுயிர்களை இருள் பற்றுகிறது என்றும், அதனால் நாமரூபங்கள் தோற்ற முறுகின்றன என்றும், அவை யாவும் கானற்சலம் போன்றன என்றும், அவை பொருளல்ல என்றும், உயிர் இருளினின்றும் விடுதலையடைந்ததும் அது பரமேயாகும் என்றும், அந்நிலையில் எல்லாம் சூன்யமாகும் என்றும் ஒரு சாரார் கூறுப ; இன்னொரு சாரார் முப்பொருளும் ஒன்றல்ல என்றும், தனித்தனி வெவ்வேறு இருப்புடையன என்றுங் கூறுப ; வேறொரு சாரார் முப்பொருளும் எப்பொழுதும் இருப்பன என்றும், ஆனால் தனித்தனியே வேறுபட்டில்லை என்றும், மூன்றும் கடலும் நீரும் உப்பும போலக் கலந்துள்ள ஒருமை என்றுங் கூறுப. இன்னும் பலவாறு கூறுவோரும் உளர். இக்கொள்கைகளின் விரிவுகளை நீலகண்டர், சங்கரர், இராமானுஜர், மத்துவர் முதலியோரின் பாடியங்களிற் காணலாம். இவரனைவரும் பேரறிஞர். ' இவர்தம் பாடியங்கட்கெல்லாம் மூலம் பிரம சூத்திரம். பிரமசூத்திரம் உபநிடதங்களின் சாரம். மூலம் ஒன்று. பாடியங்கள் பல. பாடியங்களிலுள்ள கருத்து வேற்றுமைகள் பல. அறிஞரால் காணப்பெற்ற பாடியங்களுள் எதைக் கொள்ளுவது? எதைத் தள்ளுவது? உலகம் பலவிதம் ; உள்ளம் பலவிதம் ; வாழ்க்கை பலவிதம் ; ஒழுக்கம் பலவிதம். பலவிதங்கட்கு ஏற்றபடி பாடியங்கள் காணப்பட்டன. ஒருவர்க்கு ஒருபோது ஒரு பாடியம் பொருத்தமாகவும், அவர்க்கே இன்னொருபோது இன்னொன்று பொருத்தமாகவும், வேறொருபோது வேறொன்று

பொருத்தமாகவும், மற்றொருபோது மற்றொன்று பொருத்தமாகவும் தோன்றலாம். எப்பாடியமும் தன்னை அடைவோரைத் தனக்கு மூலமாகவுள்ள ஒன்றைநித்திரையே கொண்டுபோய்ச் சேர்க்கும். வழி பல. ஊர் ஒன்று. எல்லாப் பாடியக் கொள்கைகளுந் தேவை என்பது எனது கருத்து. பாடியங்களெல்லாம் விநிதலை வேட்கையை எழுப்புவனவே. விநிதலை வேட்கையை எழுப்பாததொன்றில்லை. ஒருண்மை காலதேச வர்த்தமானங்கட்கேற்றவாறு பலவிதமாக வெளிவருதல் இயற்கை. <sup>1</sup> 'உங்கள் பேதமின்றியே உண்மை பேதம் இல்லையே.'

**விஞ்ஞான உலகம்**

ஒளி இருளைப்பற்றிப் பலதிறக் கருத்துக்கள் தத்துவ உலகில் வெளிவந்துள்ளன. இங்கே விஞ்ஞான உலகத்தை மறப்பது நல்லது. விஞ்ஞான உலகங் கூறும் ஒளிவகை கட்டு மேற்பட்ட ஒளிவகைகள் தத்துவ உலகில் காணப் படுகின்றன. அவ்வுலகில் காணக்கூடாத - உணரக்கூடாத -- ஒளிவகைகளும் சொல்லப்படுகின்றன ; அவ்வாறே காணக் கூடாத - உணரக்கூடாத இருள்வகைகளும் சொல்லப் படுகின்றன. உலகில் ஒளி இருள் என்றும், நினைப்பு மறப்பு என்றும், அறிவு அறியாமை என்றும் வழங்கப்படுதல் உங்களுக்குத் தெரியும். ஒளி - நினைப்பு - அறிவு - இவை ஒன்றே. இருள் - மறப்பு - அறியாமை - இவை ஒன்றே.

**கலக்கம்**

நாம் ஒளியையும் பார்க்கிறோம் ; இருளையும் பார்க்கிறோம். ஒளி மறையும்போது இருள் படர்கிறது ; இருள் மறையும்போது ஒளி படர்கிறது. இவ்வாறு ஒளியும் இருளும் மாறி மாறி வருதலைக் காண்கிறோம். மாறி மாறி வரும் ஒளி இருளைக்கொண்டு முழு ஒளி இருத்தல் வேண்டுமென்றும், முழு இருள் இருத்தல் வேண்டுமென்

<sup>1</sup>சிவவாக்கியர்.

றும் ஊசித்து உணரலாம். ஆனால் முழு ஒளியும் முழு இருளும் எப்படி இருத்தல்கூடும் என்னும் ஐயமும் பக்கத்தே தோன்றா நிற்கிறது. இருப்பது முழு ஒளியாயின், அதில் இருள் எங்கு இடம் பெறும்? அங்ஙனே இருப்பது முழு இருளாயின், அதில் ஒளி எங்கு இடம் பெறும்? இரண்டும் ஒரிடத்தில் எப்படி இடம் பெறும்? இரண்டில் ஒன்றே இருத்தல்வேண்டும். ஆனால் நாம் இரண்டின் கூறுகள் மாறிமாறி வருதலைக் கண்கூடாகப் பார்க்கிறோம். எப்படி ஒன்றற்கே இருப்புக் கூறுதல்கூடும்? இம்முட்டுப் பாட்டை உணர்ந்த அறிஞர் சிலர் இருள் பொருளன்று என்ற முடிவுக்கு வந்தனர் போலும்! ஒளியும் இருளும் தத்துவ உலகைப் புகழ் கலங்கச்செய்தல் காண்க.

### அநுபூதிமான்கள்

அநுபூதிமான்கள் என்ன அருளி யிருக்கிறார்கள்? அவர்கள் மொழிகளில் <sup>1</sup>இரவு பகலற்ற வெளி - நினைப்பு மறப்பு அற்ற இடம் - அறிவு அறியாமையற்ற நிலை - என்பன காணப்படுகின்றன. இவை யாவும் வெவ்வேறல்ல. ஒன்றே. சொற்கள் வேறு. பொருள் ஒன்று. இரவு பகலற்ற வெளியினின்றும், ஒளியும் தோன்று

பொங்கும் இருள் நீக்கும்.....

<sup>1</sup>கங்குல் பகலினுங் காணாத கூத்தனை..... —திருமலர்

சினந்தனை அற்று.....

நினைந்ததும் அற்று நினைபாததும் அற்று.....—பட்டினத்தார்

அறியாமை அறிவகற்றி அறிவினுள்ளே அறிவுதனை

அருளினால் அறியாதே அறிந்து.....

—அருணந்திசுவம் (சித்தியார்)

இரவுபக லில்லா இன்ப வெளியூடே.....

—உய்யவந்ததேவர் (திருவுந்தியார்)

தந்தைதாய்.....

இரவுபக லில்லா இடத்து ஏகமாய் நின்றநின்

அருள்வெள்ள மீதிலே.....

—தாயுமானார்

கிறது ; இருளந் தோன்றுகிறது. இரண்டும் காணக் கூடாதவாறு - உணரக்கூடாதவாறு - தோன்றிப், படிப் படியே காணக்கூடிய - உணரக்கூடிய - நிலையை அடை கின்றன. இரண்டும் விராவி நிற்பன. ஒளியில் இருள் உண்டு ; இருளில் ஒளி உண்டு. சிலபோது ஒளியினின் றும் இருள் தோன்றும் ; சிலபோது இருளினின்றும் ஒளி தோன்றும்.

### உயிர் விளக்கம்

உயிர் ஒளியுடையது. அஃது ஆணவ இருளால் விழுங்கப்படுகிறது. அதனால் அது தானே ஒளி பெற இயலாமற் கிடக்கிறது. இறைவன் ஒளிவண்ணன் ; அன்பா யிருப்பவன். அன்பின் இயல்பு பிறர் துன்பங் கண்டு இரங்கி அதைக் களைவது. அன்பாகிய இறைவன் உயிரின் நிலை கண்டு இரங்கி, அதன் இருளை அகற்றி, அதைத் தன்னைப்போலாக்கத் திருவுள்ளங் கொள்கிறான். கொண் டதும் அவனினின்றும் பிரியாத அருட்சக்தி, உயிருடன் மாயா சக்தியைச் சேர்க்கிறது. மாயை உடலாகவும் கரணமாகவும் உலகாகவும் போகமாகவும் பரிணமித்து உயிருக்குச் சிறு ஒளியை (சிற்றறிவையும் சிறு தொழிலை யும்) வழங்குகிறது.

### கலப்பு

ஒளியுடைய உயிர் ஆணவ இருளால் விழுங்கப்படு வது. இந்நிலை ஒளியும் இருளும் கலந்த ஒன்று. அருட் சக்தி மாயாசக்தியை உயிருடன் சேர்க்கிறது. மாயை ஒருவித இருள் ; ஆணவ இருளைச் சிறிது ஒடுக்கும் பண் புடையது. அஃது உடல் உலகம் முதலியனவாகி, உயி ரைச் சேரும்போது, உயிர் சிறிது ஒளி பெறுகிறது. உயி ரில் இயற்கையாயுள்ள ஒளியே சிறிது விளக்கம் பெறுகி றது. ஆனாலும் உயிரின் சிறு விளக்கத்துக்குத் துணை நிற்கும் மாயா இருளிலும் ஒருவித ஒளியிருத்தல்வேண் டும். இல்லையேல் உயிரின் ஒளி சிறிதளவாதல் விளக்கம்

பெறுவதாகாது. மாயையின் இயல்புணர்ந்த ஆன்றோரும், அதை, 'மாயா தனுவிளக்கு' என்றே கூறிப்போந்தனர். அவர்க்கு மாயை விளக்காகத் தோன்றியது ஈண்டுக் கருதற்பாலது. ஆகவே, மாயா இருளில் ஒளி மிக நுண்மையாகக் கரந்திருத்தலை உன்னிப் பார்க்க.

மாயை என்னும் இருளொளியை உயிருடன் சேர்க்கும் அருட்சக்தி நீல நிறமுடையது; கருமை-இருள்-கலந்தது. அருட்சக்தி பேரொளியாகிய இறைவனிடம் நீக்கமற நிற்பது. பேரொளியாகிய<sup>1</sup> இறைவனிடத்திலும் நீல இருள் திகழ்கிறது. திங்களின் ஒரு பகுதியில் பெளர்ணமியும் (முழு நிலவும்), மற்றொரு பகுதியில் அமாவாசையும் (முழு இருளும்) உறுகின்றன. நெருப்புக் கனன்று நாவிட்டு எரியும்போது, அதன் விளிம்பில் நீலம் திகழ்கிறது. நமது உடலில் வலப்பக்கத்தில் வெம்மையும் (சிவப்பும்), இடப்பக்கத்தில் தண்மையும் (நீலமும்) உள்ளன. யோகியர் முதலில் கருநீலங் கண்ட பின்னரே சிவப்பொளியைக் காண்பர். இன்னும் பல கூறலாம். எவ் வழியில் பார்த்தாலும் ஒளியும் இருளும் ஒவ்வொரு நிலையில் ஒவ்வொருவிதமாகக் கலந்தும், மாறியும், ஒன்றினின்று ஒன்று பிறந்தும் இயங்கிவருதல் தெளிவாகும். சிவப்பும் நீலமும்

கடவுளுக்குரிய நிலை இரண்டில் சொரூபம் (நிர்க்குணம்), குணங் குறி நிறம் முதலியன இல்லாதது - வாக்குமனங் கடந்தது; தடத்தம் (சகுணம்) - இயற்கையை உடலாக்கொண்டது - அருள் முதலிய குணங்களை யுடையது. அருட்குணத்துக்கு (நீல) நிறம் உண்டு. நிறங்கள் பலவற்றுள்ளும் அடிப்படையா யிருப்பன இரண்டு. ஒன்று சிவப்பு; மற்றொன்று நீலம். இவ்விரண்டும் தந்தை தாயாக நின்ற பிற நிறங்களை ஈனுகின்றன. மூலமாகவுள்ள நிறங்கள இரண்டும் முறையே வெம்மை

<sup>1</sup>நள்ளிருளில் நட்பம் பயின்றாடு நாதனே—திருவாசகம்: சிவபுராணம்: 89.

தண்மை என்றும், ஆண்மை பெண்மை என்றும் அழைக்கப்படுகின்றன. இவ்விரண்டையுங் கொண்டது அர்த்தநாரீசுரம். இவ்வடிவிலுள்ள துட்பம் நேற்றுப் பேசப்பட்டது. முதற்பொருளின் தடத்த நிலையிலுள்ள சிவப்பும் <sup>1</sup>நீலமும் முறையே <sup>2</sup>ஒளியாகவும் இருளாகவும் உயிரிலும், உள்ளத்திலும், உடலிலும், உலகிலும் படிந்துள்ளன. எல்லாவற்றிலும் ஒளியும் இருளும் எவ்வாறுதல் இருக்கை பெறுமென்க. அவைகளைக் கடந்த ஒரு நிலை சொருபம்; இரவு பகலற்றது. அதை அடைதற்கு உள்ளொளி விளங்குதல்வேண்டும்.

### இறைவன் நினைப்பு

இரவு பகலற்ற உள்ளொளி விளக்கத்துக்கென்று, இரவு பகலுள்ள உலகம் நமக்கு இறைவனால் கொடுக்கப்பட்டிருக்கிறது. இவ்வுலகை நல்வழியில் பயன்படுத்தினால், இரவு பகலற்ற உள்ளொளியைப் பெறலாம். உள்ளொளி விளக்கத்துக்கென்று, இறைவன் அளித்த அருட்பெருங்கொடையை மறத்தலாகாது. இறைவனது கொடை - அருட்பெருங்கொடை - நமது நலனை நாடியே நிற்கிறது. அதை மறந்தால் நாம் எப்படி நலம் பெறுவோம்? இறைவனது நினைப்பை ஊட்டுதற்கென்று அவனது படைப்புக்கள் காட்சியளித்தவண்ணமிருக்கின்றன. அவை ஒவ்வொன்றும் இறைவன் நினைப்பை ஊட்டுதல் அநுபவத்தில் உணரத் தக்கது. எவ்விதக் கைம்மாறுங் கருதாது, இவ்வளவு

<sup>1</sup>நீலமேனி வாலிழை பாகத்து ஒருவன்

—பெருந்தேவனார் (ஐங்குறுநூறு)

வேதமும் வேள்வியும்.....

<sup>2</sup>சோதியு நாய்இரு ளாயி னூர்க்கு... —மாணிக்கவாசகர்

காட்சுன்ற மழையாய்ப் பொழிவானே.....

பகலுங் கங்குலு மாகிநின்றானே

—கந்தரர்

தெருளாகி மருளாகி.....

இருளாகி ஒளியாகி.....

—தாயுமானார்

துணை புரிந்துள்ள இறைவனை மறப்பதிலும் நன்றி கொல்வது வேறென்றுண்டோ ?

இறைவனது இயற்கைப் படைப்புக்கள் பலபட நம்மைச் சூழ்ந்திருக்கின்றன. அவைகளுள் ஒன்றை - ஒன்றன் சிநேயை - ஒரு சிறு புல்லை - புல்லின் நுனியை - நினைந்து நினைந்து, அதில் ஒன்றினும், அஃது உள் ளொளியை விளங்கச் செய்யும். இறைவன் படைப்பு ஒவ்வொன்றும் நமக்குத் துணைபுரியக் காத்துக்கொண்டிருக்கிறது. அதன்மீது கருத்துச் செலுத்தவேண்டு வது நமது கடமை.

ஒன்று ? இரண்டா ?

இயற்கைக் கூறு ஒவ்வொன்றும் தன்னைப் பற்று வோர்க்கு உள்ளொளியை விளங்கச் செய்யும். இவ்விளக் கத்துக்குத் துணை புரியும் இயற்கைக்கூறு அந்நிலையில் யாண்டுச் செல்கிறதோ தெரியவில்லை. தன்னைக் காட்டிப் பெருமை பெற அதற்கு விருப்பம் இல்லை போலும் ! இயற்கை அன்னை எவ்விதக் கைம்மாறுங் கருதாது உயிர்கட்கு நலஞ் செய்கிறாள். இயற்கை மாயா உலகம் தோன்றும்போது, உள்ளொளி தோன்றுவதில்லை ; இது தோன்றும்போது அது தோன்றுவதில்லை. இஃதென்ன வியப்பு ? பொருள் ஒன்று இரண்டா என்று சொல்லலும் இயலவில்லை. இரண்டுக்கும் உள்ள உறவு என்னே !

தியான யோகம்

இங்கே அப்பர் அருளிய திருப்பாட்டொன்று நினைவுக்கு வருகிறது.

விறகிற் றீயினன் பாலிற் படுநெய்போல்  
மறைய நின்றுளன் மாமணிச் சோதியான்  
உறவு கோல்நட் டுணர்வு கயிற்றினால்  
முறுக வாங்கிக் கடையமுன் நிற்குமே.

இப்பாட்டின் கருத்தை நோக்குங்கள். ‘விறகில் தீயும், பாலில் நெய்யும், மணியில் ஒளியும் மறைந்திருப்

பதுபோல, இறைவன் இயற்கையில் மறைந்திருக்கிறான். உறவு என்னும் அன்புக்கோலிட்டு, உணர்வு என்னும் ஞானக் கயிறு பூட்டிக் கடைந்தால், மறைந்துள்ள இறைவன் தோன்றுவன் ' என்பது பாட்டின் சாரம். உறவு கோல் நட்டு உணர்வு கயிற்றினால் கடைவதே அகவழி பாடு அல்லது தியானயோகம் என்பது. உள்ளொளி விளக்கத்துக்குத் தியான யோகம் வேண்டும் என்றபடி. தியான யோகம் முன்னரும் பேசப்பட்டது.

**நல்லுடல்**

தியான யோகத்துக்குத் தூய உள்ளந் தேவை. தூய உள்ளத்துக்கு நல்லுடல் தேவை. நல்லுடல் இயற்கையோடியைந்த வாழ்வில் - பொருந்திய உணவில் - ஒழுக்கம் ஒம்பலில் - இன்ன பிறவற்றில் அமையும். உடல் நலம்பெறின் உள்ளந் தூயதாகும். தூய உள்ளத்தால் இயற்கைக் கூறுகளையாதல், அவைகளின் துட்பங்கள் அடங்கிய ஒவிய உருவங்களையாதல் தியானஞ் செய்யச் செய்யப் பலதிற ஒளிகள் படிப்படியே தோன்றித் தோன்றி, மறைந்து மறைந்து, இறுதியில் வாடாத உள்ளொளி விளங்கப்பெறும். உள்ளொளி நெஞ்சமலரில் கோயில் கொள்ளும்; எங்கும் கோயில் கொள்வதாகும்.

**ஒளி வகை**

புறமனம் குறிக்கோளில் ஒன்ற ஒன்ற அது குவியும்; நடுமனம் எழும். நடுமனம் குறிக்கோளில் ஒன்று படும்போது, ஒருவித ஒளி தோன்றும். நடுமனமும் அவ்வொளியும் குவிந்து அடிமனத்திற் படியும். அடிமனத்தில் ஒருவித ஒளி தோன்றும். அடிமனமும் ஒளியும் மறைந்து பிராணனில் ஒடுங்கும். அங்கே பிராண ஒளி தோன்றும். அஃது விந்துவில் ஒடுங்கி ஒளியாகும். அவ்வொளி நாதத்தில் புகுந்து ஒருவித ஒளியா யெழும். இவ்வொளிகள் யாவும் மாயா சம்பந்தம் பெற்றவை;



மாறுந்தகையன ; ஒடுங்குந்தகையன. நாதங் கடந்தால் ஓர் ஒளி விளங்கும். அதுவே மாயா சம்பந்தமற்ற தூய தனி ஒளி - உள்ளொளி. அஃது இரவற்றது ; பகலற்றது.

### ஒழுக்கம்

தியான யோகத்தின் அடியில் ஒழுக்கக்காலிருத்தல் வேண்டும். அக்கால்கொண்டு நடப்பது தியான யோகம். ஒழுக்கமற்ற உள்ளம் தியானத்துக்கு உரியதாகாது. அவ்வுள்ளம் நிலைபெறுது ; அலைந்துகொண்டே இருக்கும். தியானத்துக்கு அலைவற்ற நெஞ்சம் தேவை. நன்றிக்கு வித்தாகும் நல்லொழுக்கம் நெஞ்சைப் பலவழியிலும் பண்படுத்தும். பண்பட்ட நெஞ்சம் தியான யோகத்தால் திரையற்ற நீர்போலாகும். பாழ் மனத்தைப் பண்படுத்தவல்லது ஒழுக்கம் என்று உணராதார் - அதைக் காக்கும் ஆற்றல் இல்லாதார் - தமது மனத்தை நிலைபெறுத்த, மூர்க்க அரக்க யோகங்களில் தலைப்பிவர். அவ்யோகங்கள் மேலும் மேலும் தீயொழுக்கத்தைப் பெருக்கி நெருப்பாகி மக்களை எரிக்கும். மூர்க்க யோகிகள் ஒழுக்கம் அநாவசியம் என்றும், தியான யோகம் விழுமியதன்று என்றும் பேசிப் பேசி, மூச்சைப் பிடித்து முகத்தைச் சிவக்கச் செய்வர். அவரது ஏமாற்றம் அவரைத் தாக்காமற் போகாது.

ஒழுக்கக் கூறுகள் பல. அவைகளைத் திருவள்ளுவர் முறை முறையே உலகுக்கு விரித்தருளினர். ஒழுக்கக் கூறுகளின் சாரத்தை இளங்கோ அடிகள் ஓரிடத்தில் தேங்க வைத்துள்ளனர். அதை நோக்குவோம் :—

பரிவும் இடுக்கணும் பாங்குற நீங்குமின்  
தெய்வந் தெளிமின் தெளிந்தோர்ப் பேணுமின்  
பொய்யுரை அஞ்சுமின் புறஞ்சொற் போற்றுமின்  
ஊனூண் துறமின் உயிர்க்கொலை நீங்குமின்  
தானஞ் செய்ம்மின் தவம்பல தாங்குமின்  
செய்ந்நன்றி கொல்லன்மின் தீநட் பிகழ்மின்  
பொய்க்கரி போகன்மின் பொருண்மொழிநீங்கன்மின்

அறவோர் அவைக்களம் அகலா தணுகுமின்  
 பிறவோர் அவைக்களம் பிழைத்துப் பெயர்மின்  
 பிறர்மனை அஞ்சுமின் பிழையுயிர் ஒம்புமின்  
 அறமனை காமின் அல்லவை கடிமின்  
 கள்ளுங் களவுங் காமமும் பொய்யும்  
 வெள்ளைக் கோட்டியும் விரகினில் ஒழிமின்  
 இளமையுஞ் செல்வமும் யாக்கையும் நிலையா  
 உளநாள் வரையா தொல்லுவ தொழியாது  
 செல்லுந் தேஎத்துக் குறுதுணை தேடுமின்  
 மல்லன்மா ஞாலத்து வாழ்வீ ரீங்கென.

### முறையீடு

ஒழுக்கத்துக்குக் கேடு சூழவல்ல அரக்க நீர்மை  
 கள் பல உண்டு. அவைகளுள் மிகக் கொடிய  
 தொன்று உள்ளது. அஃது எது? அது புறங்  
 கூறல். புறங்கூறலை யொழிக்க முயல்வோன் அற  
 ஒழுக்கத்துக்குக் கால்கொள்வோனாவன். புறங் கூறலை  
 ஒழித்த நெஞ்சம் பொய்ம்மைக்கு அஞ்சும். இவ்வச்சம்  
 பொய்ம்மையின் வேரைப் பையப் பையக் கல்லிக் கல்லிச்  
 சாய்க்கும். அங்கே மெய்ம்மை என்னும் அற ஒழுக்கத்  
 தெய்வம் கோயில் கொள்ளும். 'மனத்துக்கண் மாசில  
 னாதல் அனைத்தறம்' என்றார் திருவள்ளுவர். மாசற்ற  
 மனம் தீயொழுக்கத்துக்கு இரையாகாது. அது பிறர்  
 குற்றத்தைப் பாராட்டும் நீசத்தைப் போக்கும்; தன்  
 குற்றத்தைக் கருதிக் கருதி அழச்செய்யும். அவ்  
 வழுக்கையே முறையீடு என்பது. முறையீடு தியான  
 யோகத்தின் உயிர் நாடி.

### மனித உலகம்

மனித உலகம் விலங்கு உலகுக்கும் தெய்வ உலகுக்  
 கும் இடையில் நிற்பது. மனிதன் முழு விலங்குமல்லன்;  
 முழுத் தெய்வமுமல்லன்; இரண்டுக்கும் நடுவில் நிற்ப  
 வன். அவனிடத்தில் இழிந்த விலங்கியல்பும் இருக்

கிறது ; உயர்ந்த தெய்வ இயல்பும் இருக்கிறது. அவா பொறாமை இகல் பகை முதலியன விலங்கியல்பின் கூறுகள் ; அன்பு அருள் தியாகம் மன்னிப்பு தொண்டு முதலியன தெய்வ இயல்பின் கூறுகள். இவ்விருவகை இயல்புகளும் மனிதனிடத்தில் இருத்தல் வெளிப்படை. மனிதன் விலங்கினின்றும் தோன்றினமையால், அவன்பால் விலங்கியல்பும் இருக்கிறது ; அவன் விலங்கை விடுத்து வெளி வந்தமையால், அவன்பால் தெய்வ இயல்பும் முகிழ்த்திருக்கிறது. மனிதன் விலங்கியல்பிலிருந்து விடுதலையடைந்து, தெய்வ இயல்பிலேயே ஒன்றல் வேண்டும். இதற்கு அவன் முயற்சி மட்டும் போதுமா ? வேறு துணையும் வேண்டுமா ?

### அருட்டுணை

விலங்குத் தன்மை மகளை விடுத்துத் தானே அகல்வதில்லை. மகனாலும் அத்தன்மையினின்றும் விலக இயல்வதில்லை. இதனால் மகன் பாவ வினைகளைச் செய்பவனாகிறான். நாளுக்குநாள் பாவ வினைகள் பெருக்கெடுக்கின்றன. பாவப் பெருக்கில் வீழ்ந்த மனிதன் இறக்கிறான். பாவ வினைகள் அவனை மீண்டும் பிறக்கச் செய்கின்றன. பழைய வினைகளை அவன் அதுபவிக்கிறான். மகன் குறைபுடையவன். பழைய வினைகளை அதுபவிக்கும்போது எப்படியாவது அவன் புதுப்பாவங்களைச் செய்துவிடுகிறான் ; சாகிறான் ; பிறக்கிறான். இவ்வாறு வினைகள் தொடர்ந்து தொடர்ந்து வளர்ந்து பெருகுகின்றன. வினைகள் அறுந்தால் விடுதலை உண்டாகும். வினைகள் வளர்கின்றனவேயன்றித் தேய்ந்து ஒழிவதில்லை. பாவ வினைகளினின்றும் விடுதலையடைய மனிதன் விரதமிருக்கிறான் ; தவங்கிடக்கிறான் ; காடு மலைகளில் நுழைந்து வாடுகிறான் ; கோர யோகங்கள் செய்கிறான். பழைய வினைகள் அறுவதில்லை. விடுதலை கிடைப்பதில்லை. எவ்வழியில் சுற்றிச் சுற்றிச் சிந்தித்தாலும், மனிதன் தன் முயற்சியால்மட்டும் தனது பாவ வினைகளைச் சிதைத்துக் கரையேற இயல்வ

தில்லை என்பது செவ்வனே விளங்கும். <sup>1</sup> அவனது முயற்சியுடன் வேறு ஒரு துணை அவனுக்குத் தேவையாகிறது. அத்துணை பாவமே இல்லாததாய், பாவத்துக்கு அப்பாற்பட்டதாய், பாவங்களைக் களைந்தெறிய வல்லதாய் இருத்தல் வேண்டும். அதை ஆண்டவன் அருட்டுணை என்று உலகஞ் சொல்கிறது. அத்துணை பெற மனிதன் என்செய்தல் வேண்டும்? அவன் தன் சிறுமையையுணர்ந்து, ஆண்டவனை நினைந்து நினைந்து, தனது குறைபாடுகளை உண்மையாக முறையிடுதல் வேண்டும். முறையிடு நேரியதாயின், அவனைக் காக்க ஆண்டவன் அருட்டுணை வந்தே தீரும்.

### அழுகை

விலங்குக்கு ஐந்தறிவு. அதனினின்றும் வெளிவந்த மனிதனுக்கு மற்றுமோர் அறிவு அரும்புகிறது. அதுவே ஆறாவதறிவு ; பகுத்தறிவு. பகுத்தறிவால் மகன் மேனிலை எய்த முயலுதல் வேண்டும். ஆனால் அவன் வழக்கி வழக்கி வீழ்ந்து வீழ்ந்து, விலங்குக்கே இரையாகிப் பாவ வினைகள் புரிந்து கெடுகிறான். இது மனிதனிடத்துள்ள குறைபாட்டை உணர்த்துகிறது. மனிதன் தெய்வமல்லன்; குறைபாடுடையவன். அவன் குறைபாட்டால் கெடுதல் விளைத்துக்கொள்கிறான். கெடுதல் விளைத்துக்கொள்ளும் குற்றம் யாருடையது? மனிதனுடையது. ஆதலால், குறைபாடு குறித்தும், குற்றங் குறித்தும் வருந்தத் தக்கவன் அவனே. மைந்தன் தனது குறைபாடுகளையும் குற்றங்களுடும் ஒளியாமல் ஆண்டவனை நோக்கி முறையிட்டு வருந்துகிறான்; கசிந்து கசிந்து உருகுகிறான்; அழுகிறான். அழுகை-உண்மை அழுகை - ஆண்டவன் திருச்செவிக்கு

மனமெனுந் தோணி பற்றி மதியெனுங் கோலை யூன்றிச்  
சினமெனுஞ் சரக்கை ஏற்றிச் செறிகடல் ஓடும் போது  
மதனெனும் பாறை தாக்கி மறியும்போ தறிய வொண்ணாது  
<sup>1</sup> உனையுனும் உணர்வை நல்காய் ஒற்றியூ ருடைய கோவே.

—அப்பர்

எட்டுகிறது. ஆண்டவன் கன்னெஞ்சனல்லன் ; வன்  
 நெஞ்சனல்லன் ; அவன் தண்டனை அறியாதவன் ; அரு  
 ளாளன் ; மன்னிக்க விரைந்து நிற்பவன். மைந்தன்  
 அழகை கேட்டு அவன் வாளா இருப்பனோ ? அவன்  
 அருள் வாளா கிடக்குமோ ? ஆண்டவன் மைந்தன்மீது  
 அருள் சுரக்கிறான். ஆண்டவன் அருள் மைந்தனுக்கு  
 இருவிதத் துணை செய்கிறது. அவ்வருள், மைந்தனது  
 பழைய பாவங்களை மன்னிப்பதாகிறது ; அவன் இனிப்  
 பாவஞ் செய்யாதிருக்கும் வல்லமையையும் அவனுக்கு  
 நல்குவதாகிறது.

வினை

செய்த வினையை அநுபவித்தே தீர்தல்வேண்டும்  
 என்னுங் கொள்கையுடையவரும் இருக்கிறார். செய்த  
 வினையை அநுபவிக்குங்கால், புது வினைகள் பொருந்து  
 வதை அக்கொள்கையார் மறுப்பதில்லை. மீண்டும் மீண்டும்  
 புதுமை பழமையாகிப் பழமையாகி வளர்ந்தே சென்றால்,  
 வினை முடிவடையும் இடம் எங்கே ? வினை தன் விருப்  
 பப்படி உலகை அலைத்து வருவதாயின், இறைவன் எற்  
 றுக்கு இருக்கிறான் ? அவன் அருளாளன்-கருணைக் கடல்-  
 முதலிய பெயர்களால் எற்றுக்கு அழைக்கப்படுகிறான் ?  
 கடவுளுண்மையில் உறுதியில்லாதார் பழையவினை, புதிய  
 வினை, தண்டனை முதலியவற்றைப் பேசிக்கொண்டிருக்க  
 லாம். சீலம் விரதம் முதலியன ஒரோவழியில் துணை  
 புரியுமன்றி, வினைகளை முற்றும் அறுக்க அவை துணை  
 புரியா. ஆண்டவன் அருளொன்றுக்கே வினைகளை முற்றும்  
 அறுக்கும் ஆற்றல் உண்டு.

போலி

‘ ஆண்டவன் மன்னிப்பவன் ’ என்று நினைந்து,  
 மக்கள் ஒருபக்கம் பாவஞ் செய்து செய்து, இன்னொரு  
 பக்கம் அது குறித்து முறையிட்டு முறையிட்டு வந்தால்  
 பாவம் தேயுமா ? வளருமா ? என்னும் ஐயம் பிறக்கலாம்.

இவ்வாறு ஐயுறுவோருள் யானும் ஒருவனாயிருந்த காலம் உண்டு. பாவி மனந்திரும்பி முறையிட்டு அழுவோதாதல் வேண்டும். மனந் திரும்பாமல் முறையிடுவதும் அழுவதும் போலியாகவே முடியும். ஆண்டவன் எங்கும் இருப்பவன் ; எல்லாம் உணர்பவன். அவனுக்குப் பொய்ம்மை மெய்ம்மை நன்கு தெரியும். பொய்ம்மை முறையீடும் அழுகையும் மன்னிப்புப் பெறமாட்டா. அவை மேலும் மேலும் பாவத்தைப் பெருக்கிக்கொண்டே போகும். பொய்ம்மை நல்லறிவால் மெய்ம்மையாகத் திரும்புதலும் உண்டு. மனந் திரும்பிய முறையீட்டினின்றும் எழும் அழுகையே, ஆண்டவன் மன்னிப்பைப் பெற்றுப் பாவத்தைக் கழுவும் ஆற்றல் வாய்ந்தது.

மனந்திரும்பல் என்பது எனது ஐயத்தைப் போக்கியது. அது மற்றவரது ஐயத்தையும் போக்கும் என்று நம்புகிறேன். மனந்திரும்பித் தமது பாவங் குறித்து ஆண்டவனை நோக்கி அழுவோர் தமது பாவச்செயல்களைப் பகிரங்கமாக முறையிட அஞ்சார். அவரை அறியாமலும் அவர்தம் வாய் பாவச் செயல்களை முறையிட்டவண்ணமிருக்கும். மெய்ஞ்ஞானிகள் தங்கள் பாவங்களை முறையிட்ட மொழிகள் மலையெனவும் கடலெனவும் கிடக்கின்றன. இங்கே இரண்டொன்றை எடுத்துக்காட்ட விரும்புகிறேன்.

\*குலம்பொல்லேன் குணம்பொல்லேன் குறியும் பொலகுற்றமே பெரிதுடையேன் கோல மாய [வேன்  
நலம்பொல்லேன் நான்பொல்லேன் ஞானி யல்லேன்  
நல்லாரோ டிசைந்திலேன் நடுவே நின்ற  
விலங்கலேன் விலங்கல்லா தொழிந்தேன் அல்லேன்  
வெறுப்பனவும் மிகப் பெரிதும் பேச வல்லேன்  
இலம்பொல்லேன் இரப்பதே ஈய மாட்டேன்  
என்செய்வான் தோன்றினேன் ஏழை யேனே.

கோடிய மனத்தால் சினத்தொழில் புரிந்து  
 திரிந்து நாயினத் தொடுத்தினைத் திட்டு  
 ஓடியும் உழன்றும் உயிராகளை கொன்றேன்  
 உணர்விலே னுதலால் நமனார்  
 பாடியைப் பெரிதும் பரிசுழித் திட்டேன்  
 பரமனே பாற்கடல் கிடந்தாய்  
 நாடிநான் வந்தான் திருவடி யடைந்தேன்  
 நைமிசா ரணியத்து னெந்தாய்.

†அடியார் சிலருன் அருள்பெற்றார்  
 ஆர்வங் கூர யான் அவமே  
 முடையார் பிணத்தின் முடிவின்றி  
 முனிவால் அடியேன் முக்கின்றேன்  
 கடியே னுடைய கடுவினையைக்  
 களைந்துன் கருணைக் கடல்பொங்க  
 உடையாய் அடியேன் உள்ளத்தே  
 ஓவா துருக அருளாயே.

‡பொய்யினேன் புலையனேன் கொலையினேன் நின்னருள்  
 புலப்பட அறிந்து நிலையாப்  
 புன்மையேன் கல்லாத தன்மையேன் நன்மைபோல்  
 பொருளலாப் பொருளை நாடும்  
 வெய்யனேன் வெகுளியேன் வெறியனேன் சிறியனேன்  
 வினையினேன் என்றென் னைநீ  
 விட்டுவிட நினைவையேல் தட்டழிவ தல்லாது  
 வேறுகதி ஏது புகலாய்  
 துய்யனே மெய்யனே உயிரினுக் குயிரான  
 துணைவனே இணையொன் றிலாத்  
 துரியனே துரியமுங் காணா அதீதனே  
 சுருதிமுடி மீதி ருந்த  
 ஐயனே அப்பனே எனும்அறிஞர் அறிவைவிட்  
 டகலாத கருணை வடிவே  
 அண்டபகி ரண்டமும அடங்கவொரு நிறைவாகி  
 ஆனந்த மான பரமே.

§குலத்திடையுங் கொடியனொரு  
 குடித்தனத்துங் கொடியேன்  
 குறிகளிலுங் கொடியனன்றிக்  
 குணங்களிலுங் கொடியேன்

\*திருமங்கையாழ்வார். †மாணிக்கவாசகர். ‡தாயுமானார்.  
 §இராமலிங்க சுவாமிகள்.

மலத்திடையே புழுத்தசிறு  
 புழுக்களி லுங் கடையேன்  
 வன்மன த்துப் பெரும்பாவி  
 வஞ்சநெஞ்சப் புலையேன்  
 நலத்திடையோ ரணுவளவும்  
 நண்ணுகி லெனபொலலா  
 நாய்க்குநகை தோவறநின்றேன்  
 பேய்க்குடிக இழிந்தேன்  
 நிலத்திடையோ ஏன்பிறந்தேன்  
 நின்கருத்தை யறியேன்  
 நிரக்குணனே நடராஜ  
 நிபுணமணி விளக்கே.

### பொல்லாதவன்

புரையில் ஒருவன் இருந்தான். அவன் 'பொல்லாதவன்'. அவன் பாவச் செயலில் பற்றுடையவனாகவே வளர்ந்தான். அவன் சிறுபையனாயிருந்தபோது பூனைகளையும் கோழிகளையும் துரத்தித் துரத்தி அடிப்பான் ; வதைப்பான் ; தோட்டத்தில் மேயுங் கழுதைகளைத் துன்புறுத்துவான். ஒருபோது வண்ணார் அவனைப் பிடித்துப் புடைத்து விடுத்தனர். பொல்லாத பாவி, வண்ணார்மீது கொண்ட வன்மத்தை அவருக்குரிய ஒரு கழுதைமீது செலுத்தினான். ஒருநாள் ஒரு கழுதை மற்றக் கழுதைகளை விடுத்துச் சிறிது தூரம் போய்த் தனியே மேய்ந்தது. பாவி அதை மெல்ல மெல்ல ஓட்டி, ஒரு புதரில் துரத்தி, நையப் புடைத்து ஓடிவிட்டான். அக்கழுதை எழுந்து நடக்க இயலாது வதைந்து வதைந்து மாண்டது. பழி பாவங்கட்கு அஞ்சாத மாபாவி பெண்களுக்குத் தொல்லை விளைப்பான். அழகிய பெண்கள் முகத்தில் சிகரெட் புகைவிட்டு மகிழ்வதை ஒரு பெருந்தொண்டாகக் கொண்டிருந்தான் அப்பாவி. அவன் செய்த வேறு பல கொடுமைகளை ஈண்டு விரித்தல் அநாவசியம். அவன் பல முறை தண்டிக்கப்பட்டான். தண்டனையைக் குறித்து அவன் கவலையுறுவதே இல்லை. புரையில் ஓரிடத்தில் ஒருவரால் இராமாயண வசனம் படிக்கப்பட்டது. அங்கே



மக்கள் நூற்றுக்கணக்கில் கூடுவார்கள். ஒவ்வொருபோது பொல்லாதவன், இராமாயணக் கூட்டத்தில் புகுவான். கூட்டம் கலக்கமுறும். யுத்தப் பகுதி பொல்லாதவன் நெஞ்சைக் கவர்ந்தது. நாடோறும் அவன் கூட்டத்துக்குப் போகத் தொடங்கினான் ; குளித்துத், தோய்த்த - உலர்ந்த - ஆடையுடுத்தித் திருநீறு அணிந்து வருவான் ; மாலையில் பெருக்கல், தண்ணீர் தெளித்தல் முதலிய தொண்டு செய்பவருடன் கலந்துகொள்வான் ; இராமாயணம் படிப்பவருடன் வீட்டுவரை சென்று திரும்புவான். அவன்றன் நற்செயல்கள் கூட்டத்தின் நடுக்கத்தைப் படிப்படியே போக்கின. ஒருநாள் அவன் இராமாயணச் சங்கத் தலைவர் வீட்டுக்குச் சென்று, 'யான் படிக்க விரும்புகிறேன். எனக்குப் பாடஞ் சொல்லவேண்டும்' என்றான். அவ்வேளையில் யான் அங்கே இருந்தேன். அவன் சங்கத் தலைவரை நோக்கி, 'யான் பழைய ஆள் அல்ல ; என் மனத்தில் மாறுதல் உற்றுள்ளது' என்று சொன்னான். அவனது மனோநிலை எனக்கு ஒருவாறு விளங்கிற்று. அவனுடன் சிறிது நேரம் யான் உரையாடிப் பார்த்தேன். அவன் தன் வரலாற்றைக் குறிப்பாக உணர்த்தினான். அவனிடம் யான் பேசுவதும் நண்பர் தலைவருக்குப் பிடிக்க வில்லை. பள்ளிக்கூடத்தில் வந்து என்னைப் பார்க்குமாறு அவனுக்குச் சொல்லி, விலாசம் கொடுத்து யான் வீடு சேர்ந்தேன். சிலநாள் கழித்து அவன் பள்ளிக்கு வந்தான். தலைமை ஆசிரியரிடம் அவனை அறிமுகஞ் செய்வித்து, அவனது வரலாற்றையும் கூறினேன். கிறிஸ்துவின் அடியவராகிய தலைமை ஆசிரியர்க்கு அவனிடத்தில் நேசம் பிறந்தது. அவனைத் தமது தச்சப்பட்டறையில் அமர்த்திக்கொள்ள அவர் விரும்பினர். அவனும் அங்கே வேலை செய்ய இணங்கினான். ஓய்ந்த நேரங்களில் தலைமை ஆசிரியர் அவனுக்குக் கல்விச் செல்வத்தை அளித்து வந்தனர். அவனை யானும் அடிக்கடி சந்திப்பேன். அவன் மனந் திரும்பி வேறு ஓர் ஆளாக மாறியதை யான் உணர்ந்தேன். அவன் தனது பழஞ் செயல்கள் குறித்து வருந்து

வான் ; கழுதை நினைப்புத் தோன்றும்போதெல்லாம் கதறிக் கதறிக் கண்ணீர் விடுவான். அவனது நிலையை உணர்ந்த தலைமை ஆசிரியர் அவனுக்குக் கிறிஸ்து பெருமான் நற்செய்தியாகிய சுவிசேஷத்தைப் போதிக்கத் தொடங்கினார். அப்போதனை அவனுக்கு அமிர்தமாயிற்று. யான் அவனுக்குத் திருவாசக நூலொன்று தந்து, அதையும் படிக்குமாறு அவனுக்குச் சொன்னேன். அப்படியே அவன் திருவாசகத்தையும் படித்து வந்தான். அவன் மற்றுமொரு பிறவி எடுத்தான் என்றே கருதல்வேண்டும். அவன் முற்றும் மாறுதலடைந்தான். அவனது நடையும், ஒழுக்கமும், தூய்மையும், கடவுளிடத் தன்பும், முறையீடும், பிறவும் ஆங்கிருந்தவருடைய உள்ளங்களையெல்லாம் கவர்ந்தன. அவன் ஆண்டவன் பிள்ளையானான் என்று சுருங்கச் சொல்கிறேன். ஒரு பெரிய குடும்பத்திற் பிறந்து வளர்ந்து, தெய்வ சிந்தனையில் மூழ்கிய ஒரு பெண்மணி, அவனது வரலாற்றைக் கேள்வியுற்று அவனை மணந்து கொண்டாள். அவ்விருவரிடத்திலும் மலர்ந்த வாழ்க்கையில் தெய்வமணங் கமழ்ந்தது. இதை யான் நன்கு அறிவேன்.

‘ பொல்லாதவன் ’ இளமையில் எப்படி இருந்தான் ? பின்னை எப்படியானான் ? இரும்பு பொன்னாகியது. அறி யாமையில் பாவம் பிறந்தது ; அறிவில் அது விளங்குகிறது ; அழகை பெருகுகிறது ; மனம் திரும்புகிறது. திரும்பிய மனத்தில் ஆண்டவன் அருள் பொலிகிறது. அருள், மகனைத் தன் வழியில் நடக்கச் செய்கிறது. முறையீடு - உண்மை முறையீடு - என்ன செய்யாது ? அது, பழைய பாவங்களை அழிக்கும் ; புதுப் பாவங்களைத் தடுக்கும் ; ஆண்டவன் அருள்வழியில் நடக்கச் செய்யும்.

‘ இனைய குமாரன் ’

கிறிஸ்து பெருமான் அருளிய உவமைகள் பல உண்டு. அவைகளில் ஒன்று இனைய குமாரனைப் பற்றியது. அதை இங்கே படித்துக் காட்டுகிறேன்.

பின்னும் அவர் : ஒரு மனுஷனுக்கு இரண்டு குமாரரிருந்தார்கள். அவர்களில் இளையவன் தகப்பனிடம் வந்து : தகப்பனே, சொத்தில் எனக்குரிய பங்கை எனக்குத் தாரும் என, அவனும் அவர்களுக்குத் தன் சொத்தைப் பங்கிட்டுக் கொடுத்தான். சில நாளைக்குள் இளைய மகன எல்லாவற்றையுஞ் சேர்த்துக்கொண்டு தூரதேசம் போய் அங்கே துன்புமீர்க்க ஜீவியஞ் செய்து தன் சொத்தை விரயஞ் செய்துவிட்டான். எல்லாவற்றையும் அவன் செலவழித்த பின்பு அத்தேசத்திலே கொடிய பஞ்சமுண்டாயிற்று. அப்பொழுது அவன் சாப்பாட்டுக்கும் வழியில்லாமல் அத்தேசத்தான் ஒருவனிடம் போய் ஓட்டிக்கொண்டான். அவன் அவனைத் தன வயல்களில் பன்றி மேய்க்க அனுப்பினான். பன்றி தினனும் தவிட்டைத் தின்று தன் வயிற்றை நிரப்ப ஆசைப்பட்டான் ; அவனுக்குக் கொடுப்பாரோ இல்லை. அவனுக்குப் புத்தி தெளிந்த போது அவன் : என் தகப்பனுக்கு எத்தனையோ கூலிக்காரருண்டு, அவர்களுெல்லாரும் பூர்த்தியாய்ச் சாப்பிடுகிறார்கள் ; நானே இங்கே பசியினால் சாகி நேன். நான் எழுந்து என் தகப்பனிடம் போய் : தகப்பனே, பரத்துக்கு விரோதமாகவும் உமது பார்வையிலும் பாவஞ் செய்தேன். இனி உமது குமாரன் எனப்பட நான் பாத்திரனல்ல, உமது கூலிக்காரரில் ஒருவனாக என்னை வைத்துக்கொள்ளுமென்பேன் என்று சொல்லி எழுந்து தன் தகப்பனிடம் வந்தான். அவன் தூரத்தில் வரும்போதே அவன் தகப்பன் அவனைக் கண்டு மனதுருகி ஓடி அவன் கழுத்தைக் கட்டிக் கொண்டு திரும்பத் திரும்ப முத்தஞ்செய்தான். குமாரனே தகப்பனிடம் : தகப்பனே, பரத்துக்கு விரோதமாகவும் உமது பார்வையிலும் பாவஞ் செய்தேன், இனி உமது குமாரன் எனப்பட நான் பாத்திரனல்ல என்று சொன்னான். தகப்பனே தன் வேலைக்காரரைக் கூப்பிட்டு நீங்கள் சீக்கிரம் போய் உயர்ந்த வஸ்திரம் கொண்டுவந்து இவனுக்கு உடுத்தி இவன் கைக்கு மோதிரமும் கால்களுக்குப் பாதரட்சைகளும் போடுங்கள். கொழுத்த கன்றைக் கொண்டுவந்து அடியுங்கள் ; நாம் புசித்துச் சந்தோஷங் கொண்டாடுவோம். என் குமாரனாகிய இவன் மரித்தான், திரும்பவும் உயிரோடு வந்தான் ; காணாமற்போனான் ; திரும்பவும்

காணப்பட்டான் என்றான். அப்படியே அவர்கள் சந்தோஷங் கொண்டாடத் தொடங்கினார்கள். அவனுடைய மூத்த குமாரன் வயலிலிருந்தான். அவன் திரும்பி வீட்டுக்குச் சமீபமாய் வருகிறபோது, ஆடல் பாடல்களைக் கேட்டு வேலைக்காரரில் ஒருவனையழைத்து, இது என்னவென்று விசாரிக்க அவன் : உமது சகோதரன் வந்தார், அவர் மறுபடியும் சுகத்துடனே வந்து சேர்ந்தபடியினாலே உமது தகப்பனார் கொழுத்த கன்றை அடித்தார் என்றான். அப்பொழுது அவன் கோபமடைந்து உள்ளே போகமாட்டேனென்று நின்றுவிட்டான். தகப்பனோடு வெளியே வந்து அவனை நலவார்த்தை சொல்லியழைக்க அவன் தகப்பனிடம் : இதோ இத்தனை வருஷ காலமாய் நான் உமக்குத் தொண்டு செய்து வருகிறேன் ; ஒருகாலும் உமது கட்டளையை மீறினதில்லை ; அப்படியிருந்தும், என் சினேகிதரோடே நான் சந்தோஷங் கொண்டாடும்படி நீர் ஒருகாலும் எனக்கு ஓர் ஆட்டுக் குட்டியையும் கொடுத்ததில்லை. உமமுடைய மகனாகிய இவனோ வேசிகளிடம் உமது சொத்தை அழித்துவிட்டுத் திரும்பி வந்தவுடனே இவனுக்காகக் கொழுத்த கன்றை அடித்திரே என்றான். அதற்கு அவன் : மகனே, நீ எப்போதும் என்னோடிருக்கிறாய், எனக்குள்ளவைக ளெல்லாம் உன்னுடையவைகளே. உன் சகோதரனாகிய இவனோ மரித்திருந்தான், திருமபவும் உயிரோடு வந்தான் ; காணாமற் போயிருந்தான், திரும்பவும் காணப்பட்டான் ; ஆகையால் நாம் சந்தோஷங் கொண்டாடி மனமகிழவேண்டுமே என்று சொன்னான் என்றார்.

—லூக்கா : 15 : 11 - 32

இவ்வவமையின் துட்பத்தைச் சிந்தித்துப் பாருங்கள் ; மெய்யாக மனந்திரும்பி முறையிட்டால் எல்லார்க்குந் தந்தையாகிய ஆண்டவனது அருட்டிறமும் மன்னிப்பும் கிடைக்கும் என்பதைத் தெளியுங்கள்.

‘ மாபாதகன் ’

இவ்வவமையையொத்த ஒரு கதை பாண்டி நாட்டில் புனையப்பட்டது. அக்கதையை யான் முதல் முதல்

படித்தபோது, அஃது அடங்கியுள்ள பக்கங்களைக் கத்தரி யால் வெட்டிவிட்டேன். நாளடைவில் அக்கதையின் உள்ளுறை எனக்கு விளங்கலாயிற்று. விளக்கத்துக்குக் கருவியாயிருந்தது கிறிஸ்து பெருமான் போதனை.

பாண்டி நாட்டிற் பிறந்த கதை எது ? திருவிளையாடற் புராணத்திலுள்ளது ; ‘ மாபாதகந் தீர்த்த படலம் ’ என்னுந் தலைப்புடையது. அக்கதை முதல் முதல் எக் காரணம்பற்றி எவரால் புனையப்பட்டதோ தெரியவில்லை. அது பாண்டி நாட்டில் பரவி, அந்நாட்டுப் புராணங்கள் சிலவற்றில் புகுந்துள்ளது. முதல் முதல் அக்கதையைப் புனைந்தவர் உள்ளம் பாவங்களில் மிகப் பெரியதொன் றைக் காண முயன்றிருக்கும். அவர்தம் உள்ளத்தில் தந்தையைக் கொன்று, தாயைக் கெடுத்த பாவம் திரண்டிருக்கும். பின்னே ஊர் பேருடன் கதை அவரால் செப்பஞ் செய்யப்பட்டிருக்கும். நாளடைவில் அக்கதை வெவ்வேறு வழியில் வளர்ந்திருக்கும் ; திரிந்திருக்கும். பாண்டிநாட்டிலே ஓர் இளைஞன் விலாப்புடைக்கத் தின்று கொழுத்துக் காளைபோல் வளர்ந்து திரிந்து வந்தான். அவன் கொழுமை தாயைக் காழறச் செய்தது. அவன் தனது மறவினைக்குத் தடையாயிருந்த தந்தை யைக் கொன்றான். சில ஆண்டு கடந்த பின்னர் நல்லோர் சேர்க்கை அவனுக்குக் கிடைத்தது. அவனது இளமைச் செயல் அவனைத் துளைக்கத் தொடங்கியது. மைந்தன் துடிக்கிறான் ; வெயிலிடைப்பட்ட புழுவெனத் துடிக்கிறான். அறியாமையில் விளைந்த அடாதசெயல் அறிவில் துன்புறுத்துகிறது ; வதைக்கிறது. மகன் அலறுகிறான் ; கதறுகிறான் ; பதறுகிறான். தவறுதல் அந்நாளில் விளங்க வில்லை ; இந்நாளில் விளங்குகிறது. என்செய்வான் ! பாதகன் ! மாபாதகன் ! படாதபாடு படுகிறான் ; களைகண் உண்டோ என்று அலைகிறான் ; களைகண் ஆண்டவனே என்று உணர்கிறான் ; ஆண்டவனை நினைந்து நினைந்து அழுகிறான் ; முறையிடுகிறான் ; ஒரே அழுகை ; முறை

யீடு. அவனது உள்ளங் கண் — அருட்கடல் - ஏழைபங்  
களான் அவனுக்கு அருள் சுரந்தான்.

நிகழ்ந்த பாவம் எத்தகையது? நினைந்தாலும் நெஞ்  
சம் பகீரென்று நடுக்குறுகிறது. கொடுஞ் செயல் எந்  
நாளில் நிகழ்ந்தது? அறிபாமை <sup>1</sup>இருளில் - பாவம் இன்ன  
தென்று விளங்காத நாளில் - நிகழ்ந்தது. பின்னாளில்  
அச்செயல் பாவம் என்று விளங்கலாயிற்று. பாவம் விளங்  
கியதும், நெக்கு நெக்குருகலும், <sup>2</sup>அழுகையும், முறை  
யீடும் பெருகின. அவை பாவத்தைக் கழுவி, ஆண்டவன்  
அருளைக்கூட்டும் ஆற்றல் வாய்ந்தன. பாவஞ் செய்த  
இரும்பு மனம் - வண்ணெஞ்சம் - மாண்டு போயிற்று ;  
புதிப அன்பு மனம் - அறநெஞ்சம் - தோன்றியது.  
பழைய ஆள் மாண்டான் ; புதிப ஆள் பிறந்தான்.

‘ ஒருவன் மறுபடியும் பிறவாவிட்டால் கடவுளின்  
ராஜ்யத்தைக் காணமுடியாதென்று மெய்யாகவே  
உனக்குச் சொல்லுகிறேன் ’ என றார்.

(யோவான் : 3 : 3)

இது கிறிஸ்து பெருமான் திருவாக்கு.

<sup>1</sup>Repentance with Allah is only for those who do evil in  
ignorance, then turn (to Allah) soon, so these it is to whom  
Allah turns (mercifully), and Allah is ever Knowing, Wise.

And repentance is not for those who go on doing evil  
deeds, until when death comes to one of them, he says :  
Surely now I repent ; nor (for) those who die while they are  
unbelievers. These are they for whom We have prepared  
a painful chastisement.

— *The Holy Quran IV : 17, 18. (Translation by Maulvi  
Muhammad Ali, M. A., L. L. B.)*

<sup>2</sup>யானே பொய்என் நெஞ்சம் பொய்என் அன்பும்பொய்  
ஆனால் வினையேன் அழுதால் உன்னைப் பெறலாமே  
தேனே அமுதே கரும்பின் தெளிவே தித்திக்கும்  
மாளே அருளாய் அடியேன் உனைவந் துறுமாறே.

— மாணிக்கவாசகர்

### மெய்ம்மையும் அஞ்சாமையும்

முறையீட்டில் மெய்ம்மையும் அஞ்சாமையும் இருத்தல் வேண்டும். மெய்ம்மையுள்ள இடத்தில் அஞ்சாமையும், அஞ்சாமையுள்ள இடத்தில் மெய்ம்மையும் இருக்கும். அச்சத்தில் மெய்ம்மை பிறத்தல் அரிது. அதில் பொய்ம்மையும், பொய்ம்மை கலந்த மெய்ம்மையும் பிறக்கும். முறையீடு, உண்மை என்னுங் கடவுள் முன்னிலையில் நிகழ்வது. அங்கே பொய்ம்மை எக்காரணம் பற்றியும் தலேகாட்டலாகாது ; தலேகாட்டினால் முறையீடு பயனற்றதாகும். முறையீடாவது பாவ அறிக்கை. அதில் பொய்ம்மை கலந்தால், அஃது எப்படிப் பாவ அறிக்கையாகும்? அது, குறிக்கப் போய்ச் சேற்றைப் பூசிக்கொண்டவன் கதையாக முடியும். மெய்ம்மையாக முறையீடு நிகழ்த்தும் நெஞ்சம் பாவத்துக்கு அஞ்சுவதாகும். முறையீட்டுக்கு நாணும் நெஞ்சம் அச்சமுடையதாகும். அச்சத்தில் மெய்ம்மை எழுங்கொல்? முறையீட்டில் மெய்ம்மை வேட்கை எழுந்தால் அச்சம் இரிந்தோடும் ; அஞ்சாமை வீறிட்டெழும்.

### பொறுப்பு

பாவம் செய்பவன் மனிதன். அம்மனிதனே பாவ அறிக்கை செய்தல் வேண்டும். பொறுப்பு மனிதனுடையது. பொறுப்பில் மெய்ம்மை கலந்தால், பாவத்துக்கு அஞ்சும் நெஞ்சம் உண்டாகும். பாவத்துக்கு அஞ்சும் நெஞ்சம் பெறுவோன் வாழ்க்கையில் வெற்றி பெற்றவனாவன். அவன் நெஞ்சம் புதுப் பாவத்தை நாடாது ; ஆண்டவன் அருளில் வேட்கை கொள்ளும். பாவத்துக்கு அஞ்சும் நெஞ்சம் பொறி புலன்களில் வீழாது ; குறும்பு செய்யாது ; தியானத்தில் நன்றாக ஈடுபடும்.

### தியானம்

பாவக் கழிவுக்கென்று உலகில் கோலப்பட்ட முறைகள் பலப்பல. அவைகளுள் சிறந்ததும் எளியதும் முர்க்க

மில்லாததுமா யிருப்பது முறையீடு. <sup>1</sup>பலவிதக் கிரியைகளாலும், யோகங்களாலும், பிறவாற்றாலும் அடைய முடியாத பேற்றை முறையீட்டால் எளிதில் அடையலாம். முறையீடுமட்டும் மெய்ம்மைபுடையதாயிருத்தல் வேண்டும். மெய்ம்மை முறையீடு தியானத்துக்கு ஆக்கம் அளிக்கும்.

### பேதம் அபேதம்

தியானத்துக்குப் பேத உணர்வு இருத்தல் கூடாது ; அபேத உணர்வு இருத்தல்வேண்டும். பேதம் தியானத்துக்கு ஆக்கந் தேடாது. அது தியானத்தைக் குலைத்துக் கொண்டே இருக்கும். தியானத்துக்குச் <sup>2</sup>சாதி மதம் மொழி நாடு முதலிய வேற்றுமைகளைக் கடந்த பொதுமை உணர்வு தேவை. சாதி முதலிய வெறிகளுக்கு இரையாகும் நெஞ்சம் தியானத்தில் நிலைபெறுது. அது பாதரசம் போல் சஞ்சலத்தில் வீழ்ந்துகொண்டே தொல்லையும். ஆகவே, தியானத்துக்கு அபேத உணர்வு தேவை என்க.

### நிந்தனை

உலகில் தோன்றியுள்ள சமயங்கள் பலவும் தியானத்தை அறிவுறுத்துகின்றன. தியானத்தை அறிவுறுத்

<sup>1</sup>புற்றுமாய் மரமாய்ப் புனல்காலே

உண்டியாய் அண்ட வாணரும் பிறரும்  
வற்றி யாரும்நின் மலரடி காணு

மன்ன என்னையோர் வார்த்தையுட் படுத்துப்

பற்றினாய் பதையேன் மனம்மிக உருகேன்

பரிசி லேன்பரி யாவுடல் தன்னைச்

செற்றிலேன் இன்னுந் திரிதரு கின்றேன்

திருப்பெ ருந்துறை மேவிய சிவனே.

—மாணிக்கவாசகர்

<sup>2</sup>சாத்தி ரம்பல பேசஞ் சழக்கர்காள்

கோத்திர முங்குல முங்கொண் டென்செய்வீர்

பாத்தி ரஞ்சிவ மென்று பணிதிரேல்

மாத்தி ரைக்குள் அருளுமாற் பேறரே.

—அப்பர்



தாத சமயம் இல்லை என்று யான் சொல்வேன். சமயத்தவர் பலர் தியானத்தில் நாட்டஞ் செலுத்துவதற்குப் பதிலாக, வேறு வேறு துறைகளில் நாட்டஞ் செலுத்துகின்றனர். சமயத்தவர் செய்யுந் தவறு சமயங்கள்மீது சுமத்தப்படுகிறது. இஃது உலக வழக்கு. அவரவர் தத்தஞ் சமயத்தில் நின்று ஒழுகி வருவரேல், அவரவரது நெஞ்சம் தியானத்தையே நாடிச் செல்லும். தத்தஞ் சமயத்தில் நின்று ஒழுகாது, சமய நிர்தனையிலும் பூசனையிலும் இறங்குவோர் நெஞ்சம் தியானத்தில் நாட்டஞ் செலுத்துவதாகாது. அஃது இகல் பகை எரி முதலியவற்றில் வீழ்ந்து கரியும்.

ஒரே இறை ஒரே நெறி

<sup>1</sup>இறைவன் ஒருவனே. அவனை அடையும் நெறியும் ஒன்றே. ஒரு நெறியில் பலவகைக் கவட்டைகள் ஏற்பட்டன. கவட்டைகள் ஏற்படுவது இயல்பு. எக்கவட்டையைப்பற்றி நடந்தாலும் அஃது ஒரு நெறியிலேயே சேர்ப்பிக்கும். இறைவன் உடலாகிய இயற்கை ஒன்று. அதன் காரியமோ பலவிதம். இயற்கைக் காரியம் பலவிதமாகப் பிரிந்து நின்றலால், மக்களின் புறத்தோற்ற அமைப்பு, வழக்க வொழுக்கங்கள் முதலியனவும் பலவிதமாகப் பிரிந்து நிற்கின்றன. அப்பலவிதங்கட்கேற்பச் சமயங்களும் பலவிதமாகத் தோற்றமுறலாயின. மக்களின் புறத்தோற்ற அமைப்பு, வழக்க ஒழுக்கங்கள் முதலியன பன்மைபட்டுக் கிடந்தாலும், அப்பன்மை அவர்களது அக ஆன்மாவில் கிடப்பதில்லை. அங்கே ஒருமையே நிலவுகிறது. அக ஒருமைக்குப் புறப்பன்மை தேவை. புறப்பன்மைத் துணைகொண்டே அக ஒருமைக் காட்சி பெறுதல் வேண்டும். பன்மையில் ஒருமை காண்பதே

<sup>1</sup>ஒன்றதே பேரூர் வழியா நதற்குள்  
என்றதே போலும் இருமுச் சமயமும்  
நன்றிது தீதிது என்றுரை மாந்தர்கள்  
குன்று குரைத்தெழு நாயையொத் தார்களே.—திருமுலர்

புலமை. புறப்பன்மைத் தோற்றங்கள் போன்றன சமயங்கள். ஆன்ம ஒருமை போன்றது ஆண்டவன் நெறி. அச்சமயங்களும், இந்நெறியும் தொடர்புடையன. அத்தொடர்பை உணர்தற்கென்றே பிறப்பு, கல்வி, திருமணம், வாழ்க்கை முதலியன ஏற்பட்டுள்ளன. தத்தஞ் சமயம் நின்று ஒழுகுவோர்க்கு, அத்தொடர்பு நன்கு விளங்கும். சமயப் பூசலில் இறங்குவோர்க்கு அது விளங்காது. மக்கள் புறச்சமயங்களைக்கொண்டே அக ஆன்ம நெறியை அடைய முயல்வது அறிவுடைமையாகும். புறங்களைப் போருக்குப் பயன்படுத்துவது அறிவுடைமையாகாது. புறச் சமயங்களின் வழி நில்லாது, வாத தர்க்கங்களில் இறங்குவோர், அக நாட்டமுடையவராதல் அரிது. அக நாட்டத்துக்கென்று அமைந்துள்ள அரண்கள் சிதைந்தால், அந்நாட்டம் எப்படி உண்டாகும்? அக நாட்டமே ஆத்திகத்துக்குரியது. ஆத்திக அமைதிக்குப் போராட்டங் கூடாது.

உலகில் ஆங்காங்கே தோன்றிய சமயப் பெரியோர் பலரும் அவ்வவ்விடத்தின் இயற்கைக்கேற்ற வண்ணம் புறச்சமய வழக்க ஒழுக்கங்களைக் கால தேச வர்த்தமானத்துக் கிணங்க அறிவுறுத்தியதுடன் நில்லாது, அகத்துக்குரிய ஒருமையென்னும் பொதுமையையும் அறிவுறுத்திச் சென்றனர். அவர்தம் அறிவுறுத்தல்களை உலகம் திரித்துத் திரித்து விடுதலால், பொதுமை அறம் வளர்ச்சியுறுது தடைபடுகிறது. பெரியோர் பெயராலும், அவர்தம் போதனைகள் பெயராலும் ஆங்காங்கே தோன்றிய மடங்களும், சங்கங்களும், சம்பிரதாயங்களும், பிறவும் தடைக்குக் காரணங்களாக நிற்கின்றன. அவைகளை நல்வழியில் திருப்புதற்குரிய அறக் கிளர்ச்சிகள் ஆண்டாண்டுத் தோன்றுதல் வேண்டும். பெரியோர் எண்ணிய எண்ணங்கள் கிளர்ச்சிக்குத் துணைசெய்யும். மக்கள் கிளர்ச்சியில் தலைப்படாது, வாளா கிடந்தால், பெரியோர் துணை வாராது. பற்பல இடங்களில் தோன்றிய பெரியோர் போதனைகளை யெல்லாம் திரட்டிப் பார்த்

தால், அவைகளினூடே சமரச <sup>1</sup>சன்மார்க்கம் வெள்ளிடை மலையெனப் பொலிதல் காணலாம். ஒவ்வொரு சமயமும் சமரச சன்மார்க்கமென்பது எனது வாழ்க்கையில் செவ்வனே விளங்கியது. சமரச சன்மார்க்கத்தை அறிவுறுத்தாத சமயமே இல்லை என்பது எனது உள்ளக் கிடக்கை. எச்சமயத்தில் நின்று ஒழுகிப் பார்த்தாலும், அது சமரச சன்மார்க்க உணர்வை உண்டாக்குமென்பதில் சிறிதும் ஐயமில்லை. ஒருவன் தனக்கு இனியதாகத் தோன்றும் ஒரு சமயத்தில் நின்றொழுகலாம். தனது சமயத்தில் நின்றொழுகாது, பிற சமயங்களை ஒருவன் நிந்தனை செய்து வருவானாயின், அவன் சமரச சன்மார்க்கத்தை அடையவேமாட்டான். சமய ஒழுக்கத்தில் நிற்பவன் நிந்தனையில் இறங்கலாகாது; இறங்கினால் சமயவொழுக்கமும் சூலைந்து போகும்; சமரச சன்மார்க்கப் பேறும் கிட்டாமற்போகும்.

### சன்மார்க்கம்

சத் + மார்க்கம் = சன்மார்க்கம். சத் - உண்மை; கடவுள். மார்க்கம் - நெறி. கடவுள் நெறியே சன்மார்க்கமென்பது. அதில் பொதுமை என்னுஞ் சமரச மிருத்தலால், அது சமரசமென்று வழங்கப்படுகிறது. சன்மார்க்கமே எல்லா மார்க்கங்கட்கும் உயிராக நிலவுதலால், அதை மார்க்க மென்றுஞ் சொல்லலாம். சமரச மென்பதும், சமரச சன்மார்க்கமென்பதும், சன்மார்க்க மென்பதும், மார்க்கமென்பதும் ஒன்றே.

சன்மார்க்கம் எப்பொழுது தோன்றியது? அது தோன்றிய காலத்தை அறுதியிட்டுக் கூறுதல் இயலாது. மக்களுக்குக் கடவுள் உணர்வு என்று தோன்றியதோ,

எய்த எளிதாம் இறையருள் இல்லையேல்  
எய்த அரிதா மியாவர்க்கும்—மெய்தெளிந்தால்  
எம்மார்க்கத் தோடும் இகலற் றிருக்குமதே  
<sup>1</sup>சன்மார்க்கம் ஆகுநெறி தான்.—அழதசாரம்

அன்று, தோன்றியது சன்மார்க்கம் என்று ஒருவாறு கூறி விடலாம். காலத்தைப் பற்றிய கவலை தியான யோகிகட்கு வேண்டுவதில்லை.

### குருமார்

மக்கள் அறியாமை காரணமாகச் சன்மார்க்கத் தின்மீது மாசு படரும். அம்மாசீனைப் போக்க அவ்வப் போது குருமார் போதருவர்.

குருமார் வரலாறு ஆராய்ச்சிக்கு எட்டாதது. அவர் ஒவ்வொருபோது ஒவ்வோரிடத்தில் ஒவ்வொரு விதப் பெயரால் போற்றப்படுவர். குருமார் என்றொரு கூட்டம் இருக்கிறது. அவர்தம் தொகை இவ்வளவினது என்று அறுதியிட்டுக் கூறுதல் இயலவில்லை. குருமார் அவதாரம் என்றும், அவதாரமல்ல என்றும், மனிதராயிருந்து தவத்தால் மேம்பட்டுக் குருநிலை எய்தினவர் என்றும், ஞானிகள் வேறு குருமார் வேறு என்றும், அவர் நுண்ணிய பொன்னுடலர் என்றும், சிற்சில சமயம் பருவுடல் தாங்கியும் வருவர் என்றும் உலகம் பலவாறு அவரைப்பற்றிச் சொல்கிறது. எவர் என்ன கூறினுங் கூறுக. குருமார் இருத்தல் உண்மை ; அவர்வழி உலகம் நடத்தல் உண்மை.

கடவுள் உறுப்பில்லாதது ; உருவமில்லாதது ; அசைவற்றது ; போக்கு வரவற்றது. 'அஃது எப்படி வினையாற்றும்? வினையாற்றாதற்கு உறுப்பு வேண்டும். உறுப்புக்கு உடல் வேண்டும். உறுப்பில்லாக் கடவுள் - உடலில்லாக் கடவுள் - இயற்கையை உடலாக்கொண்டும் <sup>1</sup>குருமாரை உடலாக்கொண்டும் வினை ஆற்றுகிறது ;

<sup>1</sup>குருவே சிவமெனக் கூறினன் நந்தி

குருவே சிவமென் பதுகுறித் தோரார்

குருவே சிவமாகிக் கோனுமாய் நிற்கும்

குருவே யுரையுணர் வற்றதோர் கோவே.—தீநமந்திரம்

படைப்பாதித் தொழில்களைச் செய்கிறது. இறையின் உடல் இயற்கை என்பது நேற்றுப் பேசப்பட்டது. அவ்வுடலுடன் குருமார் உடலும் கடவுளுக்கு உண்டு என்று கொள்க.

குருமார் மாசற்றவர். அவர்தம் மாசற்ற உள்ள மலரில் கடவுள் கோயில் கொள்கிறது. குருமாரை இயக் குவது கடவுள். குருமார் நினைப்பெல்லாம் கடவுள் நினைப்பு; அவர் மொழியெல்லாம் கடவுள் மொழி; அவர் செயலெல்லாம் கடவுள் செயல். உருவமற்ற கடவுள் நேரே எதையுஞ் செய்யாது. ஆஃது இயற்கை வாயிலாகவும் குருமார் வாயிலாகவும் காரியங்களை நிகழ்த்துகிறது. முன்னே பேசப்பட்ட இயற்கை அன்னையையுங் குருமார் கூட்டத்தில் சேர்த்துப் பேசுவது தொன்றுதொட்ட வழக்கு.

குருமார் பலரா? ஒருவரா? அவர் தோற்றத்தில் பலர்; உண்மையில் ஒருவர். அவர்தம் உள்ளத்தில் வீற்றிருக்குங் கடவுள் ஒன்றே. ஒரே கடவுள் அவர் வாயிலாகச் செயல் புரிகிறது. ஒரே கடவுள் ஒளிரும் உள்ளமுடைய குருமார் எங்ஙனம் பலராவர்? அவர் ஒருவரே. குருமார் ஒருவரென்பது தியான யோகத்தில் நன்கு விளங்கும்.

எண்மர்

உலகம் தோற்றமுடையது; தோற்றத்திலேயே கருத்துச் செலுத்துவது. தோற்ற நிலையுடைய உலகுக்

தூயரில் சுடரொளி தன்னுடைச் சோதி

நின்றவண்ண நிற்கவே

தூயரில் மலியு மனிதர் பிறவியில்

தோன்றிக்கண் காணவந்து

தூயரங்கள் செய்துதன் தெய்வநிலை யுலகில்

புகவுய்க்கும் அம்மான்

தூயரமில் சீர்க்கண்ணன் மாயன் புகழ்துற்ற

யானோர் துன்பமில்லனே.

—திருவாய்மொழி

குக் குருமார் பலராகவே விளங்குவார். குருமார் தொகை தெரியாமையால் அவரைப் பலர் என்று சொல்வது சம்பிரதாயமாகிவிட்டது. பலரை ஒருதொகைப்படுத்தவேண்டி, யான் எண்ணி நினைந்து உன்னி முன்னிப் பார்த்ததில், என் உள்ளத்தில் பலர் எண்மராய் ஒருவராயினர். எண் மராவார் : மகமது, இயற்கை அன்னை, கிறிஸ்து, விருஷப தேவர், புத்தர், கிருஷ்ணமூர்த்தி, குமரன், தக்ஷிணமூர்த்தி. இவ்வெண்மர் பலராவர் ; ஒருவராவர். தெய்வம் ஒன்றே என்றவர் மகம்மது ; (தெய்வம்) தன் உயிர் என்று அறிவிப்பவள் இயற்கை அன்னை ; அன்பு என்றவர் கிறிஸ்து ; அஹிம்ஸை என்றவர் விருஷபதேவர் ; தருமம் என்றவர் புத்தர் ; நிஷ்காமியம் என்றவர் கிருஷ்ணமூர்த்தி ; அழகு என்பதைத் தெரிவிப்பது குமரன் கோலம் ; சாந்தம் என்பதற்கு அறிகுறி தக்ஷிணமூர்த்தம். தெய்வம் ஒன்றே என்பது விளங்கும் இடத்தில், அதனுடே மற்ற ஏழும் விளங்கப்பெறும். 'தெய்வம் உயிர் - இயற்கை உடல்' என்னும் உண்மை திகழும் இடத்தில் பிற ஏழும் திகழ்ந்து ஒன்றும். தெய்வம் அன்பு என்பது புலனாகும்போது, அதில் வேறு ஏழும் பொருந்திப் புலனாகி ஒருமைப்படும். ஒன்று விளக்கமுறும்போது மற்ற எல்லாமும் விளக்கமுற்றுக் கலப்புற்று ஒன்றாகும். ஒன்றை விடுத்து ஒன்று நில்லாது. எவர்க்கு எவரில் - எவர் போதனையில் - வேட்கை உண்டாகிறதோ, அவர், அவரில் - அவர் போதனையில் - அன்பு பூண்டு ஒழுகலாம். அவ்வொழுக்கம் தெய்வ நிலையைக் கூட்டுதல் ஒருதலை. சன்மார்க்கத்தைப் பற்றி இரண்டு நூல்கள் என்னால் யாக்கப்பட்டுள்ளன. அவை, 'சமரச சன்மார்க்க போதம்', 'சமரச சன்மார்க்கத் திறவு' என்பன. அவைகளில் சன்மார்க்கத்தைப் பற்றிய குறிப்புக்கள் பல பொறித்துள்ளேன். விளக்கத்துக்கு அந்நூல்களைப் பார்க்க.

மகம்மது ஒருமையும், இயற்கையுடலும், கிறிஸ்து அன்பும், விருஷப தேவர் அஹிம்ஸையும், புத்தர் தருமமும், கிருஷ்ணமூர்த்தி நிஷ்காமியமும், குமரன் அழகும்,

தக்ஷிணாமூர்த்தி சாந்தமும் தெய்வ உண்மையை உணர்த்து வதைத் தியானத்தில் விளங்கப் பெறலாம். இப்பேற்றிற் குத் துணை செய்வது சன்மார்க்கம்.

**சன்மார்க்கமும் உலக மார்க்கமும்**

சன்மார்க்கம் வேறு உலக மார்க்கம் வேறு என்றும், உலகுக்கு அப்பாற்பட்டது சன்மார்க்கம் என்றும் சிலர் பேசுவதுண்டு. அப்பேச்சு செயலாகும்போது, வாழ்க்கையில் துன்மார்க்கமே மலிவதாகும். உலக மார்க்கம் வேறென்று, வாழ்க்கையில் பலதிறப் பாவங்களைச் செய்து கொண்டு, கடவுள் பூசை ஒன்றே சன்மார்க்கத்துக்குரிய தென்று கடவுளைப் பூசிப்பதால் பயன் விளையாது. அப் பூசை சத்தென்னுங் கடவுளிடம் சாராது. அதனால் பாவங்களே பெருகும்; வாழ்க்கை தூய்மையுறாது; துன்மார்க்கம் துதையும்.

சத் என்னுங் கடவுள் உலகெங்கும் நீக்கமற நிற்பது. சத்தின் மார்க்கம் உலகத்தை விடுத்தது எங்ஙனம் நிற்கும்? உயிர்கள் சன்மார்க்கத்தில் நின்றொழுகி விடுதலையடைதல் வேண்டுமென்னும் நோக்குடன் அவைகட்கு உலகம் அளிக்கப்பட்டது; உடல் உள்ளம் கரணம் முதலியனவும் அளிக்கப்பட்டன. இவை யாவும் சன்மார்க்க வாழ்க்கைக்குத் துணைசெய்யும் பொருட்டே வழங்கப் பட்டன என்று உணராதார், சன்மார்க்கம் வேறு உலக மார்க்கம் வேறு என்று பேசியும் நடந்தும் அல்லற்படுவர். உலகங் கடந்த நிலையில் மார்க்கம் ஏது? அங்கே மார்க்கம் எற்றுக்கு? அங்கே என்ன இருக்கிறது? ஒன்று மில்லை. ஒரே வெளி - ஒரே ஒளி. அவ்வெளி ஒளியை அடைவதற்கென்று கொடுக்கப்பட்ட உலகுக்கே சன் மார்க்கம் வேண்டற்பாலது.

சன்மார்க்கமும் உலக மார்க்கமும் ஒன்றே. இரண்டையும் பிரித்து வாழ்வோர் விடுதலை யடைதல் அரிது.

சன்மார்க்கம் பிறப்பில், வளர்ப்பில், கல்வியில், திருமணத்தில், பிள்ளைப் பேற்றில், தொழிலில்,

பொருளில், நடக்கையில், இன்ன பிறவற்றில் இரண்டறக் கலந்து நிற்பதைத் தெளிந்து வாழ்க்கை நடாத்துவோர் சீலத்தில் செல்வராதல் உறுதி. சீலச்செல்வம் தியானத்துக்கு வோர் போன்றது. தியானம் விடுதலைக்கு வழி தேடுவது. ஆதலின், சன்மார்க்கம் வேறு உலக மார்க்கம் வேறு என்று வாழ்க்கை நடாத்துவது தவறு என்க.

### அரசியல்

சன்மார்க்க வளர்ச்சிக்கு உலகியற்றுறைகள் நலம் பெற நிகழ்தல்வேண்டும். உலகியற்றுறைகளுள் சிறந்தது அரசியல். அரசியல் செம்மையுடையதாயின், மற்ற எல்லாம் செம்மையுடையனவாகும். பழைய கால அரசியல் ஒருவித சமதர்ம வழியில் இயங்கி வந்தது. இடைக்காலத்தில் அதனுள் சர்வாதிகாரம், ஜனநாயகம் முதலியன புகுந்தன. அதனால் செல்வம் ஒரு கூட்டத்தினரிடைப் பெருகலும், மற்றொரு கூட்டத்தினரிடைச் சுருங்கலும் நேர்ந்தன. இப்பெருக்கமும் சுருக்கமும் உலக ஒழுங்குக்குக் கேடு சூழ்ந்தன. உலக ஒழுங்கைக் காக்கும் பொறுப்பு இயற்கை அன்னையினுடையது. இயற்கை அன்னை உலக ஒழுங்கை விரும்பினள். அவ்விருப்பம், காரல் மார்க்ஸ் உள்ளிட்ட ஒரு சிலரை உந்திப் பழைய சமதர்மத்தைத் தற்கால விஞ்ஞான முறையில் செப்பஞ் செய்யத் தூண்டியது. காரல் மார்க்ஸ் உள்ளிட்டவரால் சமதர்மம் செப்பஞ் செய்யப்பெற்றது. ஆனால் அது நிறையுடையதாக அமையவில்லை. அதில் சன்மார்க்கம் புகவில்லை. சமதர்மம் உடல்; சன்மார்க்கம் உயிர். சன்மார்க்கமற்ற சமதர்மம் நிறையுடையதாகாது. சன்மார்க்கத்தை அடிப்படையாகக் கொண்ட சமதர்மமே உலகில் மெய்யம்மையான அமைதியை நிலைபெறுத்தும். தற்போது எங்கணும் புது உலகம் பேசப்படுகிறது. அவ்வுலகம் சன்மார்க்க சமதர்மத்தினின்றும் அரும்புதல் வேண்டும். சன்மார்க்க வாயிலாகச் சமதர்மம் அரும்பும்



வரை உலகில் அமைதி நிலைபெறுது. சன்மார்க்கத்தில் சமதர்மமும் அடங்குதலைத் தெளிக.

தியானத்துக்கு அமைதி வேண்டும். தற்கால உலகில் அமைதி நிலவுகிறதா ? அமைதிக்குப் பதிலாகப் பட்டினியும் பசியும் கொள்ளையும் கொலையும் ஒவ்வோரிடத்தில் ஒவ்வொரு விதமாக உலகை அலைக்கின்றன. இந்நிலை தியானத்துக்கு இடம் தாராது. உலக அமைதிக்குச் சன்மார்க்க அரசிபல் தேவை. அவ்வரசியலை உலகம் பெறுதற்குரிய முயற்சியிலும் அறிஞர் தலைப்படுதல் வேண்டும். அதுவும் சன்மார்க்கத் தொண்டாகும்.

### ப ர ப ர ப் பு

இக்கால நாகரிகம் பரபரப்பை ஈன்று வளர்த்து விட்டது. பரபரப்பு, கரு முதல் சுகொடுவரை வீறிடுகிறது என்று கூறுதல் மிகையாகாது. உண்டி, உடை, கல்வி, தொழில், நடக்கை முதலிய வாழ்வுத் துறைகளிலெல்லாம் பரபரப்பு மிகுந்து நிற்கிறது. இவ்வாழ்க்கையில் தியானத்துக்கு இடம் ஏது ? பரபரப்பு வாழ்க்கை தியானத்துக்கு யமன் போன்றது. இக்கொடிய வாழ்க்கை உலகில் வேரூன்றி வளர்ந்து தழைத்ததற்கு அடிப்படையான காரணம் என்ன ? காரணம் பலபடக் கூறலாம். அவைகளை யெல்லாம் திரட்டி ஆராய்ந்தால் மூலம் புலனாகும். வாழ்க்கையில் பொருள் போராட்டம் புகுந்தமை மூலகாரணம். பொருள் போராட்டத்தால் அமைதி வீழ்ந்து, பரபரப்பு எழுந்தாடல் இயல்பு. பரபரப்பு வீழ்ந்ததற்கு வாழ்க்கையில் பொதுமை அறம் புகுதல்வேண்டும். இதற்குப் புரட்சி தேவை என்று சொல்லப்படுகிறது. எப்புரட்சி ? அறப்புரட்சி. இதுவே சன்மார்க்கப் புரட்சி என்பது. மறப்புரட்சி கூடாது. அது சன்மார்க்க மற்றது; துன்மார்க்க விலங்கியல்பைப் பெருக்குவது; போராட்டத்தை வளர்ப்பது. அஃது எற்றுக்கு ?

...அப்பொழுது அவர்கள் கிட்டவந்து இயேசுவின் மேல் கைபோட்டு அவரைப் பிடித்தார்கள். இதோ, இயேசுவோ டிருந்தவர்களில் ஒருவன் கையை நீட்டித்தன் பட்டயத்தை உருவிப் பிரதான ஆசாரியனுடைய வேலைக்காரனைக் காதற வெட்டினான். அப்பொழுது இயேசு அவனிடம் உன் பட்டயத்தைத் திருமப அதின் உறையிலே போடு : பட்டயத்தை எடுக்கிற யாவரும் பட்டயத்தால் மடிந்து போவார்கள்.

(மத்தேயு : 26 : 50 - 53)

இதற் போந்துள்ள கிறிஸ்து பெருமான் திருவாக்கை உளங்கொண்டு பார்க்க. சன்மார்க்கம், மக்களிடைச் சகோதர நேய விதை விதைக்கும். அது தெப்ப இப்புகளைப் பெருக்கிப் போராட்டத்தை அருகச் செய்யும். மக்கள் ஆன்ம நேய உரிமைப்பாட்டுடன் வாழ விரும்புவார்கள். அவ்விருப்பம் ஒங்கி வளர வளர அது தானே பொருள் நிலையைப் பொதுமைப்படுத்தி விடும். சகோதர நேயம் என்ன செய்யாது? அன்பை ஒம்பித் தியாகத்தைச் செறிவிக்கும். மக்கள் நெஞ்சில் அன்பும் தியாகமும் மலிந்தால், சிறுமைப் பொருள் போராட்டத்துக்கு அந்நெஞ்சம் இரையாகுமா? அந்நெஞ்சில் பரபரப்பு நாகரிகம் எவ்வாறு இடம் பெறும்? பரபரப்பற்ற வாழ்க்கையே மலரும். அவ்வாழ்க்கை தியானத்தை அவாவுவதாகும். சன்மார்க்க ஆட்சி முறையிலேயே இத்தகை நல்வாழ்க்கை ஆக்கம் பெறும். இதற்கும் தியானம் தேவை. பரபரப்பு நாகரிகம் எங்ஙனம் தியானத்துக்கு இடந்தரும் என்னுங்கேள்வி எழுதற்கு இங்கே இடம் உண்டாகலாம்.

சிலர் முயற்சி

எக்காரணம் பற்றியோ பரபரப்பு நாகரிகம் தோன்றிப் பரவிவிட்டது. அந்நாகரிகம் தியானத்துக்குக் கேடுஞ் சூழ்ந்து விட்டது. இந்நிலையை மாற்றுதற்குச் சன்மார்க்க ஆட்சி முறை வேண்டப்படுகிறது. இதற்குத் தியானம் தேவை எனில், எப்படி அது செயலில் சிகழ்வதாகும்? தியானத்துக்குப் பரபரப்பு யமன்

என்பதில் ஐயமில்லை. உலகில் தியானம் ஆக்கம் பெறல் எளிதன்று. ஆனால் வாழ்க்கைக்கு இன்றியமையாத தியானம் உலகில் அருகி வருதல் ஒரு சிலர்க்காதல் உணர்ச்சி யூட்டாமற் போகாது. இக்காலச் சண்டை விளைத்து வரும் தொல்லை, தற்கால நாகரிகத்தில் வெறுப்புக் கொள்ளுமாறு எத்துணையோ பேருக்கு உணர்ச்சி யூட்டி யிருக்கும். அவ்வுணர்ச்சி மக்களைச் சன்மார்க்கத்தில் வேட்கை கொள்ளவே உந்தும். அவர்தம் மனம் தியானத்தை நாடாது வேறென் செய்யும்? இயற்கை தன்னை விடுத்துச் சென்று உழல்வோர்க்கு எவ்வழியிலாவது நல்லறிவுச் சுடர் கொளுத்தித் திருப்புவது இயல்பு. உணர்ச்சி எழப் பெறுவோர் ஒருவராயினுமாக; இருவராயினுமாக; சிலராயினுமாக. அவ்வொரு சிலர் உலக நலங்கருதித் தியானத்துக்கென்றே தமது வாழ்வை அர்ப்பணஞ் செய்ய உறுதி கொள்ளல்வேண்டும். அவ்வுறுதி தவமாகும். தவத்தால் ஆகாததொன்றில்லை. இரண்டொருவர் ஆழ்ந்த சிந்தனை - தியானம் - தவம் - உலகையே சீர் செய்யும் ஆற்றல் உடையதாகும். ஆயிரக் கணக்கானவரின் தேகசக்தி, ஒரு தியான யோகியின் ஆன்ம சக்திக்கு ஈடாகாது. ஆதலின், துன்மார்க்கம் நிறைந்த பரபரப்புக் காலத்திலும், அதை வீழ்த்திச் சன்மார்க்க அமைதியை நிலைபெறுத்தும் ஆற்றல் ஒரு சிலர் தியானத்தில் அமையும் என்க. இதற்குச் சான்றுகள் பழைய சரித்திரங்களில் பல உண்டு.

**த வ ம்**

உலகில் கொடுமைகளை மலிந்த காலங்கள் நூல்களில் பேசப்படுகின்றன. அக்காலங்களில் மன்பதைக்குற்ற துன்பங்கள் அளவில்லாதன. கொடுமைகளைத் தவிர்க்கும் வழி காணாது மக்கள் ஏக்குறுவார்கள். ஒருவர் இருவர் அமைதியாகத் தியானத்தில் அமர்ந்து தவங்கிடப்பர். அத்தவம் அவ்வக் காலநிலைக்கேற்ற வண்ணம் தொண்டு செய்யத்தக்க ஒவ்வொரு பெரியவரைத்

தோன்றச் செய்யும். அவரால் கொடுமைகள் களையப் படும். தவமுயற்சி அந்தரங்கத்தில் செய்யப்படுவது. அதனால் விளையும் பயனோ மிகப் பெரிது. கொடுமைகளை நீக்கவல்லது தியானம் - அமைதித் தவம்.

**கலைகளின் தோற்றம்**

தியானம், கொடுமைகளை மட்டும் களைவதன்று ; போராட்டத்தை மட்டும் போக்குவதன்று ; அமைதிக்குரிய சன்மார்க்கக் கலைகளையும் நல்கும். சன்மார்க்கக் கலைகள் தியானத்தில் மூழ்கிய முனிவாரிடத்திருந்து பிறந்தனவேயாம். தியானத்தில் ஆழாத மனிதரிடத்திருந்து களிக்கதைகளும் பிற சிறுமைகளும் பிறக்கும். அவைகள் உலகைச் சன்மார்க்கத்தில் நடத்துவனவாகா. களிக்கதைகளும் பிற சிறுமைகளும் மக்கள் வாழ்வைக் கெடுக்கும். அவைகள் உலகைப் பலவழியிலும் அல்லற்படுத்தும். சன்மார்க்கக் கலைகள் பிறப்பதற்கும் தியானநேவை.

**தியானத் தொண்டு**

சன்மார்க்க வாழ்வு, தன்னலத்தைச் சிதைத்து, ஒப்புரவுடையதாகும். ஒப்புரவு அறத்தொண்டு நாட்டமுண்டாக்கும். <sup>1</sup>அறத்தொண்டாவது, உயிர்கட்கு எவ் வெவ் வழியில் நலஞ் செய்யலாம் என்று முன்னி முன்னிப் பணிசெய்வது. இதனைத் தியானத் தொண்டு என்றுஞ் சொல்லலாம். இத்தொண்டு சிறந்த இறைவழிபாடாகும். தியானத் தொண்டு உள்ளொளியை விளங்கச் செய்யும்.

<sup>1</sup> சத்தியம் உரைக்க நாளும் சகலபல் லுயிர்கட் கெல்லாம் நித்தலும் இதமே செய்ய, நினைப்பது சிவத்தை யென்றும் அத்தன்வே தாக மத்தி னருளிய பொருளும் மூன்றும் எத்திறச் சமயத் தோர்க்கும் எம்மதங் களுக்கு மிட்டம்.

ஐ ய ம்

உள்ளொளி உண்டா இல்லையா என்னும் ஐயம் பிறத்தலுண்டு. ஐயத்துக்கு இடந்தரலாகாது. ஐயம் கல்லாரிடத்தும் நிகழ்கிறது ; கற்றவரிடத்தும் நிகழ்கிறது ; பெரிதுங் கற்றவரிடத்தில் நிகழ்கிறது. காரணம் கற்றவர் நெஞ்சில் ஆராய்ச்சி நுழைந்து குடைவதாகும். ஆராய்ச்சி ஓரளவில் வேண்டற்பாலதே. காலமுழுவதும் ஆராய்ச்சியில் வீழ்ந்து நெளிவது தவறு. 'அவர் எக்காலத்தவர் ? இவர் எக்காலத்தவர் ?' 'அவர் போக்கென்ன ? இவர் போக்கென்ன ?' என்று வாணனைக் கழிப்பவர் உள்ளொளிப் பேற்றைப் பெறுதல் அரிது. உள்ளொளி ஆராய்ச்சியைக் கடந்தது. அதை ஆராயப்படுவது அறியாமை. உள்ளொளி விளக்கத்துக்குச் சிந்தனை - ஆழ்ந்த சிந்தனை - தேவை. சிந்தனையில் ஆழ ஆழ உள்ளொளி விளங்கிக்கொண்டே போகும். உள்ளொளிக்கு அரணாக உலகு, உடல், உள்ளம், உயிர் முதலியன இருக்கின்றன. இவைகளை முறை முறையே சிந்திக்கச் சிந்திக்க உள்ளொளி நாட்டமுண்டாகும்.

உள்ளொளியர் நிலை

உள்ளொளி விளங்கப் பெற்றவர் பிறப்பிறப்பு எய்தார். பிறப்பிறப்பாவது, சித்த விகாரம் ; மயக்கம். உள்ளொளியர் சித்தங் கடந்தவர் ; விகாரங் கடந்தவர் ; மயக்கங் கடந்தவர். அவர் பிறப்பிறப்பில்லாப் பரவெளியில் ஒன்றியவர். அவரைச் சித்த விகார மயக்கங்கள் என் செய்யும் ? அவர் முன்னே அவை நில்லா ; சூர்யமாய் ஒழியும். சூர்யத்துக்குத் தாக்குதல் ஏது ?

உள்ளொளியரை ஆணவம் கர்மம் மாயை ஒன்றுஞ் செய்யா. அவரைப் பசி பிணி அணையா ; நரை திரை மூப்பு அணுகா. அவர் அழியா அழகு வண்ணர் ; அவர்தம் மாண்பு அளப்பரிது.

உள்ளொளியர் நிலையை என்னென்று கூறுவது ? அது கூற்றுக்கு அடங்குவதோ ? உள்ளொளியர் பரத்திற் கலந்தவர் ; பரமாயவர். அவர் பருமையில் வருவர் ; நுண்மையில் போவர் ; அவை கடந்தும் நிற்பர். அவர் காட்சிக்கு உரியா ; அரியர் ; எளியர். அவர் நிலை, வாத தர்க்கங்கட்கு எட்டாதது. அதைக் கட்டுப்பட்ட குறுகிய மனத்தால், ' பரவெளியிற் கலந்தவர் எப்படி வருவர் ; போவர் ' என்று ஆராய்தல் கூடாது. பரவெளி எல்லையற்றது. அதை எல்லையுடைய மனத்தால் எப்படி நினைந்து ஆராய்தல் கூடும் ? உள்ளொளியர் எல்லாஞ் செய்வவல்லவர். அவர் எப்படியும் இருப்பர். அவர் நிலையை ஆராய்ப்புகுவது அறியாமை. ஆராய்ச்சியை விடுத்து அவர் துணைபெற முயல்வது அறிவுடைமை.

உள்ளொளியைப்பற்றி யானும் பேசி வருகிறேன் ; நீங்களுந் கேட்டு வருகிறீர்கள். அவ்வொளி பேச்சுக்கு அடங்காதது ; பேச்சைக் கடந்தது ; பேச்சற்ற அதுபூதி. உள்ளொளி பெற முயல்வேண்டும். அதற்கு வழிபாடு தேவை. வழிபாட்டைக் குறித்து இரண்டாம் நாள் நீண்ட நேரம் பேசினேனன்றோ ? அவ்வழிபாட்டை ஈண்டு மீண்டும் நினைவூட்டி, இறுவாய் கூறி, என் பேச்சை சிறுத்திக் கொள்கிறேன்.

பால்நினைந் தூட்டுந் தாயினுஞ் சாலப்  
பரிந்துநீ பாவியே னுடைய  
ஊனினை உருக்கி உள்ளொளி பெருக்கி  
உலப்பிலா ஆனந்த மாய  
தேவினைச் சொரிந்து புறம்புறந் திரிந்த  
செல்வமே சிவபெரு மானே  
யானுனைத் தொடர்ந்து சிக்கெனப் பிடித்தேன்  
எங்கெழுந் தருளுவ திரியே.

—திருவசாகம்

## இறுவாய்

தோழர்களே ! நாம் எத்தனையோ பிறவிகள் எடுத் தோம் ; இப்பொழுது இப்பிறவி எடுத்துள்ளோம். இது பெறுதற்கரியது. இப்பிறவியின் பெருமையைப் பேசாத சான்றோரில்லை. எல்லாச் சமயத்தவரும் மனிதப்பிறவி சிறந்ததென்று ஒரு முகமாகப் பேசியுள்ளனர். இத்தகைய அரிய பிறவி நமக்கு வாய்த்துள்ளது. இதை நல்வழியில் பயன் படுத்தல் வேண்டும். இதைப் பாழுக்குப் பயன்படுத்தலாகாது.

### பிறவி நோக்கம்

மனிதப் பிறவியின் நோக்கமென்னை ? உள்ளொளியை அடைதல் வேண்டுமென்பது அப்பிறவியின் நோக்கம். அந்நோக்குத்தை நிறைவேற்றுதற்கென்று தனுகரண புலனபோகங்களை உரிய கருவிகளாக இயற்கை இறை உதவியுள்ளது. அவைகளைக் கொண்டு உள்ளொளியை அடைய முயல் வேண்டுவது நமது கடமை. பிறவி நோக்கை மறந்து - உள்ளொளியை மறந்து - போகங்களில் மட்டும் வீழ்ந்து நெளிவது மனித இயல்பாகாது. அது விலங்கியல்பாகும்.

உலகவாழ்வு கூடாதென்று யான் கூறுகின்றேனில்லை. உலக வாழ்வு கடவுள் கொடை என்பதும், அதைத் துறத்தல் கூடாது என்பதும் எனது கொள்கை. இதைப் பல்லாண்டுகளாக யான் பேசியும் எழுதியும் வருகிறேன். என்னுடைய நூல்களெல்லாம் இயற்கையோ டியைந்த வாழ்வை அறிவுறுத்தல் உங்கட்குத் தெரியும். இம்மணிவிழாப் பேச்சுக்களிலும் என் கருத்தை ஆங்காங்கே வெளியிட்டே வந்துள்ளேன். பிறவி நோக்கத்தை உளங்கொள்ளாது, வெறும் உண்ணல் உறங்கலில் மட்டும் உளங்கொண்டு வாழ்வது கூடாதென்பது எனது கருத்து. உள்ளொளி விளக்கத்துக்கென்று நன்கு, உண்ணலாம் ; உறங்கலாம் ; வாழலாம்.

## தொகுப்பு

உள்ளொளி விளக்கத்துக்கு முதற் கருவியாயிருப்பது உள்ளம். உள்ளம் என் செய்வது? உள்ளுவது - நினைப்பது. எதை உள்ளுவது? உருவத்தை. எவ்வுருவத்தை? தத்துவ உருவத்தை. தத்துவ உருவத்தை உள்ள உள்ள உள்ளுணர்வு தோன்றும். உள்ளுணர்வை உள்ளொளியாக்க வழிபாடு தேவை. வழிபாடு புறத்திலும் நிகழ்தல் வேண்டும்; அகத்திலும் நிகழ்தல் வேண்டும். அக வழிபாடே தியான யோகமென்பது. தியானத்தால் உள்ளொளி விளங்குதல் ஒருதலை. தியான அமைவுக்கு முறையிடு, அபேத உணர்வு, பொதுமை முதலியன வேண்டும். இவைகட்கெல்லாம் அடிப்படை சமரச சன்மார்க்கம். சன்மார்க்க வாழ்க்கை உள்ளொளிக்கு ஆக்கந்தேடும். உள்ளொளி விளக்கத்துக்குரிய பிறவி - பெறுதற்கரிய பிறவி - மனிதப் பிறவி - இந்நாளில் என்ன பாடுபடுகிறது; அந்தோ! அந்தோ! உள்ளங் குழைகிறது; ஊன் நெக்கு விடுகிறது; கண்ணீர் பெருகுகிறது. உடல்கள் - மனித உடல்கள் - உள்ளொளியுள்ள உடல்கள் - ஆயிரக்கணக்கில் - இலட்சக்கணக்கில் - நாடோறுங் குண்டு பிரங்கிகட்கு இரையாகின்றன! கொடுமை! கொடுமை! கொடிய நாகரிகம் - அரக்க நாகரிகம் - காளை நாகரிகம் - சாய்தல் வேண்டும். அதைச் சாய்க்கவல்லது சன்மார்க்க மொன்றே. அதுவே உள்ளொளியை விளக்கவல்லது. ஆகவே, சேரவாரும் - சன்மார்க்கத்தில் சேரவாரும் - செகத்திரே சேரவாரும் - என்று அழைக்கிறேன்; நீங்களும் அழையுங்கள்; சன்மார்க்க சமாஜத்தில் சேர எழுங்கள்; உழைக்க எழுங்கள்; உலகை உள்ளொளி வண்ணமாக்க எழுங்கள்; எழுங்கள்.

மூன்று நாளும் என் பேச்சுக்களைப் பொறுமையுடனும் அமைதியுடனும் செவிமடுத்த உங்கட்கு எனது நன்றியறிதலான வணக்கஞ் செலுத்துகிறேன். முன்



னிரண்டு நாள் காலங்கடந்து நீண்டநேரம் பேசிப்பேசி உங்கள் அரிய காலத்தைக் கொள்ளை கொண்டதற்கு மன்னிப்புக் கேட்டுக்கொள்கிறேன். குற்றங் குறைகளைப் பொறுத்தருள்க.

என் பேச்சுக்கு மூலமாக நின்றது கீழைகிழார் தெய்வசிகாமணி முதலியாரின் மணிவிழா. அவர் வாழ்க; அவர் குடும்பம் வாழ்க; நாடு வாழ்க; உலகம் வாழ்க; நீடு வாழ்க.

பொறிப்பு லன்களைப் போக்கறுத் துள்ளத்தை  
நெறிப் படுத்து நினைநதவர் சிந்தையுள்  
அறிப்பு நும்மமு தாயவன் ஏகமபம்  
குறிப்பி னுற்சென்று கூடித் தொழுதுமே.

—அப்பர்

முதுகு பற்றிக் கைத்த லத்தால்  
முன்னொரு கோலூன்றி  
விதிர்வி திர்த்துக் கண்சு முன்று  
மேற்கினை கொண்டிருமி  
இதுவென் னப்பர் மூத்த வாறென்  
றினையவ ரேசாமுன்  
மதுவுண் வண்டு பாடுஞ் சோலை  
வதரிவ ணங்குதுமே.

—திருமங்கையாழ்வார்

கையார வேற்றுநின் றங்ஙனந்  
தின்று கரித்துணியைத்  
தையா துடுத்துநின் சந்நிதிக்  
கேவந்து சந்ததமும்  
மெய்யார நிற்பணிந் துள்ளே  
உரோமம் விதிர்விதிர்ப்ப  
ஐயாவென் றோலமிடுவதென்  
றோகயி லாயத்தனே.

—பட்டினத்தார்

தலைபலவாய்ப் பெயர்பலவா நதிக ளெல்லாஞ்  
சாகரத்தில் ஒருநீராந் தன்மை போலப்  
பலபலவாய்ச் சொல்லுநெறி யெல்லாஞ் சொல்லப்  
பட்டதொரு பொருளினையாம் பணிதல் செய்வாம்.

—அஞ்ஞவதைப்பராணி

சுருதிகள் சொல்பல் சமயத் துணிவுமப்  
பரசீவ பந்தமென் றுந்தீபற  
பகர்நாமம் வேறுவே றுந்தீபற.

—அவிமோதவுந்தியார்

உன் சகோதரன் பாவஞ்செய்தால் அவனைக் கண்டித்  
துப் பேசு. அவன் மனமாறினால் அவனுக்கு மன்னிப்  
பாயாக.

—கிறிஸ்து (லூக்கா : 17 : 3)

Say : O My Servants ! who have acted extra-  
vagantly against their own souls, do not despair of  
the mercy of Allah ; surely Allah forgives the faults  
altogether ; surely He is the Forgiving, the  
Merciful.—XXXIX : 53

O you who believe ! be careful of (your duty to)  
Allah and believe in His Apostle : He will give you  
two portions of His mercy, and make for you a light  
with which you will walk, and forgive you, and  
Allah is Forgiving, Merciful—LVII : 28.

—*The Holy Quran (Translation by Maulvi Muhammad Ali*  
M. A., L. L. B.)

வெறுப்பனவே செய்யும்தான்  
சிறுமையைநின் பெருமையினால்  
பொறுப்பனவே அராப்பூண்  
பவனேபொங்கு கங்கைசடைச்  
செறுப்பவனே நின்திருவரு  
ளால்என் பிறவியைவேர்  
அறுப்பவனே உடையாய்  
அடியேன்உன் அடைக்கலமே.

—மாணிக்கவாசகர்

ஏதுபிழை செய்தாலும் ஏழையே னுக்கிரங்கித்  
தீது புரியாத தெய்வமே—நீதி  
தழைக்கின்ற போரூர்த் தனிமுதலே நாயேன்  
பிழைக்கின்ற வாறுநீ பேசு.

—சிதம்பர சுவாமிகள்

எப்பொருள் களுந்தா னாகி இலங்கிடும்  
 அறிவா மீசன்  
 அப்படி விளங்கு கின்ற தறிதலே  
 அவன்ற னக்கு  
 மெய்ப்படு பூசை வேரோர் செயலினு  
 லன்று மெய்யே  
 இப்படி ஞானந் தன்னால் இறைஞ்சிடப்  
 படுவா னீசன்.

—பிரமகீதை

ஓடாதே தேடாதே உன னுதே ஓசையெழப்  
 பாடாதே சாத்திரங்கள் பன்னுதே—கேடுபிறர்க்  
 கும்மாலே செய்யாதே ஒன்றாதே ஒன்றுமறச்  
 சும்மா விருக்கை சுகம்.

—சிவானந்தமாலே

எண்ண யிரத்தாண்டு யோக மிருப்பினும்  
 கண்ண ரமுதினைக் கண்டறிவா ரில்லை  
 உண்ணாடி யுள்ளே ஒளிபெற நோக்கிடில்  
 கண்ணாடி போலே கலந்திருந் தானே.

—திருமந்திரம்

கண்ணொளியே மோனக்  
 கரும்பே கவலையறப்  
 பண்ணொளிக்கும் உள்ளொளியாம்  
 பான்மையினை—நண்ணிடவுன்  
 சித்த மிரங்கிலதென்  
 சித்தந் தெளியாவே  
 றித்தனைக்கும் ஆதரவும் இல்.

—தாயுமானார்



திரு. வி. க னியாண சுந்தர னார்

## இயற்றிய நூல்கள்

ரூ. அ.

திரு. வி. க. வாழ்க்கைக் குறிப்புகள்	...	12	8
பெரியபுராணம்—அரும்பத விசேட ஆராய்ச்சிக்குறிப் புரையும் வசனமும்	(அச்சில்)		
திருக்குறள் விரிவுரை : (முதற்பகுதி - பாயிரம் - நான்கதி காரம்-இரண்டாம்பகுதி அறத்துப்பால்-ஆறு அதிகாரம்) 5	0		
தமிழ்ச்சோலை அல்லது கட்டுரைத் திரட்டு	(அச்சில்)		
மனித வாழ்க்கையும் காந்தியடிகளும்	...	3	8
பெண்ணின் பெருமை அல்லது வாழ்க்கைத் துணை	...	4	0
இந்தியாவும் விடுதலையும்	...	3	0
தமிழ்த் தென்றல்	3 0	உள்ளொளி	3 0
நாயன்மார் வரலாறு	2 0	முருகன் அல்லது அழகு	1 12
சீர்திருத்தம் அல்லது இளமை விருந்து	...	1	4
இராமலிங்க சுவாமிகள் திருவுள்ளம்	(அச்சில்)		
முடியா ? காதலா ? சீர்திருத்தமா ?	„		
பொதுமை வேட்டல்	...	0	10
என்கடன் பணிசெய்து கிடப்பதே	...	0	12
சைவத்தின் சமரசம்	0 12	சைவத் திறவு	...
சமரச சன்மார்க்க போதமும் திறவும்	...	1	8
சமரச சன்மார்க்கத் திறவு	...	0	4
தமிழ் நாடும் நம்மாழ்வாரும்	...	0	12

ரூ. அ.

இமயமலை அல்லது தியானம்	...	0	8
காரைக்காலம்மையார் திருமுறை—அரும்பதக் குறிப்			
புரையுடன் 0 6 ஆலமும் அமுதமும்	...	0	8
கடவுள் காட்சியும் தாயுமானாரும் 0 4 சித்தமார்க்கம்	0	6	
தமிழ் நூல்களில் பெளத்தம்	...	0	4
உரிமை வேட்கை அல்லது நாட்டுப் பாடல்	...	0	6
முருகன் அருள் வேட்டல்	...	0	8
திருமால் அருள் வேட்டல்	...	0	4
கிறிஸ்துவின் அருள்வேட்டல் 0 6 புதுமை வேட்டல்	0	10	
நாயன்மார் திறம் 0 4 சமரச தீபம்	...	0	4
நினைப்பவர் மனம் 0 4 சைவ சமய சாரம்	...	0	2

## அரிய தமிழ் நூல்கள்

ரூ. அ.

திருவிளையாடற் புராணம் (மூலமும் உரையும்)	...	7	0
கந்தபுராணச் சுருக்கம் (மூலமும் பொழிப்புரையும் விருத்தியும்)	...	3	0
முருகவேள் பனுவல் திரட்டு	...	1	4
திருப்போரூர்ச் சந்திதிமுறை	...	0	10
முருகன் திருவருட்பா (இராமலிங்க சுவாமிகள்)	...	0	8
தேவி தோத்திர மஞ்சரி	...	0	4
குசேலோபாக்கியாநம் (மூலமும் அரும்பத உரையும்)	1	4	
விநாயகர் பனுவல் திரட்டு	...	0	6
சமயத்தொகுதி 0 2 ஆறெழுத்தந்தாதி	...	0	2
கேதத்திரக்கோவைப் பிள்ளைத் தமிழ்	...	0	4

சாது அச்சுக்கூடம் (முருகவேள் புத்தகசாலை),

12, கணபதி முதலி தெரு, இராயப்பேட்டை, சென்னை.





